
संपादकीय. . . 

2019 च्या नोव्हेंबर म्हयन्यांत चिनांतल्या बुहान शारांत कोरोनाच्या विशाणून तकली वयर 
काडली आनी आख्ख्या संबसाराक हा हा म्हण्टा आपल्या बेटाळ्यांत घुस्मटावन बड़यलो. देड 
बर्स जावन गेलें तरी हो विशाणू ना जावपाचें नांव काडना, बयल्यान तरेकवार विक्राळ रुपां पांगरून 
तो संबसाराक अदिकच पिडत आसा. मदलो थोडोसो काळ तो थोड़ो शांत जाल्लो पूण रोकडोच 
तो परत उंचाबळीत जालो. दोतोर-सशोधक हांचे मतान करोनाचें हें दुसरें लहार, जें आदल्या परस 
चड़ खर आसा. ह्या ल्हारान लाखांनी लोकांचो जीव घेतलो, जातूंत प्रतिभावंत अशा लेखक- 
कलाकारंचोय आस्पाव आसा. गोंयांकय हाची झळ बांदली. संगीत, साहित्य आदी मळाबेलीं 
कितकींतरी लखलखती नकेत्रां कोरोनाचे बादेन गळून पडलीं. प्रतिभावंत हो खंयचेय कार्यशाळेत वा 
फॅक्टरीत तयार करूक मेळना, तो समाजाच्या नशिबान जल्माक येता.तशेंच एकाचो जागो केन्नाच 
दुसरो घेबंक शकना.आपलें कार्य पुराय जावचे आदीं ह्या प्रतिभावंताक संवसार सोडून बच्चें पडलें. 
सरस्पतीच्या क्षेत्राचें हें केन्नाच न भरून येवपा सारके लुकसाण आसा. अबेळार हो संवसार सोडून 
बचपी त्या सगळ्या प्रतिभावंत कलाकार- साहित्यीकांक आमची आर्गा. ज्येश्ठ कोंकणी कवी 
जांणी अनन्याक जायतें योगदान दिलां, ते भौ. प्रकाशबाब पाड़गांवकार 30 एप्रील 2021 दिसा 
कोरोनाच्या संसर्गान ह्या जगाक अंतरले. तांकां खाशेलीं आगाँ. 

सद्याक कोंकणी साहित्यीक मळार एक निर्शेणी पातळिल्ली दिसता. अनन्याक साहित्य येता, 
उणाब ना, पूण जे उर्बेन लेखक लेखन करताले ती उर्बा आज मंदाविल्ली दिसता. नव्या विचारांक 
फुडे व्हरपी दर्जेदार अश्यो साहित्यकृती आडवादानच ह्या देड वर्साच्या काळांत प्रकाशीत जाल्यांत. 
त्याच त्याच चाबून चाबून चोथो जाल्ल्या विशयांचेर चड़शें बरोबप जातना दिसता. 

फाटल्या कांय दिसांसाकून युवा पिळगेच्या सातत्यपुर्ण लेखन करपी लेखकांचो सोद घेवपाचें 
आमी अभियान चलयलां. तांकां अनन्यांत खाशेलो जागो दिवपाचो आमचो हावेस आसा. 
अकादेमीची 'पयलो चंवर येबजण' म्हणजे लेखकाचें पयलें पुस्तक छापपाक अनुदान दिबपाची 
येबजण .ते येबजणेचो फाटल्या पांच बसात लाब घेतिल्ल्यो आनी अंदाजे पस्तीशीच्या बयोगटांत 
आस्पाबीत आशिल्ल्यो ह्या लेखकांची आमी जंत्री केली जाल्यार ताची अंदाजे सख्या 25 इतकी 
भरता. पूण ह्या विसांचे सख्येंतले कितके युवा बरोबपी सातत्यान लेखन करतात आनी तांच्या 
लेखनाक कितको चडटो प्रबाह आयला, हो खरेच गभीरतायेन विचार करपाचो विशय आसा. 
केंद्रीय साहित्य अकादेमी फाटल्या कांय वसा साकून दर वर्सा युवकांच्या दर्जेदार अशा पुस्तक 
कृतीक पुरस्कार दिता, हाचे फाटलो उद्देश असो की तेबरबीं युवकांक उर्तेजन मेळचें आनी 
तांचेकडल्यान बऱयो बऱयो साहित्यकृती जल्माक येवच्यो. पूण हो उद्देश निदान कोंकणी भाशेसंबदान 
तरी फळादीक जाल्लो दिसना. पुरस्कार प्राप्त जाले उपरांत त्या बरोबप्यांनी नदरेंत भरसारके कायच 
नबें दिल्लें मेळना. 

कोंकणी साहित्याक फुलोर आयलो तो गोंय स्वातंत्र्या उपरांत आनी तोबय सत्तरीच्या दसकां 
उपरांत. ह्या दसकांत लेखन करपी पिळगी कोंकणी भाशेकडेन प्रामाणीक आशिल्ली, हेर देशी 

आनी विदेशी भाशेचें तिणे बाचन आनी अभ्यास केल्लो, देखून तांचें लेखन दर्जेदार आशिल्ले, ती 

कोंकणीत नवे नवे साहित्य प्रवाह हाडटाली. ही पिळगी आज भौतेक सोंपल्या, ते नंतरचे पिळगेन 
ताचीच री वोडीत आपलें साहित्य अभियान चलयलें. तिवय आज भूतकाळाची परिक्रमा करपाचे 
तयारेंत आसा. ते नंतरची पिळगी आज कोंकणी माचयेर सक्रीय वावुरतना दिसता, पूण हे पिळगेच्या 
खांदार खूब जबाबदाऱ्यो येवन पडल्यात. कोंकणीची वेग-वेगळीं मेटा ही पिळगी सांबाळटा, ताका 
लागून तांचे साहित्य निर्मितीत बरोच खंड पडटा, अशे अवस्थेंत आतां भरीभार युवा पिळगेचेर 
आसा. ही पिळगी आपले प्रतिभेकडेन वचनबद्द आनी प्रामाणीक रावन, बच्यो बच्यो साहित्यकृती 
कोंकणीक दितली आनी कोंकणीचो साहित्य रथ फुडें नाचयत व्हरतली अशी अपेक्षा आसा. 
अनन्याचें दार हे पिळगेखातीर सदांच उक्तें आसा. 

हो अंक आमी सदचे बशेन तकालस घेवन नटयला. ह्या अंकात 2020 वर्साच्या साहित्य 
अकादेमी पुरस्कारान भोवमानीत जाल्ले, कोची स्थायीक-नामनेचे जेश्ठ कोंकणी कवी भौ. आर. एस. 
भास्कर हांचेकडेन तांच्या जिबीत आनी कार्याविशीं जाणून घेवपाच्या उद्देशान मेकळेपणान केल्लो 
वार्तालाप आमी उजवाडाक हाडला. ह्या वार्तालापांतल्यान भौ. भास्करबाबांचें कोंकणीसंबदानचें 
कार्य आनी साहित्यीक अभिव्यक्ती विशीं तर समजताच, पूण तेच बरोबर सुमार साडेचारशीं वर्सा 
आदीं पुर्तुगेजांच्या धर्मछळांतल्यान आपली भास आनी सस्कृताय राखून दवरपाखातीर जे लोक 
आपली मूळभूंय गोंय सोडून गेले आनी कोची-केरळांत स्थायीक जाले तांचे उमाळेय व्यक्त जातात. 

ह्या अंकांत श्रीमती पौर्णिमा केरकार आनी श्री. दत्ता परब हांचे लोकसंस्कृती विशयावेले 
लेख आमी खाशेलेपणान आस्पायल्यात. लोकसंस्कृती विशयांत ह्या दोगांचो जायतो वावर आसा, 
आपली ह्या विशयांतली जाणवाय तांणी आजवेर मराठी तशेंच इंग्लीश भाशेंत मांडिल्ली. आमच्या 
आग्र्याक मान दिवन तांणी अनन्याखातीर कोंकणीत हे लेख बरयल्यात. अनन्य सोदवावराचो मान 
राखता, वेग-वेगळ्या अभ्यासकांनी केल्लो वावर आमच्या वाचकांमेरेन पावचो हो आमचो हावेस. 
पौर्णिमाबाय आनी दत्ताबाबांचे आमी उपकारी. 

आनी एक मुजरत उल्लेख करपा सारकी गजाल म्हणजे बाय संपदा शेणवी कुंकळकार हिचो. 
युवा पिळगी आपल्या लेखनांत सातत्य दवरना असो आमी वयर शीण काडला, त्या शिणाक 
जाप दिवपी संपदाचो लेख ह्या अंकांत आसा. अवघ्या धा वर्सांत उल्लेखनीय असो तिचो वावर 
आसा. कोंकणी भाशेक गिरेस्त करतलो जाल्यार फक्त सर्जनशील साहित्य न्हय तर हेर विशयाचेय 
साहित्य येवंक जाय, तिणें मानसशास्त्रीय दृश्टीकोनांतल्यान केल्लें लेखन कोंकणीचे गिरेस्तकायेंत 
भर घालता. तिका 2020 वर्साचो केंद्रीय साहित्य अकदेमीचो युवा पुरस्कार फाबो जाला, हो 
तिच्या लेखना कडल्या वचनबद्दतेचो भोवमान. 

ह्या अंकांक मुखचित्र आनी फाटले चित्र श्रीमती सोनाली परेश कामत हिणें काडलां. लोककला 
आनी लोकमिथकांचो सुमेळ घालून चितारिल्लें तिचें चित्र खूबच सांकेतीक आसा. बाब निशीत 
सखाराम शेणवी बोरकार हांच्या रेखाचित्रांनी हो अंक सजला. पयस अमेरीकेक रावलो तरी आपले 
मातयेचे आदिबंध ताच्या काळजांत आसात, ताचें प्रमाण दिवपी हीं रेखाचित्रां. 

श्रीमती सोनाली, बाब निशीत तशेंच अंकांत जांचें साहित्य उजवाडाआयलां ते सगळे 
साहित्यीक, अंकाचे टायपसेटर, प्रिंटर्स हांचे सगळ्यांचे आमी उपकारी! 


जयंती नायक 
सपादक 

(सुसंवाद) 


डॉ. जयंती नायक : जल्म : 
1962, सर्जजशील लेखक आनी 
लोकवेद संशोधक. कथा, कविता 
नाटक, बालसाहित्य, अणकार, 
निबंध, लोकवेद अशा साहित्य 
प्रकारांनी लेखन. 43 पुस्तकां 
प्रकाशीत, साहित्याचो जायत्या 
हेर भारतीय भाशांनी तशेंच इंग्लीश 
भाशेंत अणकार. केंद्रीय साहित्य 
अकादेमीच्या साहित्य पुरस्कारान 
(2004) तशेंच 2019 वर्साच्या 
अनुबाद पुरस्कारान सन्मानीत. 
संपर्क : आमोणें, केपें, गोंय - 
403 705, मो. : 9823575623 


डॉ. जयंती नायक 


मुळपीठ गोंयाविशीं उपाट मोग आशिल्लो 
साहित्यीक- आर. एस्‌. भास्कर 





आर. एस्‌. भास्कर हे  करळांनल नामनच 
कोंकणी साहित्यीक. फाटलीं सुमार चाळीस वर्सा 
बयर काळ ते साहित्य रचना करतात आनी कोंकणी 


भाशेखातीर वावुरतात. 'अक्षरां', नक्षत्रां ', अक्षतां , 
“युगपरिवर्तनाचो यात्री हे कविता संग्रह आनी “चिनु 
मिनु चानो' हो बालकविता संग्रह तशेंच 'म्हाजा 
आज्जाक एकी हस्थी आशिल्ली', हें अणकाराचें 
पुस्तक, अशी तांची साहित्य संपदा उजवाडाक 
आयल्या. केंद्र साहित्य अकादेमीच्या 2003 वर्साच्या 
अनुवाद आनी 2020 वर्साच्या साहित्य पुरस्कारान ते 
सन्मानीत जाल्ले आसात. 

जयंती : तुमच्या 'युगप्रवर्तनाचो' यात्री ह्या कविता 
सग्रहाक 2020 वर्साचो केंद्रीय साहित्य अकादेमीचो 
प्रतिश्ठेचो साहित्य पुरस्कार फावो जालो, ते खातीर 
तुमचें मनाकाळजा सावन अभिनंदन! ह्या सुसवादा 

निमतान तुमचे जिणेविशी आनी साहित्यीक 
निर्मणेविशीं थोडेंभोव जाणून घेवपाची 
उमळशीक आसा. तुमी फाटलीं साबार वर्सा 
नेमान कोंकणी भाशेच्या साहित्यीक आनी 
भाशीक कार्यावळ्डींनी वांटो घेतात, लेखन 
करतात, पूण तुमी आडवादानच स्वताविशीं 
उलयतात. आज तुमी मेकळेपणान सगळें 
सांगचें अशी इत्सा. 

तुमचो जल्म खंय जालो? तुमची 
कौटुंबीक फाटभूय, भुरगेंपण, शिक्षण, 
वेवसाय... हे विशीं थोडेभितर सागचें. 

आर. एस्‌. भास्कर : म्हर्जे जल्म 
केरळांतल्या कोची गावांत फोर्टकोची 
(तेन्नाचें ब्रिटीश कोची) अमरावती हांगा 
1947 जुलै म्हयनाच्या 4 तारिखेक जालें. 
आवय कलावती, बापूस रामदास वसुदेव 
शेटी. व्हडलो भाव चन्द्रा. ल्हान पिरायेर 
बापूस गेल्ले. 

आज्जी लक्ष्मी हांणी आमकां सांबाळून 
घेतलें. तिचें माये-मोगांत आनी नियंत्रणात 
बालपण जालें. 

आमचे घर केरींत बसता. घरा सामकार 
जनार्दन देवूळ. श्री जनार्दन देवस्वम लोवर 
प्रैयमरी स्कूळ ह्या देवळा शाळेंत प्राथमीक 
शिक्षण. इल्लें पयस सांता क्रूज हायस्कूल 
फोर्टकोची हांगा सावन एस.एस.एल .सी. 
म्हळ्यार धावेंची परीक्षा पास. पुरा मलयाळम 
माध्यमांतल्यान जालें. एरणाकुळम तेवरा 
हांगाचे सेक्रट हार्ट कोलेजांतल्यान प्री डीग्री 
घेतली. केरळ विद्यापीठाचें कॅरसपोण्डन्स 
पद्दतींतल्यान बिरूद पौड्यावेले शिक्षण. 
आखेर मंगळूर सेंट अलोशियस 


अनन्य 


महाविद्यालयाच्या इन्स्टीट्यूट ऑफ कोंकणी 
हांगा सावन कोंकणी भाशा आनी साहित्यांत 
पी. जी. डिप्लोमा (देवनागरी माध्यम) 
घेतलें. बिरुददान कार्यक्रमांत मुखेल सोयरे 
आशिल्ले गोंय विद्यापिठाचे तेन्नाचे कुलपती. 
ह्या भोमानेस्ता कडेन सावन बिरुद घेवपाचो 
योग आयलो. 

प्री डीग्रीचे उपरांत सूंट मिर्याकण निर्यात 
कंपनींत काम. उपरांत कोचीन युनिवर्सिटी 
ऑफ सायन्स अन्ड टेकनोलजी हांगा 
सर्वीसींत. 2002 ह्या वर्सा सेवा निवृत. 
परतून थंयींच कॉन्ट्राक्ट पद्दतींत सेवेत. एक 
बरोवपी आसून विद्यापीठांत म्हजी उपस्थिती 
जाय म्होण तेन्नाचे कुलपती डॉ.उण्णीकृष्णन 
नायर हांणी केल्ली प्रत्येक नियुक्त. धा 
वर्स पुरा काडली. सहित्यीक ह्या नात्यान 
विद्यापीठाचे सेनट मेंबर पदवींत नेमणूक बी 
जाली. 

जयंती : तुमी लेखनाक केन्नाच्यान 
सुरवात केली, ताची प्रेरणा कितें? तुमची 
पयली साहित्यकृती खंयची? ती खयचे 
भाशेंत आशिल्ली ? 

आर. एस्‌. भास्कर : भुरगेपणांत 
माम्मा मुररी शंभू शेटी हें मलयाळम भाशेचे 
पितृ म्होण मानून येवपी तुंज्जत्त रामानुजन 
एषुत्तच्चन हांगेलें मलयाळम भाशेंतले 
रामायण महाकाव्य वाचून निवळ कोंकणींत 
अर्थ सांगून दिताले. आमच्या वाटारांत 
कितलेंशीं देवळा आसाय. सकाळ सांजेचे 
भजनां कीर्तनां जाताय. तुकाराम नामदेव 
हांगेलीं अभंग सदां आयकप जाता. 
मावूळ भयण अश्विनी मलयाळम पाठ्य 

पुस्तकावेल्यान कविता वाचून आनी गावन 
दिताले. फाल्गुनांत गोड्ड्या मांडावेल्यान 
आयकुपी रामायण गीत गायन. ही पुराय 
घटकां कविता बरोबंक प्रेरणां जाली. 
माम्माले रामायण काव्य वाचन एक संवय 
म्होण उपरांत हांवें चालू दवरलें. 

विध्यार्थी आसतना 'रश्मी' हाथलिखित 
म्हयनाळेचे संपादक म्होण वावुरतालो. 
म्हयनाळे मलयाळम भाशेंत आसून 
कोंकणींत कविता आनी भजन गीत बरोवन 
सुरवात केली. 

पयलें बरोबप कोंकणी भाशेंतच जालें. 

छापिल्ली कृती उजवाडांत येवंक वेळ 
लागलो. 1980 वर्साच्या अखिल केरळ 
वैश्य सम्मेळनाक लागून घडयलें कोंकणी 
साहित्य स्पर्देत कथा कविता लेखन तीनय 


विभागांत पयलें पावलो. 

हाका लागून “कोकण जनता' 
म्हयनाळ्याचेर बरोबंक सुशीला टी. भट 
हांचे आपोवर्णे आयलें. 


घरकान्न श्रीमती राधामणी आनी पूत राजीव हांच्या सांगातान आर. एस्‌. भास्कर. 


Fa मि. 





जयंती : तुमची पयली साहित्यकृती 
खंय छापून आयली ? तेन्ना तुमकां घरच्यां 
कडल्यान आनी हेर लोकांकडल्यान कशें 
प्रोत्साहन वा प्रतिसाद मेळ्ळो ? 

आर. एस्‌. भास्कर : 1981 वर्सा 
कोंकण जनता मासिकेचेर पयली कविता 
छापून आयली. 

1985 ह्या वर्सा 'पंजायतनाचें 
भजनमाळा' हें भक्ती काव्यांचें पुस्तक 
उजवाडायलें. छापून आयलेलें पयलें पुस्तक 
हेंच. 

1986 वर्सा केरळ कोंकणी अकादमीन 
उजवाडायील्या “कविता 83, 84, 85' 
कविता संकलनांत 'चेड़ मोग कोणाचेर ?' 
ही कविता आसपाविल्ली. कविता वाचून 
म्हजी तोखणाय करून गोंयांतसून कवी आर. 
वी.पंडीत हांणी म्हाका चीट बरोबन धाडून 
दिल्ली. हें घडणूकेंन म्हज्यांत आत्मविश्वास 
हाडलो. चीट हार्वे सुरक्षीत दवरल्या. आनी 
हो आत्मविश्वास आजून हांव सांगाताक 

घेता. 

ह्याच काळांत म्हजी एक कविता पयलें 
पावट केरळ भायल्या म्हयनाळ्यार म्हळ्यार 
'रुतु'चेर छापून आयली. 

कोची परिशद सम्मेळनाक पयलें पावट 
मेळे तेन्ना “तुका कविता येता. बरेयत राव' 
आशी म्हणून संपादक पुंडलीक नायक हांणी 
म्हजें अभिनंदन केल्ले. 

ह्याच वेळार म्हज्यो कविता सुनापरांत 
पत्रांत “म्हयनाचो कवी’ विभागांत घेवन 
ज्येष्ठ साहित्यीक भौ. उदय भित्रे हांणी 
म्हज्या साहित्याचो आदर केलो. 

डॉ. मनोहरराय सरदेसाय हांणी 
जाल्यार म्हजी अक्षर कविता इंग्लीशींत 
भाशांतर करनु इंडियन लिटरेचर' जेरणलांत 
आसपावली. ह्यो पुराय घडणुको एका 
फाटल्यान एक अश्यो घडल्यो. सगळ्यां 
कडेन सावन बरें प्रतिशाद मेळपाक कारण 
जालें. 

'जागा' खातीर कविता घाड म्हळळें 
माधवी सरदेसाय हाणी. ज्येश्ठ कवी माधव 
बोरकार मेळून हेर इश्टांक कविता खूब 
आवडल्यो. 

ह्या काळांत पयलें पावट कोंकणी- 
मराठी बहुभाशी कविसम्मेळनांत वांटो 
घेवपाक आपोवणें आयलें. नामनेचें मराठी 
कवी वसंत बापट हांचे सांगात वेदीचेर 


बसका वांटो घेवपाची संद मेळळी. 
ह्याच काळांत सर्व भाशा 
कविसम्मेळनांत आमंत्रित कवी म्होण वांटो 


घेवपाचे भाग्य मेळळे. कोंकणी भारतीय 
संविधानांत आसपावून घेतिल्ले उपरांत 


अनन्य 


मात्र कोंकणीक सर्व भाशा कविसम्मेळनांत 
आपोवणें मेळळा. 

1997 वर्सा हे कार्यावळींत वांटो घेवंक 
भाग्य पाविल्लो तिसरो कवी हांव! 

साहित्य अकादेमीच्या कोंकणी 
सल्लागार समितींत दोन पावट पावलो. 
पयलें मनोहरराय सरदेशाय हांचें सांगात, 
परतून म्हजें इश्ट दामोदर मावजो हांचें 
सांगात. खूब अणभव मेळ्ळो. 

जयंती : कोंकणी भाशा चळवळींत 
तुमी कशे पावले? तुमचेर कोणाचो प्रभाव 
जालो? 

आर. एस्‌. भास्कर : वैश्य यूथ 
असोशियेशन हे संस्थेत बावरून आसतना 
कोंकणी नाटकां गीतरचना अश्या कार्यक्रमांत 
सक्रीय आशिल्लो. 

1986 `वर्सा अखिल भारतीय कोंकणी 
परिशद संम्मेळन कोची जाले. श्री. उदयबाब 
भेत्रे अध्यक्ष आशिल्ले. सम्मेळन सोंपलें 
दुसरे दिसा उदयबाब भेत्रे हांका आदर 
दिवपाक युवक संस्थेचे बतीन आमच्या 
अमरावती वाटारांत एक खाशेली कार्यावळ 
आयोजीत केल्लेली. कोंकणी मातृभाषी 
बिंग विंगड समाजांचे प्रतिनिधी कार्यावळींत 
हाजीर आशिल्ले. 

परिशदेची स्थापना लक्ष हाचे विशीं 
उदयबाबान बेस बरें सांगून दिलले. परिशद 
सगटाचे आसा आनी भाशेचे उदरगतीक 
खातीर सगटांनी एक मेळून वावरूक जाय 
हो आव्हान दिल्लो. परिशद सस्था सगटांक 
खातीर उक्ती आसा म्हळळे. उदयबाबालो 
उल्लो परिणामकारी जालो. ह्या आमंत्रणाक 

मान दीबन आसा परिशदेच्या चळवळींत 
हांब सधीर भितेर सरलो. आनी आजून 
सक्रीय बाबुरता. 

1989 मणिपाल सम्मेळनाक लागून 
म्हाका बाबय मोतीराम वेरेंकर हाचें 
कडेन इश्टागत जाली. ते गोंयांत कोकणी 
चळवळींत सक्रीय आशिल्ले. हाका लागून 
साबार ज्येश्ठ कोंकणी बाबुरप्यां कडेन 
म्हाका इश्टागत जाली. 

जयंती : आखिल भारतीय समेलन 
बा परिशद ह्या राष्ट्रीय पावड्यावेल्या 
व्यासपिठाचेर तुमी पयले फावट केन्ना 
पावले ? 

आर. एस्‌. भास्कर : 1990 वर्सा 
रामनाथी हांगा जाल्ले अखिल भारतीय 
कोंकणी परिशदेचें 18वें अधिवेशनात 
पयलें पाबट बांटो घेबपाक पावलो. कवी 
सम्मेळनांत वाटेकार जालो. 

परिशदेचे भांडारी सरकार्यदर्शी उपाध्यक्ष 


Torrey 
ng, | 

ह्या नात्यान उपरांत त्या त्या काळांत बाबुरलें 
आसा. 

2013 वर्सा मड़गावांत जाल्ल्या 21वें 
अखिल भारतीय कोंकणी साहित्य संमेलनाचे 
अध्यक्ष म्होण पयलें पाबट परिशदेच्या 
व्यासपीठार पाबलो. 

जयंती : कोकणी साहित्य आत्री भाशा 
चळवळींत पावचे आदीं तुमचें गोंयांत यो- 
बच आशिल्लें व्हय? गोंयांविशीं तुमकां 
कितें दिसता ? 

आर. एस्‌. भास्कर : कोंकणी भास 
आनी साहित्य चळवळीचे निमितानच पयलें 
पाबट म्हाका गोंयांत पाबपाचे भाग्य मेळ्ळे. 
हाजें आदी गोंयांत यो-बच जालें ना. 

गोंय म्हज्या पूर्वजांची भूय ही भावना 
केन्ना सावन आसा. 'गोंय तुजी तांबडी 
माती' ही कविता माय भुयेबेलो म्हजो 
अप्रतिम मोग व्यक्त करता. 

जयंती : आता मेरेन तुमी जें साहित्यीक 

आनी हेर योगदान कोंकणी भाशेक दिलां 
तेविशी तुमी समाधानी आसात... ? 

आर. एस्‌. भास्कर : व्हय, कोंकणी 
भास आनी साहित्याचे उदरगतीक खातीर 
आजून हांबें जें कितें योगदान दिलले हांतु 
हांव खूब समाधानी आसा. 

जयंती : कोंकणी भाशेचे उदरगतींत 
कोची वा एकंदर केरळांतले कोंकणी 
चळवळीचें योगदान कितकें आसा ? 

आर, एस्‌. भास्कर : कोंकणी भाशेचे 
उद्रगतीक कोची वा केरळचे चळवळीचे 
महत्वपूर्ण योगदान जालें. ते मेजून मानून 
सांगप शकना. आमच्या पूर्वजांनी कोंकणी 
भास सांबाळून घेतली हेंच खूब महत्वाचे. 
देखून भास आजून जिती उल्ली. भारतांत 
पयलें कोंकणी भवन कोचिंत जालें. दोन 
शाळेत प्राथमीक पांवड्यार कोंकणी शिक्षण 
स्थापित जालें. कोंकणीक अंगिकार मेळपाक 
साहित्यीक भास म्होण मान्यताय मेळपाक 
भारतीय संविधानात आसपावून घेवपाक 
केरळचे खूब प्रयत्न जालां मूं! हाजा भायर 
साहित्यात केरळचे कोंकणी लोकांनी दिलले 
मोलादीक योगदान विसरचें न्हय. कोंकणी 
साहित्य अकादमी जाली न्हय वें? 

जयंती केरळांतल्या ' कोंकणी 
कूट्रबामदी आज कोंकणीचो वापर कितको 
जाता? तुमच्या घरानी तुमी कोंकणीपण 
कशे तरेन सांबाळळां? 

आर. एस्‌. भास्कर : आमी आदीं 
देवळां बांदली. देवळांचे भोंबतणी केरी 
केल्यो. केरींत घरां बांदून वस्ती केल्ली. 
कोंकणीपण राखलें. हाका आजून हाल 


अनन्य 


चाल आयली ना. 

घरांत, देवळांत, आमचे वाटारांत 
कोंकणी आजून जिती उल्या. हेर लोकां मदीं 
पावतना वेव्हाराक आनी सामुहीक कारणाक 
लागून भास बदलचे पडटा. तरीय कोंकणी 
लोक एकमेकां कडेन मायभासच उलयतात. 

घरांत देवस्पण, रीत रिवाज, खाण जेवण 
आचरण, न्हेसणां, अलंकार हांतू आजून 
कोंकणीपण वावुरून आयल्याय. बिसकुत, 
बयस्कोप, थंबळेर, विल्यांत आसलीं उतरा 
आज्जे कडेन सून मेळळीं. आतां आमी 
घरांत तीग जाणां. हावे पत्नी राधामणी, पूत 
राजीव सगट कोंकणीच उलयता. 

जयंती : केरळात शिक्षण आनी साहित्य 
मळार कोंकणी भाशेची स्थिती कितें आसा? 

आर. एस्‌. भास्कर : आमी पन्नास 
वर्सा पयले कोंकणी शिक्षण सुरू केल्लें. 
दोन कोंकणी वेवस्थापन शाळेंत एक ते चार 
बर्ग मेरेन. देवनागरी माध्यम. हें आजून चालू 
आसा. 

हालीच पुराय शाळेतय पयलें पाचव्या 
वर्गांत कोंकणी शिक्षण सुरू करपाक 
खातीरचे सरकाराचे वतीन निर्णय जालो. 
पुण मुखावेली वेवस्था आजून जावंक ना. 
कोंकणी खातीर साबार संस्थो वाबुरताय. 
म्हयनाळे बी छापून घेताय. सरकाराचे वतीन 
केरळ कोंकणी साहित्य अकादमी बी चालू 
आसा. 

जयंती : कोंकणी कुटुंबांतली नवी 
पिळगी आज कोंकणी बरोवपांत सारस्य 
(interest) घेता व्हय? 

आर. एस्‌. भास्कर : कोंकणी बरोवपांत 

नबी पिळगी तात्पर्य दाखयताय. साबार 
आंगड्यांनी मुखार येवपाक जाय. तरणाट्यां 
खातीर कांय व्यवस्था करपाक जाय. 

जयंती : तुमी कविता हो प्रकार 
मुखेलपणान हाताळ्ळा...हो प्रकार तुमकां 
कित्याक भावता ? 

आर. एस्‌. भास्कर : म्हजें भुरगेपण 
काव्याचे वातावरणांत जालें हें मुदम सागलें. 
रामायण काव्य, भजन कीर्तना, अभगां, 
शेजार जाण्टेल्यांनी गाबपी ओबयों हें सगट 
कबितेचेर ओड लावपी कारणां जाली. 

बालपणात शिक्षण मलयाळ 
माध्यमांतल्यान आसून पाठ्यपुस्तकाबेल्यो 
कबिता बाचप जातालें. 

पाठ्यक्रमाचे भायर 'हरिनामकीर्तनम' 
ज्ञानपाना' मलयाळम भक्ती काव्यां आनी 
'गीतांजली' मलयाळम अणकार परतून 
परतून बाचन जालें. थोड्यो इंग्लीश कविता 
बी बाचनांत पाबल्यो. 

बाकी बाब बोरकार, आर बी पंडीत, 
मनोहर सरदेशाय, पुडलीक नायक हागेल्यो 


कविता वाचनात पावल्यो. 

तुकाराम म्हाराजाली कितलीशीं अभंगां 
आवर्तून बाचलीं. कवितेचेर ओड लागपाक 
आनी कांय जाय? 

"उदीयमान भास्कर' अशें म्हजे कवितेचे 
बिशीं सांगतना पी.जी.काम्मत माम्मान 
बरयलें. कविता म्हाका भावली म्हळ्यार 
हांतु अतिशय दिसपाचें ना. 

जयंती : समाजात बायल मनशेक 
एकेवटेन देवीरुप मानतात आनी दुसरे वटेन 
बायलाचेर सामुहीक बलात्कारा सारके 
भयानक अत्याचार जातात, समाजातले हे 
विसगती विशी एक जेश्ठ साहित्यीक म्हण 
तुमचो अभिप्राय कितें ? 

आर. एस्‌. भास्कर : व्हय, खरेच! 

बायल मनशेचेर अत्याचार जायत 
आसा. ही चाल थांबोपाकच जाय. भारतीय 
सस्कृती बायल मनशेक महत्वाचे स्थान 
दिता. तिका पवित्र मानताय. ह्याच वेळार 
ती शक्ती बी आशिल्ल्यान दादले तिका 
भिताय. देखून तिका बांदून घेतल्या. तांच्या 

सुवार्ताच्या झटेंत. तिणें आपले बंदनांतल्यान 
मेकळून घेवपाक जाय. आनी आपली 
शक्ती प्रगटावपाक जाय. पूण जातलें 
कशीं. सुवार्ती दादलो केन्ना पावचना. देखून 
तिणेंच आपली वाट स्वंय सोदपाक जाय. 
एक सशक्त “नारी चळवळ' घड़ोवपाची 
गरज आसा. म्हजी कविता (तूं स्त्री सशक्त 


उतरांनी हे खातीर उल्लेयता. 

हालीच म्हजी निर्भया कविता आयली 
मूं. होच विषय! 

जयंती सुमार साडेचारशीं 


वर्सांआदीं तुमचे जाण्टेले पोर्तुगेजाच्या 
अत्याचारातल्यान आपली भास, धर्म 
आनी सस्कृताय राखपाच्या हावेसातल्यान 
गोंय सोडून कोची-केरळात पावले आनी 
प्रतिकूल परिस्थीती कडेन सघर्श करून 
आपलें कोंकणीपण राखून दवरलें, हें 
इतिहासात नमूद जाल्लें आसा, तेन्ना केरव्ठांत 
आज घोळणुकेत आशिल्ल्या सांस्कृतीक 
दायजाविशीं थोडें भितर सागरचें. 

आर. एस्‌. भास्कर : केरळात 
स्थलातरीत जालें कोंकणी लोकांनी आपला 
भाशे वांगडा सस्कृती बी संबाळी मूं. 
आचरणांत वा अनुश्टांनांत आजून हाल 
चाल हाडूक ना. 

दर वर्स आमी शक वर्स प्रकारचे कलेंडर 
छापताय. हें प्रमाण आमच्या देवळांत पूजा 
अनुश्ठान जाता. चैत्र सावन फाल्गून मेरेन 
जे सण-परबो आसाय आमी चुकनाशें 
पळेयताय. 

संवत्सर पाडवो, अक्काथै, वडापुनव, 
नागपंचम, सुतापुन्नव जल्माष्ठम, अनंतवृत, 


अनन्य 


नवरात्र, दीवाळी, तुळशीलम्न, शिवरात्र 
इत्यादी सांगूक जाता. 

जयंती : आपलें कुळार, मूळभूंय गोंयांत 
आसा हें केरळांत स्थायीक जाल्लो कोंकणी 
मनीस व्होडविकेन आनी अभिमानान 
आपल्या भुरग्यांक सांगता... “काक्या तूं 
गोया गेल्लो वे..म्हेगल्या मामाक देखिले 
वे” हें गीत भावनीक जावन ताचेखातीर 
आजय गायता...जिणेंत एकदां तरी गोंयचे 
भुंयेक पांय लावन वचूंक जाय अशी इत्सा 
थंयच्या दर एका कोंकणी मनशाच्या 
काळजात आसा...एक सांगात, तुमी जेन्ना 
गोंयांत येतात तेन्ना तुमकां गोयकारांकडल्यान 
कसो येवकार मेळटा ? 

आर. एस्‌. भास्कर : गोंयांत सावन 
केरळ राज्यांत स्थलांतरीत जालें पूर्वजांचे 
कितलेशीं परंपरा जायत गेल्लीं. 

आजूनय दर एक कोंकणी मनशाच्या 
मनांत आपल्या मायभूये खातीरचो मोग 
तिगोबन दवरला. दर एकल्याचे कुळार, 
मूळभूय, कुळदेव गोंयांत आसा. 

कुळदेवाक भेट घेबपाचे निमितान 
कांय जाणांची सद्दांभशेन यो-वच जाता. 
कांय जाणांक आपलो आग्रो आजूनय पूर्ती 
जावपाचो ना. जिणेंत एक पावट तरी माय 
भूयेर पावल लावपाची इत्सा वाबुरनाशिल्लो 
एकूय कोंकणी मनीश केरळांत आसचो ना. 

म्हजीं अवस्था बी अशींच. पयलें पावट 
हांबे गोंयच्या मातयेर पावल लायले तेन्ना 
भुंयेक आपडून पांय पडिल्याची याद जाता. 

व्हय, गोंयांत म्हाका दोन प्रकाराचो 
येवकार मेळता. एक साहित्यीक म्हणून. 

दुसरें गोंयचो भाव म्हणून. आज म्हाका 
गोंयांत कितलेशें इश्ट आसाय. 

“काक्या रे कावळ्या रे ही गीत 
ल्हानपणांत साबन आयकून आयला. हो 
गीत मेस्मरिज़म जसो अणभवपी. गोंय 
आनी आमी केरळचे कोंकणी मनीश आसा 
मेरेन आयकूक मेळतली. आमचें मदींचे नातें 
कोंकणी आसा मेरेन उरतलें. 

जयंती गोंय आनी केरळचे 
कोंकणीपणाचें नातें सासणाचें सांबाळून 
दवरूक फुड़ाराक कितें करूक जाय वा 
जावक जाय अशें तुमकां दिसता? 

आर. एस्‌. भास्कर : खरें सांगू, 
कोंकणीपणाचें हें नातें सासणाचे उरतलें. 
कोंकणी आसा मेरेन. कोंकणीचें उद्रगतीक 
खातीर आमचो दोगांयचो म्हळ्यार गोंयच्या 
लोकांचो आनी केरळच्या कोंकणी मनशांचो 
बाबर चालू आसूंकच जाय. एक मेळनू काम 
करपाक जाय. 

आमच्या मदलो सेतूबंधन साकार 


आसूंक जाय. 
जयंती : मुळाक कोंकणी मनीस 
आसले तरी तुमच्यो कितक्योश्योच पिळग्यो 


मळळ्याळी भृंयेत वाडल्यो... हे भुंयेन 
तुमकां खाक्यांत घेतलें, आपलेपण दिलें, 
एक साहित्यीक म्हण तुमी ताची कशी 
भरपाय करतात ? 

आर. एस्‌. भास्कर : सारके. केरळ 
भुयेन आमका माये मोगान अलाशिरो 
दिल्लो. बेंगेंत घेतलें सांबाळें. पिळगे 
पिळग्यां मेरेन कोंकणीपण शाश्वत राखून 
दवरपाक खातीरची बेवस्था मान्य केल्ली. 

केंद्रीय साहित्य अकादेमीचे तत्कालीन 
अध्यक्ष प्रो. गोपिचंद नारंग हांचेकड़ल्यान 
अनुवाद पुरस्कार स्विकारतना. (2003) 


रश 


शेणिल्ले भुंयेचे बदला भूंय दिल्ली. 

परतून केरळ राज्याचे भरपूर विकासाक 
आमचो योगदान बी जालां. शिक्षणीक, 
संस्कृतीक, समाजीक, सामूहीक आनी 
बेबसायिक क्षेत्रांत कोंकण्यांलो मोलादीक 
योगदान जालो. 

जयंती : मल्ल्याळी साहित्यीक आनी 
तुमचे भावसबंद कशे आसात? तुमच्या 
साहित्याचें कितकें आदान-प्रदान जाता? 

आर. एस्‌. भास्कर : कोंकणी लेखक 
म्हणूनच मलयाळम साहित्यीकां कडेन 
म्हाका बेस बरें ओळख जाल्या. 

साबार मुख्यश्रेणी साहित्यीकां कडेन 

संबंद जाला. मलयाळम भाशीक संस्थेचे 
वांगडी म्होण मान्यताय मेळ्या. साबार 
कार्यावळींत कोंकणी भाशे विशीं मलयाळम 
भाशेंत उलोवपाचे संद मेळळा. म्हज्यो 
कविता मलयाळम भाशेंत अणकार बी 
जाता. हांवें गोंयचे लेखकांच्यो कोंकणी 
कथा मलयाळम भाशेंत अणकारल्याय. 

प्रमुख मलयाळम साहित्यीकांचीं 
पुस्तकां कोंकणींत हाडल्याय. तुकारामाची 
वेंचीक अभंगां मराठींत सावन मलयाळम 
लिपींत बरोबन, अर्थ मलयाळम्‌ भाशेंत 
केल्ला. आनी मलयाळम भाशेंत अभंग 
प्रकाराची ओळख केल्या. 

जयंती : तुमी बशीर महमंद हांच्या 
मूळ मल्ल्याळी “ एनरुप्पुप्पाकोरानेन्डारनु 
नवलिकेचो “म्हज्या आज्याक एक हस्ती 
आशिल्ली'' ह्या नांवान कोंकणी अणकार 
केला, जाका साहित्य अकादेमीचो 2003 
वर्साचो अनुवादाचो साहित्य पुरस्कार 
मेळळा... ह्या पुस्तकाचें वैशिश्ट्य कितें ? 

आर. एस्‌. भास्कर : हय, नामनेचे 
कथाकार वैक्कम मुहम्मद बषीर हांगेली 


अनन्य 





““एनरुप्पुप्पाकोरानेन्डारनु'' ही कादंबरी 
'म्हज्या आज्जांक एकी हस्ती आशिल्ली' 
ह्या नांवान कोंकणींत अणकारल्या. 

हाका 2003 वर्साचो साहित्य 
अकादमीचो पुरस्कार फावो जालो. ही 
कादंबरी केरळी समुहांतले एक सादारण 
मुस्लीम कुटुंबाचे जीवनाचे बेस बरें चित्रण 
दिता. साहचर्याचे कारणाक लागून दळीद्र 
जालें एक गिरेस्त कुटुंब. अंधविश्वासांत 
बुडिल्लो समाज. निरक्षर आनी निष्कलंक 
चेड़वाली धनबंत आनी साक्षर चेड्या कडेन 
जाल्ली प्रेमाची मनोहारीक काणी सुंदर 
निवळ शैलीन हांतु गुंथून घेतल्या. 

बषीर नामनेचे साहित्यीक आसून 
साबार पुस्तकां उजवाडायल्याय. साबार 
देश विदेशी भाशेंत अणकारल्याय. निवळ 
शैलींत बरोवपी आसून मलयाळम भाशेंत 
सगटांपशी चड़ वाचप्यांक आकर्शीत 
केल्लेलो कथाकार. 

जयंती : साहित्य अकादेमीचो पुरस्कार 
मेळळो, तेविशीं तुमची प्रतिक्रिया कितें. ? 
ह्या पुरस्कारान तुमचे जिणेंत कितें बदल 

घडयला व्हय ? तुमच्यो फुडाराच्यो 
येवजण्यो कितें ? 

आर. एस्‌. भास्कर : साहित्य 
अकादमीचो पुरस्कार हो देशीय पांवड्यावेलो 
प्रतिश्ठेचो पुरस्कार. 

एका भारतीय साहित्यिकाक आपल्या 
जिबितांत पावपी म्हत्वाचो अंगिकार. 
पुरस्कार फावो जालें खातीर म्हाका खूब 
खोस भोगता. 

पयली अणकार पुरस्कार मेळळो आसा. 
आता मुख्य पुरस्कार आसून अगळो वेगळो 
अणभव. परिक्षेत जैत पाविल्या विध्यार्थ्याचो 
मनसमाधान मेळला. सारकें जिणेंत बदल 
म्हणल्यार ह्या पुरस्कारान मेकळेपण हाडलां 
इतकेंच. फुड़ाराच्यो येवजण्यो म्हणल्यार 
आतां आनी 'कमिटेड' लिखाण कांय नाका 
दिसता. “ज्ञानपीठ पुरस्कृत रवीन्द्र केळेकार' 
हाजें हातबरप तयार आसा. छापपाची 
वेबस्ता जावंक ना. 

बरोवप थांबोवंचें म्होण थारायलेलें. 

तरीय थोड्यो कविता आयल्यो. मागीर, एक 
कादंबरी सुरू केल्लेली आखेर पावल्या. 

जयंती : एक जेश्ठ कोंकणी साहित्यीक 
म्हण नवे साहित्यीक पिळगेक तुमचो सदेश 
दिवचो... 

नवें पिळगेचेर बरो विश्वास पावता. 
साबार विध्यार्थी मुखार आयल्यांय. खूब 
प्रतीक्षा दिसता. 

साहित्य पोषण करपाचें आनी 
फुलोवपाचें उत्तरदायीत्य नवे पिळगेच्यो 
भुजांर आसा. साबार वाचून घेवंचें. हेर 
भाशेतलें साहित्य खूब वाचपाक जाय. 
अणकार साहित्याचो फायदो घेवपाक जाय. 
मार्गदर्शकां कडेन तुमी उपदेश घेवचे. आनी 
नव्या नव्या विशयाचेर शोद घेवचें. 

जयंती : भास्करबाब, तुमी मेकळेपणान 
उलयले. तुमच्यो भावना व्यक्त केल्यो. 
आमकां खूब म्हायती मेळळी. देव बरें करू! 

000 

(स्मरण) 


ज्योती कुंकळकार : जल्म 
14 नोव्हेंबर 1961, कथाकार, 
अनुवादक, सिने-नाट्य अभिनेत्री, 
फिल्म निर्माती. कोंकणी तशेंच 
मराठी भाशेंत लेखन अशी वटूट 
30 पुस्तकां प्रकाशीत. तेमदीं तीन 
कथासंग्रह, एक कादंबरी, आठ 
अणकाराचीं, तीन संपादीत, पाच 
मुलाखतींची पुस्तकां आस्पावतात. 
गोंय सरकाराच्या नाट्य/फिल्म/ 
लेखन अशा क्षेत्रांनी म्हण वट्ट 6 
राज्य पुरस्कारांनी सन्मानीत. ते 
भायर डॉ. टी. एम्‌. ए. पै फावंडेशन 
पुरस्कार आनी आकाशवाणीच्या अ. 
भा. नभोनाट्य लेखन सतीत विनोदी 
विभागांतल्या पयल्या पुरस्काराची 
मानकरी (1995-96). संपर्क : डी. 
1, सुखनिवास, गौरी कॉ-ओपरेटीव्ह 
हाऊजींग सोसायटी, जुवारवाडो, 
तिवरे, माशेल - गोंय 403 107, 
मो. : 9822161853 


अनन्य 





मनोहरबाब : साहित्याच्या मळार 
कोंकणीक गिरेस्तकाय मेळोवन दिवपी 
एक फाकीवत कवी 


साहित्याचे मळार कोंकणीक गिरेस्तकाय मेळोवन 
दिवपी एक फाकीवंत कवी म्हण मनोहरबाबांन नामना 
जोडल्या. त्याच बरोबर एक विचारवंत, शिक्षणतज्ञ, भाशा 
तज्ञ म्हणून आमी तांकां वळखातात. तांचे बापूय सर्गे 
स्त लक्ष्मणराव सूर्यराव सरदेसाय. गोंयचे व्हड साहित्यीक 
मराठी साहित्यात गोमंत भुंयेची प्रादेशिकताय खऱ्या अर्थान 
रुजवली ती भौ. लक्ष्मणरावानीच मनोहरबाबांचे प्रतिभेक 
पयले पाजण मेळळें तें तांचेच कडल्यान. 

मराठी, हिंदी वांगडाच पोर्तुगीज, फ्रेंच, स्पेनिश ह्या 
युरोपी भाशांचेर प्रभुत्व मेळयले खरें पूण जिणेचें सार्थक 
मानले तें फक्त कोंकणी सरस्पतीची सेवा करपांत. 
“कोंकणी भास आमची माय, आमची भास आमकां जाय 
ह्या मंत्राचो गजर करीत मनोहरबाबान हेर म्हालगड्यांक 
सांगताक घेवन कोंकणीच्या जैताचें तरंग मळबात 
नाचयलें. गोंयची जीण, गोंयचो सैम, गोंयची प्रकृती 
आनी गोंयकारपण अशा विविध गुणवैशिश्ट्यांनी नटली 
मनोहरबाबांची कविता. साहित्याच्या अभ्यासकांपुरती 
शिमित उरली ना, ती भौसाची जाली. आनी खऱ्या अर्थान 
गोंयचो “लोककवी म्हणून भौमान तांका फावो जालो. 

मनोहरबाबांचें व्यक्तीमत्व अश्टतासी. कवी, गीतकार, 
गद्यलेखक, प्राध्यापक, भाषापंडित, विद्वान अशीं जायतीं 
बिरुदां तांकां जुळिल्लीं आनी तांणी त्या त्या क्षेत्रांत आपलें 
कर्तृत्व गाजयिल्लें. आपले जिणेंक उदात्त तत्वांची फास्की 
घालून जिवीतभर निशठेन आनी त्यागी वृत्तीन ते जियेले. 

जिवीतांतले कोडू-गोड अणभवांक 
सुभाशितांचे सूर दिवपी तांच्यो कविता 
वाचतल्याक मुमुख्यांनी हांसोबपी तर केन्ना 
अंतर्मुख करपी. त्यो सुपुल्ल्यो कविता 
कोंकणी काव्याचो एक खास अळंकार 
जावन आसात. कवीवर्य मनोहरराय एक 
कवी न्हय तर गोंयांतल्या हिंदू आनी 
किरिस्तांव समाजाक कवितेंतल्यान जोडपी 
एक सेतू जावन आसा. 

म्हाका तांच्यो दोन-तीन फावट 
मुलाखती घेवपाच्यो संदी मेळिल्ल्यो. दोनदां 
दूरदर्शनाचेर आनी तांचेर माहितीपट करताना 
दीर्घ मुलाखत घेतली. मुलाखत घेतना 
हांब सामकें अर्तमुख जाले. खरें म्हळ्यार 
मनोहरबाबांचें मुळावे शिकप गोंया जालें. 
पूण मुखा वयल्या शिक्षणाखातीर तांकां मुंबय 
आनी उपरांत फ्रान्साक बचचें पडलें. युरोप, 
रशिया, अश्या देशांच्योय भोंबड्यो केल्यो. 
ह्या भ्रमणाचो तांच्या साहित्याचेर कितें 
परिणाम जाता? ह्या प्रश्‍नांची तांणी म्हज्या 





मनोहरबाबांकडेन मेकळेपणान वार्तालाप करतना ज्योती कुंकळकार. (2006) 

म्हायतीपटांत बरी जाप दिली. तांचें शिक्षण 
पयलीं सावयवेऱया जाले. मागीर फोंड्या 
आनी मड़गांव जालें. उपरांत मुंबय, पॅरीस. 
पॅरीसाक आसतना तांणी जर्मनी, स्वीडन, 
लंडन, डेनमार्क, फिनलँड, ऑस्ट्रिया हे 
सगळे देश पळयले. तांणी भोवडेंचीं वर्णना 
करूना. आपूण कविता बरोवपी. आपूण 
सुशेगाद मनीस, कथा, कादंबर्‍यो बरोवपाक 
मातसो वेळ लागता. कविता चितपाक वेळ 
लागना, बरोबपाक चड वेळ लागना. ते 
म्हणटात, कवीन वा लेखकान कित्याचो 
प्रभाव आपल्या साहित्याचेर कसो पडलो, हें 
सांगप खूब कठीण. खुबशे जग पळयतकच 
तुजी लोकांकडेन पळोवपाची नदर बदलता. 
तूं सहिष्णू जाता. फॅन्टसी जायना. हो जो 
बौद्धीक प्रभाव आसा तो म्हत्वाचो आनी 
तो आपले कवितेचेर पडला. 

“आयज रे धोलार पडली बड़ी', 
'जायात जागे', 'गोंया तुज्या मोगाखातीर', 
'जायो - जुयो', 'पिसोळीं', “जय पुण्यभूय 

_ जय भारत', “मनोहर गीतां' हांचे बरोबर 
'बेब्याचें काजार'. “माणकुलीं गीतां, 
गोड़ गोड़ गीतां असो काव्य प्रवास 
तशेंच तोलामोलाचें गद्य बरप. तातूंत दर्जे 
दार नाटकांचो शास्त्रशुद्ध अणकार. परिपक्क 
समिक्षण-संपादन असो भोव मोलाचो 
साहित्यीक वावर डॉ. मनोहरबाबान केला. 
तांची गितां सोपीं तशींच रसीक मनांक 
थाकाय दिवपी. गितांची कळाशी कशी 
सादली अशें जेन्ना हांबें तांकां प्रस्न केलो 
तेन्ना ते म्हणपाक लागले. * गितां कशीं 
सुचतात हें सांगपाक आपल्याक जमपाचें 
ना. आपूण वातावरणा प्रमाण बरयता. 
प्रसंगाप्रमाण बरयता. सगळें उत्स्फूर्त येतलें 
अशें ना. काय जाण आपल्याक भितरल्यान 
आयलां वा दैवी साक्षात्कार जाला म्हण जें 
सांगतात ते फट उलयतात. मात्शी स्फूर्त ही 
आसताच. पूण दर वेळा येताच अशें ना. 
हांव भुरग्यांखातीर बरयता तेन्ना हांव भुरगो 
जाता. जो जाण्टो भुरगेपण विसरना तोच खरो 
जाण्टो. हांवें पाठ्यपुस्तकाखातींर कविता 
बरयल्यात त्यो मिशन म्हण बरयल्यात एक 
प्रसंग मेळळो, एक विचार मेळळो, एक 
उमाळो मेळळो म्हणटकच मागीर आपशीच 
स्फूर्त येता.” 

मनोहरबाबान भुरम्यांक 'दोनशां वयर 
गितां दिल्यांत. ही गितां म्हणल्यार भुरग्यांचो 
संवसार, बिलूबाय, बुकी मामा, हुंदीर माम, 
माकड, वाग, कोंबलो, कावळो, चिमणी, 
मूय, पिसोळें, बळार, मेस्त, गंवडी, दोतोर, 
पसरकार शिंपी, म्हातारी, आजो, बावलो, 
बावली, पावस, दों, हाचो पुराय संवसार. 
बारीक बारीक गजाली भुरग्यांक काणयेच्या 
रुपान सांगप. आयकूंक बरें दिसता. आनी 


अनन्य 


भुरग्याक आनी जाणट्यांकय खूब आवडटा. 
देखीक 9 
एक आसलें कोप 
ताका नासलो कान 
एक आसलो तांबयो 
ताका नासलो मान 
एक आसलें कदेल 
ताका नासलें हात 
एक आसली फणी 
तिका नासले दांत” 
मनोहरबाबांली गितां म्हळ्यार निखट्या 
भुरग्यांच्या साहित्याचीच न्हय तर पुराय 
कोंकणी साहित्याची बुन्याद. एकदां हांवे 
तांकां प्रस्न केलो, ' भुरग्यांखातीर तुमी 
जायतें बरयलां. हें भुरग्यांचे मन करें 
पारखिलें? तांची जाप “ हांव बरयत वता तें 
कोणाक कशें आवडटलें, कितलें आवडटले 
हें सांगप कठीण. केन्ना केन्ना मनांत विचार 
आसता. ताका ल्हवू ल्हवू आकार येता.” 
खरें म्हणल्यार 'बाबूचें लग्न ह्या गितान 
भुरग्यांक सामकें पिशें लायलें. 
म्हज्या माहीतीपटांत हावें तें तांचे 
कडल्यान विनंती करून म्हणून घेतलां. 
गितांत बाबूचें लग्न जायना. बाबूक लग्नाक 
आपोवपाची कोणाक चत्राय उरना. म्हजे 
धाकटे चलयेन हें गीत आयकून म्हाका 
विचारिल्ले, “लग्नांक नवऱ्या-व्हकलेक 
आपयतात ? ” “ना गो, पुण ते बाबूचें लग्न 
नही? म्हणून ताका आपोबंक जाय!” 
दुसरी म्हत्वाची गजाल म्हळ्यार तांचे 
शब्दसामर्थ्य, अर्थसामर्थ्यं आनी तांची 
प्रतिभा आमकां गावली ती “तिकली' ह्या 
सुनापरांतांतल्या सदरांतल्यान. 
16 जानेवारी 2005 दिसा “सुनापरान्ता'न 

एक नवें सदर मनोहरबाबांचें प्रसिद्ध जावंक 
लागलें, तें म्हळ्यार “तिकली'. ह्यो 
तिकल्यो आमकां वेगळ्याच विचारांत 
घेबन गेल्यो. दर एके तिकलेची बेगवेगळीं 
रुपां. सुख, दुःख, प्रणय, विरह, उमेद, 
खंत, जळप, मोग, त्याग, लोभ, बिनोद हें 
सगळें आमकां चार ओळीत कळयलें. हांव 
सदाच सुनापरान्त हातात पडलो की पयली 
तिकली बाचतालें. एक दीस आमी सगळी 
बेंगलोराक गेल्लीं. थंय आमी ज्या हॉटात 
राबतालीं त्या बाथरूमांत आरशार कोणें 
कोणें आपल्यो तिकल्यो लायिल्यो. सुमार 
20-25 आशिल्यो. म्हाका मनोहरबाबांच्या 
तिकल्यांची याद जाली. आनी म्हाका 
दिसपाक लागलें, दर एक आपली काणी 
म्हाका सांगता. आपली व्यथा दुःख ही 
तिकली सांगता. मनोहरबाबाच्यो कांय 
"तिकल्यो' म्हाका याद आसात. देखीकः 

एकूय ना मिरी 

ताच्या सदच्यार 

सगळ्यो मिरयो 

ताच्या चेर्‍यार! 

तिकली म्हळ्यार मनोहरराय सरदेसायांचे 
प्रतिभेचो एक थेंबो आसा. 
हावें केन्ना-केन्ना चारोळी बरयल्यो. 

एकदां म्हाका दिसलें, तांचें पुस्तक काडचें. 
तर्शे हांब प्रस्तावनेच्या बाबतीत खूब 
भाग्यबान, खूप प्रतिभावंत लेखकांच्यो 
प्रस्तावना म्हाका लाभल्यात. एकदां 
“प्रेमपत्री ह्या कवितेचे हस्तलिखित 
घेवन, मनोहरबाबांगेर गेल्लें. इतले व्यस्त 
मनीस. तरी आसतना हावे ल्हवूच म्हणें, 
“मनोहरबाब, म्हाका तुमची प्रस्तावना 
जाय आशिल्ली, तुमकां वेळ आसा?' 

मनोहरबाब म्हणपाक लागले, “सद्या हांब 
कवितेपरस प्रस्तावना चड़ बरयतां. तुज्यो 
चारोळी वाचता हांव. म्हाका आवडटात.' 
तांणी म्हाका सुंदर प्रस्तावना बरोबन दिली. 
ती अजून म्हजेकडे आसा. (2004) तश्यो 
सगळ्या मान्यवरांच्यो प्रस्तावना, हातात 
बरयल्ले स्वाक्षरी सयत म्हजे कडे आसात. 
मनोहरबाब म्हजे प्रस्तावनेत म्हणटा, 
“बरोबप म्हळ्यार उतरालागीं खेळप. खेळचे 
आदी उतरांभितल्ले नातें कळूंक जाय. उतरां 
ही जितीं-जिबी. तांकां स्वास आसता, 
बास आसता. घटसाण आसता. मोवसाण- 
जडसाण आसता. एका उतराचो एक अर्थ. 
दुसर्‍या उतराचो दुसरो अर्थ पूण दोन उतरां 
एकठांय येतकच तांचो तिसरोच अर्थ जाता. 
उतरांची ही विविध रंग रुपा ज्योतीबायक 
खबर आसा.' म्हजे खातीर तांचीं हीं उत्तरां 
काळजान दवरपासारकी. दूरदर्शनाखातीर 
मुलाखत घेतना हावें तांकां प्रस्न केलो, 
'जायो-जुयो' आनी *पिसोळी' हे संग्रह 
तुमी नागरी बरोबर रोमी लिपींतूय छापल्यात 
हाचे फाटले कारण?' ते म्हणतात, “आपूण 
बरयता तें कोंकणी मनशा खातीर. कोंकणी 
मनीस तीन-चार लिपिंनी बाचता. गोंयांत 
हिंदू आनी क्रिस्तांब आसात. हिंदुंची 
देवनागरी तर क्रिस्तावांची रोमी लिपी. 
उलयतना हो फरक येना. आपूण जें बरयता 
तें किरिस्ताव भावाकूय कळूक जाय. 
“पिसोळीं', 'जायो-जुयो' आनी 'जायात 
जागे' हाबें रोमींतय बरयल्यात.' 
ताचें खूब भासाचेर प्रभुत्व आशिल्लें. 

फ्रेंच, पुर्तुगेज तांकां बरी येताली. 'ह्यो 
सगळ्यो भाशो एका मनशाक कश्यो येवूं 
येता, केन्ना गोंदळ बी जाता? ह्या प्रस्नांक 

तांणी ती जाप दिली, “ह्यो सगल्यो भाशा 
हांव मुद्दाम शिकूंक ना. घरांत कोंकणी, 
शिक्षण मराठींतल्यान, मागीर मुखावेले 
शिक्षण पोर्तुगीजांतल्यान जाले. आंतर 
राष्ट्रीय भास जाल्यान इंग्लिश शिकलों. 
सेकंड लँगवेज म्हण फ्रेंच घेतली. एम. 
ए. अभ्यासक्रमांक पयल्या वर्गात पयलो 
आयलो. फ्रेंच अँबासेटोर म्हाका मेळपाक 
आयलो. एका कागदाचेर सय घेतली. 
फ्रॉन्साक वच सांगलें. फ्रॉन्साक स वर्सा 
रावलों. इटलियन कळपाक लागली. 
मागीर मुंबय येतकच गुजराती हायस्कूलांत 
शिकोवपाक लागलो. गुजराती कानार 
पडपाक लागली. म्हणून तकलेंत कसलोच 
गोंदळ जावना. भाशा जाणा जावप म्हळ्यार 
संस्कृताय जाणा जावप. कितल्यो भाशा 
येवं, हांबे कोंकणीवेलें म्हजे लक्ष उणें केलें 
ना.” 

मनोहरबाबांच्या काळजांत - रगतांत 
गोंय आशिल्ले. गोंया भायर, देशा भायर 
खंयूय वचू, ते आपले बरोबर गोंय घेवन 
वताले. ते म्हण्टाले, “हांव ज॑य वतां थंय 
रगतावरी व्हरता माती.'' तांची एक कविता 
याद जाताः 

म्हाका जाय जुंवारेची 

पातळळेलीं पांचवी ल्हारां 

नळखुट्यांच्यो बेबक्यो मेजपी 

देगे बयलीं शेंबड़ीं पोरा 


म्हाका जाय पाडेल्यांचे 

माडा वयले उल्यार उले 

आंग मोडपी चाफ्या वयले 

गोरे, धवे वासा झेले 

मनोहरबाबांचो जीव गोंयचेर आशिल्लो. 


अनन्य 


एके मुलाखतींत, समृद्ध जीवनाविशीं तुमचे 
लेखी व्याख्या कितें?' ह्या प्रश्‍नाक ते जाप 
दितात, जिवनाची व्याख्या करप कठीण. 
समृद्ध कितें आनी सफल कितें हें सांगप 
कठीण. लौकिक अर्थान समृद्ध जीवन 
आनी सफल जीवन हाची व्याख्या वेगळी 
आसता. म्हाका दिसता समृद्ध आनी सफल 
जीवन म्हळ्यार, जीवनाचो दर एक खीण 
तुवें तुजें जीवन समृद्ध करपाक वापरचो 
आनी जें किते तूं करता तें तुका सुखदायक 
आसचें, लोकांक सुखदायक आसचें. तूं जें 
साहित्य बरयता तें पयली तुका मानूंक जाय. 
ते दुसऱ्याक मानचे आनी तुजो वाचक चड 
गिरेस्त, समृद्ध जावचो, विचारवंत जावचो 
अशें जाका दिसता ताचें जीवन समृद्ध 
जालें. ' 

रवीन्द्र केळेकारान एकदां 
मनोहरबाबाविशीं लेख बरयतना जे बरयलें 
ताणेंच समारोप करता. 

'सुमार साठ वर्सांचो आमचो दोगांयचो 
संबंद. खूब दाट. चौदा - पंदरा वर्साचे 
आसतना आमी फोंड्या मेळळे. आल्मैदा 
कॉलेजींत. ह्या साठ वर्साच्या काळांत 
मनोहरबाबाक कोणाचो मत्सर दिशिल्लो 
हांवे पळोवंक ना. ताणें कोणाचो दुस्वास 
केल्लोय पळोवंक ना. तांकां अमिमानूय 
कोणाचो आनी कित्याचो ना. कुटुंबाचो ना. 
घराण्याचो ना, धर्माचो ना. तें कित्याक? 
खासा आपलोय ना. पुणून गोंयचो अभिमान 
मात ताका सुमारा भायर. गोंयकाराचोय 
तितलोच आनी गोंयचे भाशेचो तर सगळ्यांत 
चड़ अभिमान!” 

000 

(स्मरण) 


नयना आडारकार : जल्म : 
1959, कवयित्री, बालसाहित्यकार, 
निबंदकार. सतरा बयर पुस्तकां 
प्रकाशीत. मनसांवार (कबिता), 
स्पंदन” (कथा) आनी 'पोबना' 
आनी 'चांफ़ो' (निंद) हीं म्हत्वाची 
प्रकाशना. डॉ. टी. एम्‌. ए. पै 
फाऊंडेशनाचो प्रशस्ती पुरस्कार, 
अखिल भारतीय कबयित्री संमेलनाचो 
डॉ. चपाप्रसाद पुरस्कार, गोबा 
कोंकणी अकादेमीचो उत्कृश्ट साहित्य 
पुरस्कार, कोचींचे कोंकणी भाशा 
प्रचार सभेचो सरस्बतीबाय साहित्य 
पुरस्कार अशा साबार पुरस्कारांनी 
सन्मानीत. मो. : 9823537563. 

रञ्रपीशेशं 


नयना आडारकार 


प्रकाशा खातीर ही उतरांजली 





'आमचो प्रकाश पाड़गांवकार गेलो गो...' 
सकाळींफुडेंच नुतन साखरदांडेची मेसेज वाचली आनी 
हांब केदोबेळ भेरेल्लेबरी बसून राबले. काळीज कलकलूक 
लागलें. “मम्मा कितें जालें?' युगान विचारलें आनी हांव 
सोमतें रडपाक लागलें, केदोवेळ. पयरूच तर नूतनान 
सांगिल्लें, 'तो तसो बरो आसा पूण सावधगिरी म्हणून 
हॉस्पिटलांत राबला.' ताणें फोन करून खबर घे म्हणूनय 
सांगिल्लें. हांब आयतारा फोन करतलें म्हणून आसलें 
आनी प्रकाश गेलो म्हणून मेसेज. 

प्रकाश म्हजे परस पिरायेन व्हडलो, अणभवान व्हडलो 
आनी एक व्हड कबी. ताका खरें म्हणल्यार प्रकाशबाब 
म्हणपाचें. पूण जमलें ना, जमली ती इश्टागत, त्या 
नात्यानूच हांब ताका प्रकाश म्हणून नांबान उलो मारतालें. 
कोंकणी साहित्यमळा बयल्यो दोन अश्यो व्यक्ती जे 

मानेस्त आसुनूय तांचे कडेन हांव इश्टागतीन 
बागतां. तातुंतलो एक प्रकाश आनी दुसरो 
जेस फेर्नाडीस. ह्या इश्टागतीचें नातें आमी 
आजुनूय तिगोबन दवरलां. 

“हो कोंकणी कवी प्रकाश पाडगांवकार, 
आनी हो कवी दत्तकुमार कामत.' बाबा 
सगेस्त रंगनाथ सुर्लकारान वळख करून 
दिल्ली. हांव तेन्ना एमईस हायरसेकेंडरीत 
इकरावेक. हांव सकाळचें कॉलेजीक वचून 
सांजबेळार बाबाच्या दुकानार टायपिस्ट 
म्हणून नोकरी करतालें. प्रकाश एमएमटीसींत 
काम करतालो आनी आमच्या दुकानाच्या 
कुशीक आशिल्ल्या दामोदर हॉटेलार 
दत्तकुमारा वांगडा च्या पिवंक येतालो. 
म्हज्या बाबाक कोंकणी मनशांचें खूब अप्रूप 
आनी प्रकाश तर कवी. वळख करून दितना 
बाबान म्हणले, हैं नयना, हेंवूय कविता 
बरयता. कविता आनी कोंकणी मनीस हो 
दुवो आमची इश्टागत घडोबपाक कारण 
थारलो. प्रकाशान युसूफ शेख आनी अनिल 
कामत शंखवाळकार हांचे कडेन वळख 
करून दिली. ह्या त्रयी वांगडा मागीर हांव 
वास्कोसावन बिनधास्त कविसंमेलनांनी 
वचूंक लागलें. इतलो त्या तिगांचेर म्हज्या 
कुटुंबाचो विस्वास आसलो. 

हावें इकरावेक काय बारावेक आसतना 
'गिराणाचो गांब' ही कविता बरयली. पूण 
कविता बायणाच्या शिंदळींचे जिणेचेर 
बरयिल्ली. हांबें कांयजाणाक ती वाचून 
दाखयतकच तांच्यो भुबयो वांकड्यो 
जाल्यो. हांबें एक दीस प्रकाश दुकानार 
आयिल्ले कडेन म्हजी ही कविता ताका 
दाखयली. सुंदर! वास्तवाचे आदारीत 
कविता' प्रकाशान म्हणलें आनी म्हाका ती 

कविता एके कार्यावळीक सादर करपाचें 
बळगें आयलें, 'तुज्यो कविता हेरांपरस 
वेगळ्यो आसतात. वास्तवा कडेन सबंदीत.' 
म्हणपी प्रकाश पयलो मनीस. 

प्रकाश वयर वयर पळोबपाक गंभीर 
कसो दिसतालो. पूण ताचो सभाव खूब 
मिश्किल आनी विनोदी. ताची झलक 
म्हाका खूब फावट दिशिल्ली. पूण 
मणिपालाक डॉ.टी.एम.ए.पै पुरस्कार 
घेवंक गेल्लेकडेन लेखक आनी म्हजो 
इश्ट भालचंद्र गांवकाराकूय तो अणभव 
आयला आसतलो. वांगडा प्रवास करतना 
ल्हवूच एक वाक्य उलोवन प्रकाश आमकां 
खुसखुसूक लायतालो. 

प्रकाश मनकवड़ो. ताका दुसर्‍याच्या 
मनांतलें रोखडेंच कळटालें. हांव पणजे 
रावूंक आयल्या उपरांत एका दिवाळेक 
बाजार करपाक भोंबतालें. हातांत सामान 
भरून पोती ओडीत चलतालें. मार्केटांत 
म्हाका लीला आनी प्रकाश सामान घेतना 
मेळळी. लीलान म्हाका विचारलें, 'कितें 
गो, एकलेंच खरेदी करता? मिस्टर खय?” 
हाबें हांसत जाप दिली, हांव सदांच 
एकला चलो रे. पूण म्हजे जापेंत दिसतली 
हयन्हयशी खंत प्रकाशाच्या रोखडीच लक्षात 
आयली. ताणें म्हणलें, आमचें नयन स्मार्ट. 
तें पयलीं पसून एकलें भोंवपी. ताका कोण 
बांगड बी लागना.' लीला ओगी राबलें. 
पूण हावें मात प्रकाशाक सलाम केलो. 
जिणेवाटेर चडशे फावट एकलेपणाचें जूं 
मानेर घेवन चलपी म्हज्या मानेवयलें तें वजें 
कांय खिणाक तरी पयस केलें प्रकाशान. 
म्हजे म्हाकाच हांव खरेंच स्मार्ट दिसूंक 
लागलें. तेच उमेदीन दिवाळेचो उरिल्लो 

बाजार हावें केलो. असोच एक प्रसग- 
केरळाक परिशदे खातीर वतना रमेशबाब, 
प्रकाश बी आमच्या डब्यांत आसले. 
म्हाका म्हज्या घोबान नंदकिशोरान डबो 
भरून चिकन करूक लायिल्लें. सगळ्यांक 
खाबपाक मेळचें म्हणून. हांबें चिकन केलें 
पूण प्लेटी मात घेवंक ना. जेवणाच्या वेळार 
बाडूक गेल्यार प्लेटी नात. 'सामकें भजर 
मगो!' अशें मड़गांवकारांचें ठेवणींतलें 
उतर ताणें म्हज्या तोंडार मारलें तशें हांव 
निर्शेलें, इश्ट जालेय तरी कोंकणी म्हालगड्यां 
मदीं लजेक पडिल्लेबरी जालें. प्रकाशान 
तें ज्युस्त पारखिलें आनी म्हणलें, आरे, 
ताणें सांगिल्लें आमकां म्हणून आमी प्लेटी 
हाडल्यात आमच्यो. रमेशबाबान मागीर 
कागदाच्यो प्लेटी आपले पोतयेतल्यान 
भायर काडल्यो. खीणभर निर्शेल्लें हांब परते 
तांच्या खेळीमेळीच्या वातावरणांत समरस 
जालें. 

प्रकाशाच्यो जायत्यो यादी आसात. 
कांय बाड़टे पिराये बांगडा काळजा कुरकुटांत 
रिगून बिसरायेर पडल्यात. पूण ही याद मात 
हांब केन्नाच विसरचें ना. हांब सुनापरान्तांत 
उपसंपादक म्हणून काम करतालें. आयतार 
पुरबणेंच्या सोळा पानांतलीं धा पानां हांब 
करताले. म्हजो सिनीयर सहकारी आनी 
तेन्नाचो संपादक म्हजेर फेर आसतालो. 
सिनीयरान तर ना ना तरेन म्हाका त्रास 
दिवन म्हजेर मानसीक चेंपण हाडिल्लें. 
खूब घुस्मटमार जातालो. अशाबेळार 
साहित्य अकादेमीच्या जम्मूंत जावपी कथा 
अणकारा खातीर म्हर्जे नांब पुंडलीकबाबान 
सुचयिल्लें. हांबेंय रातचें खपून म्हणटा तशें 
कथांचो अणकार केलो. कथा खूब सुंदर, 

काळजाक हात घालपी. तांचो अणकारूय 
बरो जाल्लो म्हणून हांव खूश आसलें. जम्मू 
वबचपाच्यो तिकेटी बूक जाल्यो. आयतारा 
फांतोडेर पांचाक फ्लायट आशिल्ली. 
म्हाका आदले राती म्हजे वास्कोचे भयणीगेर 
पावपाचें आसलें. शुक्रार दिसा आयतारच्या 
पुरवणेचे काम पूर्ण जातालें. म्हजे शिवाय 
आनीक दोग जाण डिपार्टमेंटात आशिल्ले. 
पूण म्हाका सुटी दिवपाक रड. शेवटी 
संपादकान सांगलें, शेनवार पांच मेरेन चार 
पानां तयार कर आनी बच. शेनवार सांज... 
चार पानां जाबप शक्य नाशिल्लें. कारण ह्या 
पानांचें मॅटर टायप मारप, तें पेजीर लावप 
ताचें व्हायट प्रिन्ट काडप एका दिसान. 
मागीर हांबें एक काम केलें. म्हजें आयतार 
पुरवणीचें काम सोंपतकच ऑफिसांत वरभर 
बसून हांब नवे पुरवणेची तयार करपाक 
लागलें. हावाशिवा करून शेनवारा पांच 
मेरेन चार पानां पूर्ण जालीं. हांब उमेदीन 
उठलें आनी म्हज्या सीनियराक ताची 
माहिती दिली. तशें ताणें फड करून म्हणले, 
चार नही स पानां.” हांव फटायचं करून 
उड़लें. 'संपादकान चार पानां सांगिल्ली 
मरे. ताणें म्हणले, “हांब स म्हणून सांगता. 
कर आनी बच' अशें म्हणून तो भायर सरून 
गेलो. हांब सुन्न जालें. आतां केन्ना दोन 
पानां करतले आनी मागीर केन्ना वास्को 
पाबतलें. सामकें निर्शवन गळसणिल्ले 
अवस्थेंत हांब खुर्चर बसलें. इतल्यान थय 
प्रकाश पावलो. म्हज्या तोंडाक पळोबन 
ताणें म्हणलें, नयन, कितें जालें?” ताच्या 
मायेच्या उतरांनी म्हज्या दोळ्यांतल्यान 
दुकां गळपाक लागलीं. हांव खूब रडलें. 
प्रकाश म्हाका थातारतालो. 'जातलें, कर 

तूं. पाबतलें तूं.' अशें म्हणून ताणें म्हाका 
धीर दिलो. संजय बोरकार हो तरणाटो 
जाणें म्हाका कलर पेजी कश्यो करच्यो 
बी शिकयिल्लें थंय आशिल्लो. तो गरजेक 
धांवून आयलो आनी म्हाका मदत केली. 
प्रकाशाचीं उतरां आनी संजयाच्या मदतीच्या 
बळग्यार हांबें म्हजीं दोन पानां पूर्ण केलीं. 
रातच्या साडेणवांच्या लोकल कंदब बसीन 
वास्को गेलें. म्हजी भयण म्हाका बसस्टॉपार 
व्हरपाक आयिल्ली. तिगेरच्यान मागीर हांव 
दुसऱ्या दिसा फांतोड़ेर विमानतळार पावलें. 
ही गजाल हांबे तेन्ना म्हजी इश्टीण विनंती 
-कांसार जी जम्मूक आयिल्ली तिकाय 
सांगिल्ली. त्या दिसा प्रकाश येना जाल्यार 
हांव निर्शेणीन घुस्मटत काम करपाचें. जें 
सोंपचेंच नाशिल्लें आनी हांव वास्कोय 
पाबचें नाशिल्लें. प्रकाश आयलो आनी 
म्हजो मायेचो मनीस आयलो ही भावना 
अनावर जावन म्हाका म्हजो घुसमट 
दुकांतल्यान भायर उड़ोबपाक मदत जाली. 
म्हर्जे रडप पळोवन सजयानूय मदत केली. 
तांचे उपकार आटयत हांबें म्हजी जम्मूची 
अणकाराची कार्यशाळा बरे तरेन केली. 
प्रकाश हांव भांगरभुयेत आसतनाय पणजे 
आयल्यार मेळून वतालो. ताच्या 'दाण्या 
येदी धर्तरी' पुस्तकाची बातमी दिवपाक तो 
थंय आयिल्लो. ताका गोवादूंताच्या नव्या 
ऑफिसांतूय वचपाक जाय आशिल्लें. ताणें 
म्हाका विचारलें, “तूं केन्ना घरा बतलें?' 
हांवें म्हणलें “आनीक बीस मिणटांनी.' “तशे 
जाल्यार हांव रावता हांगा. तूं तुजे काम 
सोपय. गोवादूतान मातशीं वचुंया मागीर 
तुका हांव बसस्टॉपार सोडटा.' तो म्हजे 
काम जायसर बसून राबलो हें ताचें व्हडपण. 

कोविडा खातीर तेन्ना ती कार्यावळ जावंक 
पावली ना. पूण मागीर ती जाली तेन्ना 
ताणें म्हाका फोन करून मुजरत यो म्हणून 
सांगिल्लें. पूण तेन्ना हांब नव्यानूच दुसऱ्या 
आस्थापनांत कामाक लागिल्लें म्हणून 
म्हाका येवपाक जमलें ना. प्रकाशान यादीन 
पुताकडेन पुस्तक मात धाडून दिलें. 
केन्ना फोन केल्यार प्रकाश म्हाका 
शिटकायतालो. “नयन, तूं मूळ कवयत्री. 
कवितांचेर लक्ष दवर. नवो कविता सग्रह 
बेगीन येबंदी.'ताची एक मुलाखत हांवें 
घेतिल्ली आनी ताचो म्हज्या वांगडा फोटो 
जाय आशिल्लो. तेन्ना फोटो काडपाच्या 
निमतान वॉटसॅप व्हिडियो कॉल केल्लो. 
आमी पोटभर उलयलीं, तेन्नाय ताणें म्हज्या 
पयल्या कविता संग्रहाची याद करून 
दीत आतां तसोच पकदस्त कवितांचो 
सग्रह येवंदी बेगीन अशें म्हणिल्लें. फाटीं 
निमणे खेपे इन्स्टिट्यूट मिनेझीसच्या 
लेखक मेळाव्याक मेळिल्लो तेन्नाय ताणें 
म्हाका म्हणिल्लें, नयन, याद आसा मगो 
कवितासग्रहाचें.' हांव 'हय' म्हणून हांसलें. 
तें ताच्या सांगाताक निमणें हास्य. प्रकाश 
तुका दिल्लें उतर खरें करपाक जाय. वेळांत 
वेळ काडून कवितासग्रहा खातीर कागदा 
कुडक्यांनी शिंपडून पोतयेत आशिल्ल्या 
कवितांक नवो प्रकाश दिबंक जाय. सग्रह 
तुज्या हातांत दिवंक जाय आसलो. पूण... 
निर्भेळ इश्टागतींतल्यान एक नातें 
जुळटा. आपलेपणाचें. तें नातें जुळोबन 
आपली याद सासणा खातीर दवरून गेलो 
प्रकाश. त्या इश्टाच्या यादीक हीं म्हजीं 
उतरफुलां ओंपता. 
000 


(कधा) 


माया अनिल खरंगटे : जल्म : 
1956, कवयित्री, बालसाहित्यकार, 
कथाकार, अनुवादक. तेत्तीस 
पुस्तकां प्रकाशीत. 'कयपंजी' 
हो कवितासंग्रह तशेच घोटेर”, 
'मळबझेंप', 'मृगजळ', 'काळीं कुपा 
रुपेरी देग' हे कथासंग्रह चर्चीत. एन्‌. 
सी. ई. आर. टी., दिल्ली संस्थेचो 
बालसाहित्य पुरस्कार तर्शेच गोवा 
कोंकणी अकादेमीचे उत्कृश्ट साहित्य 
पुरस्कार (2010, 2012), केंद्रीय 
साहित्य अकादेमीचो बालसाहित्य 
पुरस्कार, गोंय राज्य पुरस्कार अशा 
पुरस्कारांनी सन्मानीत. संपर्क : 
पीतूल कामत कोओपरेटीव्ह हावजींग 
सोसायटी, एफ-3, पयलो माळो, 
आके, मड़गांब, गोंय 403601. मो. 
: 9420685278. 

वथोगच 


माया अनिल खरंगठे 


शिकवण 


“आगो विजय, आज मुखावेल्या घरांत गडबड 
चल्ल्या. कितें आसा तांगेर?'' शशीन गॅलरींत पेपर वाचूंक 
बशिल्लेकडच्यान विचारलें. 

“जाणा कोण, म्हाका कशें कळटलें?'' रांदचे 
कुडींतल्यान विजयान म्हळें. 

““वाड्यावेल्या सगळ्या घरांनी कितें शिजता-करपता, 
तुका सगळें खबर आसता. तातूंत ह्या मेस्ताल्या घरांतले, 
सगळे तुजे इश्ट.'' शशीन म्हळें. 

“सगळे म्हणूं नाका. तो बुकीच म्हजो इश्ट आनी 
विद्यार्थीय बी... विजय. 

“तुमचें शिक्षकाचे एक बरें, तुमी स्कुलांतल्यान रिटायर 
जांब पूण आयुश्यभर शिक्षकच उरतात. कोणेय “टिचर' 
म्हणून उलो करू, तुमकां भितरल्यान खोस जाता.'' शशी 
आज विजयाक तिडावपाच्याच मुडांत आशिल्लो. 

“शशी, तुका आज म्हाका तिडावपाची कूय आयल्या. 
पूण खरें सांगू, बायलो जश्यो जल्मजात आवयो आसतात, 
तश्यो जल्मजात शिक्षिकाय आसतात. तूं एकटोच बडबडत 
बसनाका. हांव न्हावपाक वतां.'' 

न्हाबन येवन रांदचे कुडींत भितर सरतकच विजय 
घोवान सांगिल्ली गजाल साप विसरले. 

सदांच सांजवेळचीं स वरां जालीं काय विजय, बिल्डींगे 
सकल आशिल्ल्या बागेतल्या बांकार येवन बसतालें. 
मागीर बिल्डीगेतल्यो हेर बायलोय येवन बसताल्यो. कोण 
ना जाल्यार विजय एकटें तरी येवन बसतालेंच. अशें एकटें 
बसल्यार लेगीत विजयाक केन्नाच वाज येय नासलो. तें 

फुलां-झाडांकडेन एकटेंच मनांतल्यान 
उलयत बसतालें. 

आजय तें सदचेवरी बागेतल्या 
बांकार येवन बसलें. ह्या बांकामुखारच 
रस्त्यापलतडीन चार पांच बिराडांची चाळ 
आसली. तातुंतल्या एका बिराडांत पांच-स 
दादले रावताले. मात्सें मुखार मुखेल 
रस्त्याकडेन आशिल्ल्या एका फर्निचराच्या 
दुकानांत ते काम करताले. 

बांकार बसले बरोबर विजयाची नदर त्या 
बिराडार गेली, आनी ताका सकाळीं घोवान 
सांगिल्ली गजाल याद जाली. विजयाच्या 
फ्लॅटाच्या गॅलरिंतल्यान हो बागेंतलो बांक 
आनी ती चाळ सारकी दिसताली. 

““बुकीगेर गडबड चल्ल्या म्हणटालो 
शशी. ... कितें जालें काय?... विजय 
चित्तासर जितूकुमार ताचे म्हऱ्यांत आयलो. 

“टिचर, बुकी भाग गया. रडत 
जितूकुमारान सांगले. 

"किते? कसलीं फकाणां करता रे?” 

“ना टिचर सच्ची, रातच्यान बुकी ना 
जाला.” 

` 'रातच्यान ना? म्हणून तुमगेर सकाळीं 
गडबड चलताली काय कितें?'” 

“हां टिचर, सकाळच्यान सगळ्याक 
सोदताली ताका आमी.” दोळे पुसतक 
जितूकुमारान सांगले. 

“रातीं खंय गेल्लो तो?" 

“राती तो अमितकुमाराक सांगून 
गेल्लो, आतां हांगा रावचो ना हांव, तुमकां 
सोडून वतां, म्हणले खंय ताणे. ताका दिसलें 
मजाक करता म्हणून.” 


“मागीर?” 

“'रातचे धा म्हळ्यार आमी न्हिदतात 
टिचर, तेन्ना तो येऊना तें पळोवन 
अमितकुमारान आमकां सांगलें. आमकांय 
खरें दिसूना टिचर. आनी खंय वतलो? तो 
भूक लागतकर येतलो परत म्हणून रावलें. 
ताच्या आवडिची बिर्याणी केल्ली, ती ताका 
धांपून दवरून दाराक कडी घालनास्तना 
आमी न्हिदले.' 

“आनी तो रातचो आयलोच ना?” 

“हां टिचर, सकाळीं उठून पळे जाल्यार 
तो येवकूच ना. आमी तेन्नासाकून ताका 
सोदताले. 

“शी बाये, असो खंय गेलो तर तो? 
काय बरो भुरगो. जिवाचें कांय करून घेयना 
जाल्यार पुरो. 

“ना टिचर, दोनपारां तेचो फोन 
आयलो. तो मुंबय गेला खंय. आपूण परत 
हांगा येवचोना म्हणून सांगला तेणे टिचर. 

जितूकुमार परत रडपाक लागलो. 

“ताका परत फोन करून फुसलाय 
मरे. 

“तो फोन घेयना टिचर, ताणें 
दुसऱ्याच्या फोनावयल्यान कोल केल्लो. 

विजयाकय वायट दिसलें. ताणे म्हळे, 

“असो कित्याक गेलो तो? तुवें ताका 
कितें म्हणिल्लें बी?” 

“हां टिचर, तेचेकडेन खुर्चेक वॉर्निश 
काडटना भरिल्लो डबो रकलो. तेन्नाच 
पात्राम येवपाचो आसलो. तेणे पळय 
जाल्यार तो आमच्या पगारांतल्यान पयशे 
कट करता. म्हणून ताका तापयलो हाबें.'” 


जानेवारी ते जून 2021 


““इतल्याच कामाक तो पळून गेलो? 
कसले भुरगे रे हे आजकालचे, मात्सें शिट्ट 
म्हणूं जायना, घर सोडून वतात, जीव दितात. 
मात विचार करनात. आवय बापायची हांका 
पर्वाच ना. मुंबय खंय आसा खंय तो?'' 

““मुंबय म्हाज्या भयणीचें घर ताका 
खबर आसा. थंय गेला काय पळोवंक हावें 
दिदीक फोन केल्लो. तांगेर येऊ ना खंय ? '' 

“आरेरे! खंय हेडटा काय ? 

“टिचर, काय बरो भुरगो म्हाजो. ताका 
बरो मनीस करपाचो आसलो म्हाका. तो 
सांगतालो, बाबा हांव तुजे भाशेन फकत 
टेबलां कपाटांच करचोना, लकडीचीं चित्रा 
करतलो. ल्हान ल्हान पंछी बी केल्यात 
ताणें.'' 

“हय, हय, म्हाका एक हाडून दिला. 
बरो कलाकार जातलो आसलो तो हांगा 
आसल्यार.'' 

““हय टिचर, काय बरो भुरगो म्हजो, 
कोणाय गूंड-मवाल्याच्या हातांत पडल्यार 
वाट लागली तेची.'' जितूकुमार रडूंक 
लागलो. 

विजयाकय खूब वायट दिसलें. ताणे 
जितू कुमाराक फुसलायलो, 

““जितू तुर्वे ताचेर बरे संस्कार केल्यात. 
हांबय ताका वेळा-प्रसंगार जायत्यो गजाली 
सांगतालें. आमची शिकवण अशी फुकट 
बच्ची ना. आतांच्या भुरग्यांक राग सोंसपाक 
जायना. भायर धक्के खाले काय येतलो 
परत. बापायक सोडून कितलो तेप जगार 
हेडटलो? येतलो तो परत “बाबा, बाबा' 
करून तुजे म्हन्यांत, तेन्ना मात ताका तापय 

नाका हां. कितलोय जाल्यार तुजो पूत तो.'' 

“ना टिचर म्हाजो भुरगो न्हू तो. पूण 
हांव.ताका म्हाजो भुरगोच समजतां. तसोच 
वाडयला ताका हावें.'' 

““हय तर, तूं ताका कसो जीव करता तें 
आमी पळयलां नही. तुज्या भयणीचो चलो 
काय किते? 

“ना टिचर, ताची इस्टोरी आसा- 

'जितूकुमार मध्यप्रदेशांतल्या एका 
ल्हानशा गांबांतलो. तो मुंबय भयणीगेर 
रावन हमालीचें काम करतालो. भयणिलें 
इल्लेशें खोंप कशें घर. तातूंत तो, ताची 
भयण, जिजाजी आनी तांचीं चार भुरगीं 
रावतालीं. पावस सोडून हेर दिसांनी जितू 
भयणील्या घराक तेकून आशिल्ल्या 
फुटपाथार न्हिदतालो. 

एक दीस ताचे म्हऱयांत तीनेक वर्सांचो 
भुरगो ताच्या पांगरूणांत गुटली करून 
न्हिदिल्लो दिसलो. जितून ताका उठयलो. 
कोण खंयचो विचारलें. 

“उसने, उसने, भागा, भागा...'' हाचे 
भायर ताका कांयच सांगूक कळनासलें. 
ताचें नांव विचारल्यार ताणे चोंचरे भाशेंन 
'बुल्लीककक्की, बुक्कीकी' म्हणून सांगलें. 

“ताका कोणय सोदूंक येसर आमी 
सांबाळया'' अशें ताणे आनी ताचे भयणीन 
थारायलें. पूण कोणच ताका सोदूंक आयलो 
ना. 

जितुच्या भयणीच्या भुरग्यांबरोबर होय 
भुरगो वाडूक लागलो. ताचे भयणींचीं 
भुरगीं जितूक मामा म्हणटालीं. पूण पयलेच 
खेप जितूक तो भुरगो मेळिल्लो तेन्ना ताणें 

ताका बाबा म्हणिल्लो. तेन्नाच्यान तो ताका 
बाबाच म्हणटालो. 


गांवांत आसतना जितुकुमाराचें लग्न _ 


जाल्लें. ताची बायल सामकी झगडाळ. दोन 
वर्सा सुमार ती जितू बरोबर रावली, पूण तिणें 
जितुचो जीव खालो. शेवट तिकाच सोडून, 
आपलो गांव सोडून जितू मुंबय आयलो. 
परत आनी लग्न करचोंना असो ताणें आपले 
भितर थारायलें. आनी जितुकुमार मुंबय 
येवन भयणीगेर रावतालो. 

त्या भुरग्याचें नांव सारकें कळना 
म्हणून सगळीं ताका बुक्कीच म्हणटालीं, 
आनी 'मामाका बेटा” म्हणून सगळ्यांक 
सांगतालीं. जितूय ताका आपलो भुरगो 
कसो सांबाळटालो. 

जितू गोंयांत येतना बुक्कीक घेवन 
आयलो. कोणा-कोणाच्या फर्निचराच्या 
दुकानार रावन तांकां आदार करतां करतां. 
जितू फिशालकायेन मेस्तकाम करूंक 
शिकलो. 

फेनाँडिसाल्या फर्निचराच्या दुकानार 
कामाक लागत साकून जितूक ह्या चाळींत 
रावंक बिराड मेळ्ळें. फेर्नाडिसाच्या दुकानार 
काम करपी आनी चार-पांच जाण त्या 
बिराडार रावताले. गोंयांत येत साकून 
बुक्कीचो बुकी जालो. 

बुकी सगळ्यांच्या अपुरबायेंत वाडटालो . 
विजय सकल गार्डनांत बसतालें तेन्ना बुकी 
टिचर-टिचर म्हणूत ताचे म्हर्‍यांत येवन 
गजाली करतालो. विजयाक बिल्डींगेंतल्या 
भुरग्यांक म्हऱ्यांत घेवन कसल्योय नवीदादी, 
काणयो सांगपाची आवड आसली. त्या 

वेळार गजाली आयकूंक बुकीय येवन 
बसतालो. 

बुकी धायेक वर्सांचो जाल्लो. बाबाच्या 
हाताखाला मेस्तकामय शिकतालो. आतां 
ताका शेजार-पाजारचे भुरगे शाळेत बतात तें 
पळोंवन आपणेंय शाळेंत वचचेंशें दिसतालें. 
तो बाबाच्या फाटीक लागिल्लो आपल्याक 
शाळेंत घाल म्हणून. पूण जितूक ताचें पडुनच 
वचूं नासले. बुकीन विजयाक आपल्याक 
बाबा शाळेंत धाडना म्हणून सांगिल्ले. 

बुकीचो जल्म केन्ना जाला तें जितूक 
खबर नासलो. 'ताचो जल्म दाखलो कसो 
करप?' हें कारण विजयाक सांगून तो 
बुकीच्या शिकपाचो विशय टाळतालो. 
'ताचेरय उपाय आसा, हांव तुका आदार 
करतां. अशें विजयान सांगतकच जितून 
विजयाक आपलो भ॑य सांगलो. 

जितू शिकुना. ताची बायल पाचवीमेरेन 
शिकिल्ली. ती जितूकडेन झगडटना ताका 
शिक्षणा वेल्यान टोमणायताली. तेन्नाच्यान 
जितून मनांत घेतिल्लें, “शिकिल्ल्यान 
म्हाजी बायल झगडाळ जाल्ली, पागल 
कशी वागताली. हांब बुकीक शिकोवन 
पागल करचों ना. ताका धंदो शिकवन 
आपल्या पांयार उबो करतलों आनीं बरो 
मनीस करतलों.'” 

ह्या दोन वर्सांत बुकीच आपल्याक 
'तूं हांगाच शिकय” म्हणून विजयाच्या 
फाटल्यान लागिल्लो, 

“टिचर म्हाका बुकां वाचूंक जाय. तूं 
सांगता त्यो इस्टोरी वाचूंक जाय, म्हाका 
बाबा इस्कुलान धाडचो ना. तूं म्हाका 

हांगाच शिकय टिचर. 

विजयान ताका शिकोवपाचें मनार 
घेतलें. चोपड्यो, पुस्तकां, पेन्सील हाडून 
बिजय ताका शिकोबंक लागलें. बुकी मन 
लाबन शिकतालो. आतां ताका वाचूंक 
बरोबंक कळटालें. आंकडे कळटाले. बेरीज, 
बजाबाकी सारकीं सादीं गणितांय बिजयान 
ताका शिकयल्ली. तो ल्हान-ल्हान काणयां 
पुस्तकांय घोस्तान बाचतालो. “शिकून 
मनीस कितलो शाणो जाता तें आमी जितूक 
दाखोबया हां बुकी.'' विजयान बुकीक 
सांगिल्लें. बुकी खोश्येन शिकतालो. 

आतां ताका इग्लीश शिकपाची 
उमळशीक लागिल्ली. आनी आज अचकीत 
जितू सांगतालो, “बुकी पळून मुंबय गेला 
म्हणून.'' बिजयाक खूब वायट दिसले... 
“काय बरो भुरगो, हुशार.. कसल्या- 
कसल्या पाड्या, मवाली लोकांबरोबर 
राबन होय इबाडटलो... तो कितलेवेळाच 
सांगतालो... टिचर हांब व्हड जावन 
फर्निचराचें दुकान घालतलों. तुका टेबल, 
कुसी दिवचो ना हां, देवाची मुरत करून 
दितलों... तुजे भाशेन फ्लॅट घेतलों हांब 
टिचर... तुं यो हां आमच्या फ्लॅटांत... 
असो कित्याक गेलो हो... असलो कसलो 
राग येता ह्या भुरग्यांक... ?'' 

हे खबरेक दोन तीन म्हयने जाले. 
विजय सकल बागेत बचून बसतकर ताची 
नदर मुखावेले चाळीचेर गेली काय ताका 
बुकीची याद येताली. 

फाटल्या दिसांनी विजय सकल बसलें 
काय जितू मेकळो आसल्यार बिजया 
म्हच्यांत येवन बुकिच्या नांवान दुकां 
गळयतालो. विजय ताका फुसलायतालें. 
“'येतलो रे बुकी परत. तुवें ताचेर केला 
तो मोग, तुजी शिकवण तो बिसरचो ना. 
एकदां भुरग्याचेर केल्ले संस्कार अशे फुकट 
वचनात. भायले त्रास कळटकच तो परत 
येतलोच तुज्या म्हऱ्यांत.'' 

पूण हालीं सराक विजयाक आपलीं 
उतरां पोकीं कशीं दिसपाक लागिल्लीं. 

आजय सांजबेळां बिजय येवन बागेंत 
बसलें. शेजान्न आपल्या नातबाक घेवन 
आयिल्ली. बिजय तिच्या नातवाकडेन 
तावल्यो-बाबल्यो करू लागलें. तितलेसर 
जितू हांसत एका भुरग्याक घेवन आयलो. 
ताणें त्या भुरग्याक म्हळें, 

“चल, टिचरके पांव पकड.'' 

“आरे जितू, कोणाक म्हाका पांया 
पडूक सांगता?'' 

“टिचर, वळकली ना? हो बुकी. 

“हो बुकी? कितें सांगता रे? आमचो 
बुकी काय बरो गोरो, गुबगुबीत आशिल्लो. 
कितें दशा जाल्या बुकी ही? 

“टिचर, पांया पडटां, चुकलो हांव. 
बाबान कितें बी म्हणूं परत पळून बच्चों 
ना.' 

जितून हांसून सांगले, 

“टिचर, तुजी जबान खरी जाली. 
आयलो म्हाजो बुकी. 000 

(कथा) 


बल्ली क्याड्स : जल्म : 1967, 
कथाकार, कवी, कादंबरिकार, आनी 
पत्रकार, इंगलीश, कन्नड आनी 
कोंकणी भाशेंतल्यान लेखन. 240 
वयर कथा बरयल्यात. 'आशावादी' 
(2001), 'खिळो’' (2003), 
कंगाल आनी ताची कुक्वेहळ्ळी' 
(2005), सता आनी खतां 
(2005), बंद” (2017) कन्नड 

प्रकाशीत जाल्लीं पुस्तकां. डिजिटल 
आडियो बुकारुपार कथादायज' 
(2018), मायानगरी (2020) 
प्रसारीत जाल्लीं ई- पुस्तकां. 20 
व्या शेकड्याच्यो कोंकणी कथा” 
(2006), “सूयो उदेता’ (2019) 
म्हळळीं दोन राश्ट्रीय मड्टाच्या कथेचीं 
संकलनां कर्नाटक कोंकणी साहित्य 

'चारमुखा' (2002), 'कटपुतळी' 
(2004), (दर्भारांतली पिंगों 
ण” (2006), बजार” (2016), 
भितरलो कवी” (2020) म्हळळीं 
पांच कबिता पुस्तकां. 'कवितापाठ” 
(2005), 'दर्याक उदक” (2006), 
काळोक नात्ल्लो गांव” (2007) 
मुगदनातलीं गितां' (2016), 'सुक्ती 
भर्ती' (2018) म्हळळीं पांच कविता 
विशलेषणांचीं पुस्तकां प्रकाशीत 
जाल्यांत. पयणारी साहित्यीक 
पत्रिकेचो तशेंच पयणारी. कोम 
साहितीक जाळिजाग्याचो संपादक. 
कर्नाटक कोंकणी साहित्य अकाडेमिचे 
तीन पुरस्कार लाभल्यात. संपर्कः 
1801, स्कायलार्क, प्लोट 7 सेकटार 
15, घनसोली, मुंबई 400701. 
मो.7738038980, 7021967880. 

वल्ली क्वाडूस 
लोकडावन 





“बरें जाले, लोकडावन सुरू जांवच्याधिच हांव दुबय ' 
थावन गांवाक पावलों, आतां फ्लायटां, रयलां, बस्सां बंध 
जांवच्यार आसात कंय? | 

जोन कुवेलान जेवणा मेजार कडियेंतल्या शेवट्याचो 
दु्रो कुडको विंचताना सांगचें आयकून ताच्ये बगलेन 
बसल्ल्या धूव जोलिनान समोर बसल्ल्या आवयक 
पळेल्लेंच लिंडान जाप दिली; 

“पूण हैं लोकडावन अनी कितलो तेंप आसत, तुजें 
दुबयचें काम उरत म्हळळीच कावजेणी, 

“आसुंदी लिंडा, एकबीस बरसां त्या दुबयांत 
गोळळोंने?, पयलेंचेपरीं आतां नांने? अमकां रावुंक इगर्ज 
लागसार मारगादेगेर हळताचें टेरेसाचें घर आसा, फुलां 
जातात, फुलांक बरें मोल आसा..' 

“टेरेसाचें घर भांदल्यार जालेंवे? गांवांत खर्च कितलो 
चडला जाणांयबे तूं? आनी ह्या धा सेंटस जाग्याक तूं कांय 
एक्रोगटले जागो म्हण चिंतिनाका. बरें जालें हांव जाल्ल्यान 
चत्रायेन घरचो खर्च चलयतां, रिक्षार उडपी वचून पांपलेटां, 
सूरमाय शेवटे हाडुंक सयत हांब हफ्त्याक दोन पावटीं मात्र 
वेचे, त्या शिवाय घर नितळ करुंक येंबच्या लूसिबायेक 
मयन्याचो सांबाळ, फुलां झडांक, व्हकताक, जोलिनाच्या 
कोलेजीक वेच्या बस्साच्या टिकेटीक तशेंच हेर खरचाक 
म्हणताना तुवें धाडचो मयन्याचो धा हजार रुपय कंय 
पावता'' लिंडान घोवाक उलवण्या मधेच राववन एकाच 
धम्मार सांगून सोडलें. 

''रिक्षार वेच्ये बदलाक बस्सार वच्येत न्हय?” 

कुबेलाच्या तोंडांतून उतरां भायर पडलीं. 

“ह्या बस्सांच्या गडदेन हांब चिरडून 
तरयी कोलेजीक बेतां डाडा, तूं आतां 
मम्माक सयत बस्सार बचून ती मासळी हाडन 
हेर लोकांसमोर ल्हान करुंक चिंताय?'' 
जोलिनान आवयची कूस घेतली. 

“'जोलिना, हांब तशें म्हणाना पुता, 
तुमी कश्ट काडिजे म्हणून सांगलें न्हय हांवें. 
म्हाका तरयी मयलांगटले चलून सवय आसा, 
दुभयांतल्या त्या रेंबेच्या गांवांत सयत हांव 
चड़ करून चलून वा बस्सांनी वेतां शिवाय 
पांच-धा धिराम दिल्यार पाकिसतानी पटाण 
ट्याक्सिबाले मेळतात पूण हांबें केदनांय 
चिंतचें इतलेंच, म्हज्या बायल भुरग्यान बरें 
जिबीत जियेजय म्हणून.'' 

थोड्या वेळाच्या माबनान आतां 
राज्वटकी चलयली, 

““लुसिबायेक सांबाळ म्हणताना उडास 
आयलो, घरांत बाशिंग मेशीन आसा, तर 
तिका चडतीक काम...'' कुबेलान परत 
सुरू केलें. 

“बाशिंग मिशीन आसा पूण तांतूं 
बसतुरां घालुंक, अनी धुल्ल्या बसतुरांक 
मिशिनांतलीं काडून भायर सुकत घालुंक 
कितें मिशीन आसा ?'' 

कुबेलान जाप दिलिना तरयी ताच्या 
मतिंत इतलेंच आसलें; दुबयांत शेरिंगांत 
रांबच्या ताका थोडेपाबटीं अपलीं बसतुरां 
धुबंक सयत आसच्या एकाच बाशिंग 
मेशिनाक लायनीर राबुंक पड़चें, बजाराक 
बेचें, रांदचें, आयदानां धुंबचें उडासाक 
आयलें. 

कुवेलान शेव्रट्याचो कांटो चिंबुंक 
लाग्ताना जेबणामेजार कर्कश मावन, धूव 
अनी ,आवय एकामेका दोळ्यांनी उलवन 
आसली. 

“तूं एक कितेंया, जिण्येंत नुसतें 
खाबंक कळीत नातलेल्यांपरीं तोंडांत इतलो 
आवाज कर्ताय?, कोणयी आसलीं तर किते 
म्हणतीं?'' लिंडान उलबणें सुरू केलें. 

कुवेलान तो कांटो बोशियेच्या देगेन 
दबरलो पूण 'कितेंच जाप दिलिना. 

दोन दिसां थावन बायल आनी धुवेच्या 
उलबण्यांत जावन येंबची बदलावण तो 
पार्कून आसलो. पूण कितेंच समजानातलेपरीं 
तो जेबन आसलो. 


२६ २६ २६ 


लोकडाबन सुरू जाबन कांय हफ्ते 
जाल्ले. टिविचेर पर्गांबांत जाल्ल्या मरणांचो 
बिबर येतालो. 

“तुका रातिचें म्हज्या मोबायलाबरवीं 
डिसटरब जाता तर तूं दुसरे कुडांत निदे'' 
लिंडान मोबाळायेन कुबेलाक सांगलें. 

“तुका मोबायलांत चाट करुंक सगळो 
दीस आसा, रातीक तरयी बरी नीद काड 
लिंडा, ही कसली पिशी सबय केल्याय? 
रातीं बीडियो चाट, बाटसाप, फेसबुक... '' 
कुबेलान अपलो ताळो उभारलो. 

““तुज्या मतिंत तेंच भरून गेलां, सगळो 
दीस कामार बेसत असच्या म्हका मेळचो 
वेळ म्हळ्यार रातचो मात्र. तोय तुजेलागीं 
उलबन सवय केल्लो. आनी म्हाकाय फ्रेंडस 

नाकातगी उलवंक?'"' लिंडन सोडन दिलेंना. 

““लिंडा, हांवें तशें म्हणुंक ना, पूण 
दिसाक वेळ असाने तुका, रातीक... 
कुवेलान उलयतनांच लिंडाचें फोन रिंग 
जालें. 

“'हलो.... सांग... ना... मोबायल 
सायलेन्स टोनार आसलें देकून आतांच तुजीं 
मिस्सकाल आसलीं पळेलें... ना... ना... 
तें.. म्हजो हब्बी दुबय थावन आयलाने... 
देकून इल्लीं बिजी आसलीं'' लिंडान 
पुस्पुसोन उलंबचें कुवेलाच्या कानांक 
आयकलें तरयी तो बोगोच नीदल्लो वेस 
पांग्रून अपली कूस बदलून निदलो. 

“'कोण्णा.. हें लोकडावन आनी कितलो 
तेंप आसागी, सोर्रिमा तूं आज येनाका, तो 
तितलो ब्रोडमांयडेड न्हय...” लिंडा लोब 
ताळ्यांत उलबन आसले. 

रात जून जाल्ली. कुडाचो दिवो बंध 
जाल्लो, पूण बगलेच्या कुडांत ज्योरान 
म्यूजीक डेक्काचो आवाज येतालो तशेंच 
जोलिनान उलंवचो, हासचो आवाज 
आयकतालो. कुबेलोच्या मनांत तो तितलो 
ब्रोडमांयडेड न्हय, देकून आज येनाका” 
म्हळळीं बायलेचीं उतरां गाजतालीं. कोण 
तो? कांय म्हजेविशीं सांगलां जाव्येत? 

रात जून जाल्लेपरिच लिंडाचें सायलेन्स 
टोनार आसचें मोबायल सयत कूर॑ कूर 
आवाज करतालें तें उश्यार कान दवर्न 
निदलेल्या कुबेलाच्या कानांक आयकतालें. 
कुडाची ए.सी. थांड आसली तरयी तो 
घामेतालो देकून अपल्या आंगावयल्या 
व्होलीक ताणें काडली. लिंडा व्होलिभितर 

गुटलून आसलें तरयी ताच्या मोबायलाचो 
दिवो झळोन असलो, आनी तें मोबायलांत 
कितेंगी टायप करन आसलें. 

एकाच मयन्यांत इतली बदलावण? 
कुवेल अपलेसतकीं चिंतून असलो. इगरजे , 
त भारीच चुरूक म्हणून नांव वेल्ली अपली | 
बायल लिंडा, मरियेच्या सोडेलिटिची | 
हुद्देदार, फिर्गज मंडळिंत सयत हुद्देदार, ' 
आनी धूव जोलीन यूव संचालनांत सक्रीय. 
आधल्या वरसाच आवय-धूव मेळून | 
जम्मू-लडक टूराक गेल्लीं. खबर आयकून 
विचार केल्लेबेळार आमचेसवें पादऱ्याबयी 
आसलो, हेर थोड़ो लोकयी आसलो' म्हणून 
जाप दीवून कुवेलाच्या तोंडार बीग घाल्लें. 
कुवेल सगळें चिंतून आसलो. 

“डाडान म्हाका ऐ-फोन काडुंक 
ना, उडपिंत मेळचें ऐ-फोन ओरिजिनल 
म्हणुंक जायना. दुबय थावन हाडल्लें बरें 
आसता..'' कुवेलान आयिल्ल्याच दिसा 
धुवेन सांगल्लीं उतरां अजून कानांतलीं 
माज्चुंक नांत. एकलीच धूव म्हणून मोगान 
तिचें नांव जोलीन (जोन आनी लिंडा 
नांवाक गड़सून) म्हण दवरून कितेंच उणें 
करिनासताना वाडयिल्लें. 

“कांय इल्लो सेंट हाडतोय, दोन 
बोतल्यो स्कोच हाडुंक ड्यूटी फ्रींत सोडतात, 
तूं खाली हातांत आयलाय, म्हाका तो 
बोंटांचो विचारतालो, तो हो पावटीं मंडल 
पंचायत एलिसांवांत जिकला. अनी त्या 
रत्न बाराचो धनी दिवरांचोय विचारतालो. 
तो म्हाका तवळ तवळ बारांतलें चिकन 
सुक्क' व 'सुरमाय फ्राय' धाडन दिता, बियर, 

बिसकी सयत हांबें ताचेलागिंच घेंबची. 
थोडेपाबटीं होटेलाचें खावन पुरो जालां 
बायम्मा, तुमगेलें घरचें जेवणच अमृत 
म्हणून रातचें जेबणाक येता'' लिंडाचीं उतरां 
कुबेलाक जिरबंक जालीं नांत. 


4९4९४६ 


“सुमार रातीं थाबन पळेवन आसां हांव, 
तूं रातीक नीद काडचेबदलाक कोणासवें 
फोनार उलबन आसलेंय जोलिना?'' एका 
सकाळीं जेबणामेजार च्या पियेतासताना 
कुबेलान जोलिनाक प्रश्न केलें. 

“डाडा, आमी कोलेज असायनमेंट 
करुंक आसा देकून ग्रूप स्टडी करताना 
उलबन आसल्यांब'' जोलिनान जाप दिली. 

'तुजो डाडा आयला देकून तुजीं 
असायनमेंटां सयत दिसाचीं कर पुता, तुकाय 
उपरांत ताणें आणकुंचें नाका" पोर्टिकोचेर 
बसून मोग्रीं फुलां गुंतून असच्या लिंडान 
धुबेची पाडत घेतली. 

“लिंडा, कितें जालां तुका? सकाळिंच 
सुरू केलेय, दिसाच्या चोवीस वोरांनी 
बिशेब घेवंक मेळचीं रातिचीं आट वोरां. 
आनी त्या आट बोरांक तरयी सारको विशेव 
घेंबची चूकबे?'' कुबेलान अपलें राजांव 
मुकार घालें. 

“चूक ती न्हय, चूक तुज्या चिंतपाची, 
तूं दोन बरसाक एक पाबटीं गलफांतलो 
येताय आनी मागीर बेताय, हांगा घर, काम 
म्हणून सगळें हांबें सांबाळिजय. सकाळीं 
उटून फुलां काडिजय, फुलां गुंतून बेळार 

तीं फुल्काराक पावीत करिजय, उपरांत 
घरचें रांदप, नितळाय म्हणून घरचें काम 
मुगदल्लेपरिंच ना'' लिंडा उलबनच वेतालें. 

कुवेल बोगोच राबलो. जोलीन उठून 
न्हाणियेक गेल्लें. 

सुमार वेळा उपरांत घरचें ल्यांडलायनार 
फोन रिंग जालें देकून कुवेलान रिसीवर 
घेतलें. 

““हलो, जोलीन?'' दरबडी ताळो तो. 

“जोलीन न्हाणियेक गेलां, कितेंय 
मेसेज आसा?'' कुबेलान सवाल केलें. 

“'समीराचें फोन म्हण सांग, ताका 
मोबायलार फोन केल्यार तें उकलनां, आमी 
आज रातीं मल्पे बीचाक वेचें प्ल्यान केलां, 
देकून ताका साडे नोबांक पिकप करुंक हांव 
येतां म्हळ्यार जालें'' सांगून ताणें फोन 
डीसकनेकट केलें. 

कुबेलाक तीं उत्रां आयकून कितेंच 
समजलें ना. “कोणाचें फोन?'' लिंडान 
भायर थाबन सवाल केलें. 

“'कोणगी समीर कंय'' कुबेलाच्या 
तोंडांतून उत्रां भायर पडलीं. 

“ओह.. समीर, बरो बुरगो तो, 
जोलिनाचो कोलेजमेट'' लिंडाची मामूली 
जाप आयकून कुवेल तापलो. 

“रातचें मल्पे बीचाक वचुंक तो 
जोलिनाक आपवन वरुंक येता कंय'' 
कुवेलाचो ताळो उभार आसलो. 

“तांतूं कितें जालें म्हण तूं बोबाटताय ? 
तुका कितें जालां? आमी कितें भुर्खा न्हेसून 
घरच्या च्यार बणतिभितर रावाजय म्हण 
तूं आशेताय? त्या आरबी गांवांत जियेवन 


36 


तांचेंच चिंतप तुका आयलां'' लिंडान सोडन 
दिलें ना. 

““व्ह॒य, त्या आरबी गांवांत एक प्लंबर 
जावन घोळ्ळां, देकून आवय-बापायची 
आसत सोडून ह्या रसत्या देगेर बंगलो 
उभारला'' कुवेलान मुखारसिले . 

“आवय-बापायची आसत कय, 
गुड्यार तें कोलबाचें पाके, थोडे माड, बांय 
अनी कितें आसा सांग त्या आसतिंत?” 
लिंडाच्या ताळ्यांत राग आसलो. 

“मायमोग असलो, संबंध असलो, 
शांती-समधान आसलें..'' कुवेलान जाप 
दिलीच. 

“तर कोणे रावयलां तुका, बच तूं, 
आमकां हांगाच सोड, तुका आमी आतां 
वायट चालिचीं म्हण दिसता न्हय?” 
लिंडान लोब ताळ्यान कड़क जाप दिलीच. 

“बच तू? म्हळ्यार?... हें घर म्हर्जे 
न्हय?'' कुवेलान पार्टी जाप दिली. 

“देबाक अरगां, हें घर, हो जागो 
सगळो म्हज्याच नांवार आसा, नांतर तूं 
म्हाका आनी म्हज्या धुवेक घरांतलो भायर 
घाल्तोय....'' लिंडान अखरेक अपली जाप 
दिलीच. ' 

आयकून कुवेल शिरीं चुकलो. ताणें 
केदिंच इत्तून चिंतल्लेंना. म्हळ्यार ह्या घरांत 
अपणाचें म्हळळें कितेंच ना? जेदोळ परयांत 
जोडून आसलों तेदोळ परयांत अपणाक 
मोल आसलें आनी आतां? 

सगळो दीस तो कितेंच उलयलो ना. 
वेळ मुकार गेलो. 

“बरें नुसतें मेळाना म्हणता तें नुसतें 

विकचो सायब, रत्न बाराच्या दिवराच्याक 
आमगेर येनाका, अमकां मास-नुसतें 
धाडिनाका म्हण मेसेज केल्या हांवें 
लिंडाच्या ताळ्यांत कोडसाण असली. 
कुवेल अपरादी जिनसार मेजार मांडून 
दबरल्ली पेज आनी लोणचें जेविलागलो. 

““तुजेलागीं उलंबक असा, तुवें 
आयिल्ले दिसा थावन धुवेक शिकपांत 
ध्यान ना म्हणता. ताका रातचें स्टडी करुंक 
जायना, अपणान फोनार उलयल्यार डाडाक 
डिसटरब जाता देकून फोनार उलबचें बंद 
केलां म्हणता जोलीन'' लिंडान उलबक 
सुरू केलें. 

“लिंडा, तूं ताची आवय, तूं ताका 
समजाय, स्टडी करुंक फकत फोनार मात्र 
साध्य?” कुवेलान अपलें राजांव मुकार 
दवरलें. 

“तूं येंबच्यादीं ताचीं फ्रेंडसां हांगा 
येतालीं, रातिचें तीं ग्रूप स्टडी करतालीं, तूं 
येतेच सगळें बंद जालां. हांबें सयत सांजेर 
कोणाकच घरा येंवचें रावयलां'' लिंडान 
मुखारसिलें. 

“लिंडा कितें उलयताय तूं? लिसांब 
करुक सगळो दीस आसा आनी दिसाचें 
तुमी सुशेगात निदतात आनी रातिचें तुमकां 
ससारातलीं सर्व कामां उडासाक येंवचीं?'' 
कुबेलान देदेस्पोर जावन विचारलें. 

“तूं एक विपरीत सायबा, तुजेलागीं 
वारजीक करुक म्हाका नाका आयक; तुका 
सकला गेरेजिच्या बगलेन गेसट रूम म्हण 
केल्लें आसा, तांतूं ए.सी. खाकूस सक्कड 
आसा, देकून आज थावन तूं थंय वचून निदे, 

दयकरून आमी ह्यो विश्यांत झगडे करचें 
नाका'' लिंडान अपलें फयसल दिलेंच. 

“कितें? म्हजें घर आनी हांवें 
ग्यारेजिच्या गेसटरुमांत निदाजय? आनी 
तुमी आवय-धुवेन हांगा फोनार मिरंवचे ? 
कुवेलाच्या तोंडांतलीं उतरां किटळांपरीं 
भायर आयलीं. 

“'अळेगा, जिबेर हाड ना देकून तोंडाक 
आयिल्लें उलयनाका, तुजी जोड तुजेलागीं 
दवर. हांगा म्हज्या मिनतेन लायिल्ल्या 
मोगऱ्या झडांतल्या फुलांच्या जोडीर 
आमचे दीस वेतात. तूं कितें चिंताय, तुज्या 
मयन्याच्या सुक्या धा हजारांत दीस आमचे 
दीस बेतात? मयन्याचो बियेरिचो आनी 
विसकेचो खर्चच धा हजारांक मिकवता. तूं 
तोंड धांपून राबताय तर राव, नांवे तुज्या 
आवय-बापायच्या आसतिंत वांटो घे आनी 
थंय राव'' लिंडाचीं उतरा कुवेलाक जिरवंक 
जालीं नांत. 

तो ग्यारेजिच्या बगलेच्या गेसट रुमांत 
निदुंक लागलो. 

तिसरें लोकडावन वेगिंच अखेर जांवचार 
आसलें. ताणें दुबयची खबर काडताना 

कळळें; दुबयांत पिडा विसतारल्या आनी 
सभारं जणांचीं कामां सयत गेल्यांत म्हळळी 
खबर आयकून तो खंतीन बूडल्लो. तें 
पावानासच्याक ताची कंपेनी बंध जाल्ली 
खबर आयकून तो पुर्तो मोडल्लो. 

थोडे दिसांनी गांवा थावन बोंबोय वेचीं 
बस्सां सुरू जांवचार आसात म्हणून आयकून 
तो जागो जालो. उडपी वचोन बोंबोय वेची 
एक टिकेट काडली. अनी एक ल्हान ह्यांड 
बेगांत थोड़ी मुसतायकी घेवन ताणें अपलो 
गांव सोड़न बोंबोयच्या बस्सार तो चडलो. 
बस्सार बसल्लीं सगळीं तोंडार मासकां 
न्हेसून आसलीं. ताणेंय अपल्या तोंडाचेर 
मासक घालें आनी बसलो. ताच्या पाटल्या 
सिटिंत बसल्लो एकलो दादलो फोनाचेर 
उलबन आसलो; ''बोंबोंयत कोरोना पिडा 
विसतारल्या कय!'' 

बस्स येल्लापूर पावलले आनी रातिचें 
जेवण जेवपाक रावल्लें. कुवेलाक भूक 
नातल्ली देकून तो फकत उदक पियेवन 
येवन बस्सार चडलो. 

थोड्या वेळार कंडकटर येवन 
एकेकल्याक विचारतालो “खंय देंवुंक ?' 

हकीगर्तेत कुवेल खुद्द नेणासलो ताचो 
शेबोट. ताणें जाप दिली '“लासट स्टोप''. 

000 

(कथा) 


रजनी अशोक भैंब्रे : जल्म : 1946, 
कथाकार, बालसाहित्यकार, 'घुस्मट' 
हो कथासंग्रह आनी डजना वयर 
बालसाहित्याचीं पुस्तकां प्रकाशीत. 
'हांणी घडयलें गोंय' आनी 'गोंयचीं 
माणकां - मोतयां' हीं तातूंतलीं दोन 
भोव म्हत्वाची. गोंय सरकाराच्या 
समाज - कल्याण खात्याचो 
'यशोदामिनी' आनी कला आनी 
संस्कृती खात्याचो 'कला गौरव' 
ह्या पुरस्कारांनी सन्मानीत. तशेंच 
कोचीच्या सरस्वतीबाय साहित्य 
पुरस्कार आनी कोंकणी कला 
साहित्य केंद्र, कुडचडे संस्थेच्या 
बालसाहित्य पुरस्कारानय सन्मानीत. 
मो. : 9822486955. 


अनन्य 





रजनी अशोक भैव्रे 
कळटा-नकळ्टा 





रझाकाक लागून अमिनाक जगचेंच पडिल्लें. घरकार 
सोंपिल्लो. सोंपिल्लो म्हणचे परस इर्फानान सोरो पियेवन 
पियेबन आपली जीण सोंपयिल्ली. वेंसनाच्या आधिन 
जाल्ल्या इर्फानान केन्नाच चिंतलें ना, आपले फाटल्यन 
रझाकाचें आनी अमिनाचें कितें जातलें ? तांकां कोण 
पळयतलो? आपले झेताचे वागणुकेन आपणे अमिनाक 
भुलयलें आनी फटयलें अशें ताका केन्नाच दिसलें 
ना.आपली चूक ताका होलमलीच ना. तरणे पिरायेच्या 
अमिनाचो ताणें घात घेतिल्लो. 

हालींसराक अमिनाच दिसभर कश्टतालें आनी 
सोऱ्याच्या छदाक लागून अमिनान जोडिल्ल्या पयशांचेर 
इर्फान जगतलो. अमिना माणकुल्या रझाकाच्या तोंडाक 
पळोवन दिसभर झरझर झरतालैं. आपणें जीण सारल्या 
तशी रझाकाच्या नशिबांत येवू नये म्हण अल्लाकडेन 
सदांच मागतालें. शादी जायत पसून, ताणें इर्फाना कडल्यान 
कसलेंच सुख म्हणट तें पळोवंक नासलें. 

अमिनान चितलें, कितें आनी घडलें कितें?हाचें तें 
गणीत मांडटालें आनी ताची जाप शुन्य येताली. फाटल्या 
यादिंनी अमिनाची तकली भेरेताली. इर्फान देखणो मर्द 
आसलो. ताच्य देखणे पणाचेर भूलून अम्मा-अब्बाचें 
कांयच आयकना आसतना तांचे विरुध्द वचून ताणें शादी 
केल्ली ! 

आठवेच्या वर्गांत शिकपी अमिनान निकतेंच तरणेपणांत 
पावल घाल्लें. सगळी कूड तरतरून आयिल्ली. पोले 

रसरसीत पणान तिकतिकताले. नदर एका 
जागायार थीर उरनाशिल्ली. अमिनाच्या 
घरा लागींच एका व्हड काँमप्लेक्साचें काम 
चलतालें आनी इर्फान थंय एक सुपरवायझर 
म्हण काम करतालो. 

सदांच अप्टुडेट मुस्तायकेन देखण्या 
इर्फानाचें रुप चड खुलून दिसतालें. 
घरांतल्यान भायर-भितर ससरतना तरण्या 
अमिनाची नदर इर्फानाचेर पडटाली.तशें 
पळोबंक गेल्यार पयल्या दिसाच्यानच 
अमिना इर्फानाचेर भाळिल्लें. कितें तरी 
निमित्य काडून तें घरा भायर येतालें. 

इर्फानानय अमिनाक रोकडेंच हेरलें. 
ताका कळ्ळें , नुसतें गर्‍याक लागलें. 
नदरानदरेन दोगांय केनकच एकमेकांची 
जालीं. काम सोंपतकच इर्फान अमिनाक 
मेळूंक लागलो आनी हो तांचो नित्यक्रम 
जालो. जेन्ना अम्मा-अब्बाक सुलूस 
लागली, तेन्ना अमिना कशेंच आयकना जालें 
आनी निमणें पळून वचून इर्फानकडेन शादी 
करपाचें पावल ताणें उखल्लें. जिणेंतलो 
एक व्हड निर्णय अमिनान कितले सोंपेपणान 
घेतिल्लो . 

सुपरवायझर आशिल्ल्या इर्फानाचें 
सोळा वर्सांच्या अमिनान फकत रुपच 
पळयिल्लें. कामार येतना झकपक रुबाबाचेर 
तें सभिळिल्लें. इर्फानाचें हें रुप दिसाचें 
आशिल्लें. जेन्ना शादी करून तें तागेर आयलें 
तेन्ना ताचे दोळे उगडले. एके झोपडेबजा 
ल्हनशें कुडीत तो रावतालो. ना आवय, 
ना बापूय, नासोयरी-धायरीं. मशिदीत शादी 
केले उपरांत इर्फानान ताक कुड़ीत हाडलें 

आनी आपूण दोन मिनटांनी येता म्हण गेलो. 

अमिनाना कितें चिंतिल्लें आनी आपूण 
कितें पळयता? खंय आपली सुहागरात 
? दोन मिनटांनी येता म्हण गेल्लो इर्फान 
सोरो पिवून तरर जावन आयलो. इर्फानाचें हें 
तिळसाजेचं रुप 

अमिनान केन्नाच पळोवबंक नासले. 
आपूण फटबलें म्हण त्याच खिणाक 
अमिनाना जाणलें. पूण वेळ हातांतल्यन 
गेल्लो. दिसाच्या रुबाबदार हिरोचेर तें 
भाळिल्लें. रातचो झिरो जावन इर्फानान 
पयलेच दिसा आपलें खरें रुप दाखयलें. 

अमिनान आपल्या पांयार आपर्णेच 
फांतोर मारून घेतिल्लो. अम्मा-अबाबाचें 
सांगणेल विरुध्द पळून वचून शादी केल्ली. 
पिशी पिराय, तरणें मन, भायल्या रुपाकच 
भाळ्ळें. पयले दीस अण भवलें तें आतं 
सदांचेंच जालें, सोऱयाचे तनरेंत तो सगळे 
विसरतालो. 

सुरवातीक तो रातचोच सोरो पियेवपी 
आतां दिसाचोय कामार आसतना तरर 
जावपाक लागलो. ताचे कामार सारके लक्ष 
लागना जालें. निमणें जावपाचें तें जालें. 
इर्फानाक कामावयल्यन काडलो. वेसन 
तर वाडतच आशिल्ले. आशिल्ले पयशे 
सोंपले. तातुंतच रझाक जल्माक आयलो. 
करतां करतां सोरो पियेवन इर्फान इतको तरर 
जावपाक लागलो की पयशां खातीर ताणें 
अमिनाचेर हात उबारपाक सुरवात केली. 
हताश, निरीश जाल्लें, फकत देखणें पणाचेर 
भुलिल्ल्या अमिना मुखार आपूण सांसणाचें 
बुडिल्ल्याचें चित्र उबें जालें. आतां करप 

कितें ? जगप कशें ? आपणें केल्ली चूक 
आतां आपणेंच निस्तारूक जाय, फकत 
रझाकाक लागून. आपणें केल्लें चुकीचें 
पानवळ माणकुल्या रझाकान कित्याक 
भोगचें? फुडें कितें भोगचें आसा हाची 
ताका सुलूस लाकगिल्लीच. आनी तशेंच 
घडलें. 

भुरगेपणांतच सोऱयाचें वेसन 
लागिल्ल्यान इर्फान लिव्हर फुटून अचकीत 
सोंपलो. जाचे वांगडा जिवीत जगपाचीं 
सपनां पळयिल्ली तो तरणे पिरायेरूच सोडून 
गेलो. हताश जाल्लें अमिना भुरगे पिरायेरूच 
जाणटें जालें. केलें कितें आनी जालें कितें? 
रझाकाक वेगेंत घेवन ते रड रड रडलें. 
मागीर ताणें स्वताक सावरलें. आतां ताचे 
मुखार एकूच ध्येय आशिल्ले, रझाकाक बरे 
तरेन वाडोवपाचें.बरो मनीस करपाचें. 

दुख्खाक वेंग मारली म्हण दीस रावनात. 
अमिनाक दुख्खाक फाट करून भायर 
सरूकच जाय आसले. माणकुल्या रझाकाक 
घेवन तें कामार वचूं लागलें. हें काम ताणें 
पयलींच सुरू केल्लें. ताचेर आयिल्ल्या 
सकश्टाक ताच्या सर आनी मॅडमीन ताका 
मोठो आदार दिलो. रझाकाकच घेवन 
तें कामार येतालें. पूण मायेस्त आनी 
परिस्थितीची जाण आशिल्ल्या त्या जोडप्यन 
ताका केन्नाच हटकिलें ना. 

रझाकाक सर आनी मॅडम आपल्या 
पुतावरी वागयतलीं. दोगांय शिर्विशेक 
वतालीं , तांकांय रझाकाचे पिरायेचो भुरगो 
आसलो, अरूण. ताका पळोवपाक एक 
बायल मनीस येतालीआनी तीच घरांतलें 

काम पळयताली. मॅडम चडशें सगळें जेवण 
करून वतनाच दोगांयचेय डबे घेवन वताली. 

अमिनाचें काम घरांतली जमीन पुसप, 
आयदनां घांसप, मुस्तायकी उमळप, 
कपड्यांच्यो घडयो करु.कपड्यंक फेर 
मारप...दिसभर काम केल्ल्यान दनपारचें 
जेवण थंयच जातालें. रझाकाक अमिनाच्या 
फाटल्यान घराकडेन कोण पळोवपी 
नाशिल्ल्यान निरुपायान ताका आपले बरोबर 
हाडचो पडटालो. जरी सर-मॅडम रझाकाक 
आपल्या पुता-अरुणावरी वागयतालीं, तरी 
अमिनाक खालतेपणा दिसतालीं, 

अमिनाचें एक मन चिततालें, आपले 
चुकीची ख्यास्त रझाकाक कित्याक म्हण 
दिवची, तर दुसरें मन चिंततालें, जरी आपणें 
चूक केली, अम्मी- अब्बुचें आयकलें ना, 
जिणेंतलो एक व्हड निर्णय घेतलो. रझाक 
जल्माका आयलो. पूण सर-मॅडमीच्या 
रुपान ताका नाना-नानीच मेळळ्यांत.अमिना 
तातूंतच समाधान मानूंक लागलें. 

रझाक सर-मॅडमीच्या नदरेखाला व्हड 
जावंक लागलो. मुळावें शिकप सोंपतकच 
स्कुलाचेंय शिकप करपाक सरान ताचें नांव 
घालें. अरूण आनी रझाक एकाच स्कुलांत 
वचपाक लागलें. अमिना आतां हुस्के 
विरयत जालें. रझाक आनी अरुणआची 
बरी इश्टागत जाली. दिसभर तीं सरागेरुच 
आसतालीं. फक्त रातचें न्हिदपाक वतात, 
तितलेंच ताचें घरा वचप जातालें. 

अमिना फाटले दीस विसरिल्लें. 
रझाकाच्या रुपान तें फुडार तेळटालें. अरुण 
आनी रझाकाची इश्टागत बरी जाल्ल्यान ते 

एकमेकांच्या सांगातान अभ्यास करप,खेळप 
बी करताले. बरोबरीनच स्कुलाक वताले- 
येताले. दर वर्सा पास जावन वयल्या वर्गात 
बताले...अशें सगळें सुरळीत चलतालें. 
पूण हालींसराक रझाकान अरुणाचो 
बांगड मात्सो पातळ केल्ल्याचो दुबाव 
अमिनाक येवूंक लागलो. अरुण घरा 
पाबतकच खूब वेळान रझाक येवंक 
लागलो, बरोबर अभ्यासाक बसना जाले. 
एका दिसा धीर करून आपलो दुबाव 
पयसाबपाक अमिनान अरुणाक विचारलें, 
बाबा अरुण, रझाक आनी तूं स्कूल 
सुट्ट्कच बरोबर येताले, ह्या दिसांनी रझाक 
फाटीं कित्याक उरता? 
अम्मा हालीं तो म्हाका फुडें बच, 
आपूण थोड्या बेळान येता अशें म्हणटा. 
आं, अशें, बरें आसा. 
अमिनाच्या मनांत पाल चुकचुकली. 
ताणें चिंतलें, रातचें घरा पावतकच रझाकाक 
हे विशीं विचारप. सरागेर नाका. 
चिंतिल्ले प्रमाण रातचीं घरा पावतकच 
अमिनान रझाकाक विचारलें, 
बाब रझाक, सदांच तूं आनी अरूण 
बरोबर घरा येबपी, हाली तुं ताचे बरोबर 
कित्याक येना...कितें जालें..? 
खंय कितें जालां..? 
अरूणान म्हाका सांगलें, तूं ताका फुडे 
बच म्हणटा, आपूण फाटल्यान येता. 
अम्मा हांव मात्सो इश्टां बरोबर 
गजाली करपाक राबता गे. 
गजाली करतना तुका अरुणाची 
आडखळ जाता तर.. ? 

अम्मा कित्याय कितें उलयता गे तूं 
? अरुणाची म्हाका कित्याक आडखळ 
जातली:.. ? 

मागीर तुवें ताचो सांगात कित्याक 
सोडला तर? हालीं सराक अभ्यास सुद्दा 
बांगडा करनात तुमी ? म्हाका म्हरे ही 
बच्याचीं चिन्नां दिसनात! 

अम्मा आतां तुवेंच विशय काडला 
म्हण उलयता, आमी कितलो तेप म्हण 
सरागेर रावतली? म्हाका जाल्यार दिसता, 
आतां खूब जालें. तूं सकाळी येता ती 
संबंद दीस रावता. आनी तिनसनां आमी 
घरा परततात. कित्याक म्हण अशें रावप? 

कितें रझाक...कितें उलयलो रे तूं? 
आरे म्हजेर जेन्ना वायट प्रसंग आयलो, 
तन्ना तुका येदोसो घेवन हांबें मॅडमीच्य घरांत 
वाडयलो. त्या घरांत तुं केन्ना व्हड जालो हें 
म्हाका कळळें लेगीत ना. आनी आतां तूं 
कित्याय कितें उलयता? बापूय नाशिल्ल्या 
भुरग्याक आवय-बापायची माया मॅडमीन 
आनी सरान दिली म्हरे पापया..आनी 
आनी...चूप, तूं आनी कांयच उलयनाका! 

अम्मा म्हाक सगळें खबर आसा. 
हांब ना म्हण्णा गे. पूण कितलो तेंप आमी 
उपकाराच्या बज्या खाला दबून रावया. हाचे 
फुडें हें बंद करया! 

रझाक कितें बंद करया म्हणटा? 

हेंच गे, सकाळीधर कामाक वचून 
रातचें घरा येबप, आतां म्हाका हें मानवना. 

म्हणजे मॅडमिलें घरकाम सोड 
म्हण्टा... म्हाका सांग तूं जोडूक लागलो 
तर रे... आवयचें आनी तुजें पोट तूं भरूक 

शकता? तुका शिकपाचे ना तर रे? हांवें 
घरकाम सोडलें जाल्यार तुजें शिक्षण करें 
पुराय जातलें? आनी तुका पोटाक कोण 
घालतलो रे? सांग... सांग म्हरे उलय ? 
म्हाका कांयच खबर ना. पूण तूं 

घरकामाक वतली जाल्यार वच, पूण 
हाव सरागेर येवंचो ना! हांब हांगाच्यानच 
स्कुलाक वतलों. म्हाका लज दिसता. 
म्हजे इश्ट म्हजीं फकाणां करतात. म्हाका 
अरुणालो चाकर म्हण हिणसायतात. म्हाका 
म्हणून अभिमान ना.तुजी गजाल वेगळी, 
म्हजी वेगळी! 

आनी स्कुलाक साकून येतकच तूं खंय 
जेबतलो...? 

म्हणल्यार गे अम्मा , तूं म्हजे खातीर 
रांदून बतली. बाकीच्यो आवयो वतात 
तश्यो. पयलींच सांगता. म्हजो निर्णय पक्को. 
हातूंत बदल जावचो ना. खरें म्हणल्यार हांव 
तुका सांगपाचोच आसलों! 

अमिना आपूण हें कितें आयकता 
तें येबजितच उरलें. अबुद्दी रझाक 
समजिकायेच्या भायर पाविल्लो. संस्कारक्षम 
घराब्यांत रझाकाच्या भुरगेपणाची बुन्याद 
पडिल्ली. पूण ते संस्कार रझाकाचें मन 
घड़ोबंक पाबलेनात. 

ते उपरांत आत्र्या-पयर्‍्यान अमिना 


अनन्य 


आनी रझाकाचो वाद जावपाक लागलो. 
रझाक हृट्टाकच पेटिल्लो. ताचे म्हन्यांत 
अमिना मोडबें जालें. ताचे विचार रझाकाक 
पटचना जाले. अमिनाचो दुबाव खरो 
थारलो. रझाकाक केन्ना भायलें बारें लागलें, 
हाची सुलूसच ताका लागली ना. 

फाटलें फाटीं मारून अमिनान एक 
ध्यास, एक हावेस बाळगिल्लो. रझाकाक 
बरी सस्कार-रीत शिकोवन, व्हड मनीस 
करतलें म्हणून. आपणें अम्मा- अब्बाचें न 
आयकून खिणयाळ्या मोगाचे भकीक पडून 
आपले जिणेचो गोबोर करून घेतिल्लो, 
आपल्याक लागून रझाकाचो जल्म मातये 
भरवण जावचो नहीं म्हण तें दिसयभर 
चिंतनांनी आसतालें. कश्टय, कश्टय 
कश्टतालें. ताच्या दुर्दैवी नशिबांतलें एक 
उजवाडाचें किर्ण म्हण सर-मॅडमीचें घर 
ताका मेळिल्लें. 

अमिनान चिंतिल्लें, कितलेय कश्ट 
काडचे पड़ल्यार पडूं, पूण आपल्या 
काळजाच्या गोंड्याक, रझाकाक बरे 
तरेन व्हड करतलें, पूण हाय, रझाक 
केन्नच हाताभायर गेल्लो. इर्फानाचे जीन्स 
रझाकाच्या रगतात उतरिल्ले हें कळपाक 
अमिनाक वेळ लागिल्लो. 

000 

चनन्येभेच्‌ 


प्रकाश पाइगावकार 


(कवी प्रकाश पाडगांवकार हांणी बरयिल्ल्या “सम्राट 
अशोक - शिल्पी अखंडभारताचो मुळारंभी संबसारीक 
प्रचारक श्रीबुद्ध धर्माचो'' ह्या महाकाव्यांतली एक कविता.) 


भाव महेन्द्र भयण संघमित्रा हांची 
बापायलागीं भासाभास 


तरणीताठी राजकन्या संघमित्रा, 
राजकुंबर महेन्द्र 

आयकून निर्णय बापायचो 

ताम्रपर्णी बचपाचो 

लागली करूक बारीक सारीक तयारी 


दिसले तांकां 

ते पयली करची 
बापायलागीं भासाभास 
जाणून घेवपाक 

कितें खरें मनांत ताच्या 
धाड़पा फाटल्यान 

धुवे पुताक ताम्रपर्णी 

बौदूध धर्माच्या सेवे खातीर 


दोगांय भयण भाव 

येवन सदचेवरी बापाय मुखार 
नमळायेवन ताका 

दिली म्हायती 

तयारेची आपणाली 

ताम्रपर्णी वचपाची 


राजकुंवर महेन्द्रान 
खेळीमेळीन 

केलो बापायक प्रस्न, 

दिगंत कर्तृत्व जागोबपी 
आमच्या आदारणीय पिताश्री 
कितें तुजो अंतस्थ हेतू 
धाडपा फाटल्यान आमकां 
दोगांय भाव भयणीक 
दर्यापार ताम्रपर्णी 

जावन भिक्षू भिक्षुणी 


श्रीबुद्ध धर्माच्या प्रचार प्रसाराक? 


आसा हांव 
म्हालगडो पूत तुजो 
तुजे तालमींत तयार जाल्लो 


जावपाक समर्थ कार्यक्षम उत्तराधिकारी 


प्रख्यात अखंड भारताचो 


दिसना तुका 
तुज्या फाटल्यान 
हांबें चलोवची 
धुरा देशाची ? 


अनन्य 

तशेंच कशें दिसना तुका 
कर्तव्यदक्ष पिताश्री 

संघमित्रा राजकन्येची 

करची गडगंज व्हाडूडीक 
सुयोग्यशा राज घराब्यांत 
जिणभर तिणें राजवैभव भोगीत 
जियेवर्चे समृद्धीच्या तुश्टतायेंत ? 


सम्राट अशोकः 
पुता महेन्द्रा, धुवे संघमित्रा 


आसलो जाल्यारय 


सत्ताधिपती राजा 

पयली हांब घर-संबसारी 
मायेपासांत बांदिल्लो 

आप्त घरच्यांच्या 
सुख-दुख्खांत आसपाविल्लो 
हें पयली तुमीं मतींत दवरात 


दिसना तुका पुता राजकुबर महेन्द्रा 
आनी बाय राजकन्या संघमित्रा 
हांब तुमच्या बरेपणाचो 

विचार करता कसो? 


पुता महेन्द्रा तूंच म्हजो 
म्हालगड़ो राजकुंवर 
दुबावा विरयत 
अधिकार तुजोच पयली 
उत्तराधिकारी म्हण 
अखंड भारतवर्षाचो 

अनन्य 


तशेंच बाय संघमित्रा 
तुकाय सांगता 

तुजे इत्से प्रमाण वागपाचो 
तुका जाय तर्शे करपाचो 
संकल्प म्हजो तत्पर आसा 
आनी सदैव आसतलो 


तरीय तुमकां दिसले 

जालें तुमचें पुरतें पुराय 
बुद्धकार्य ताम्रपर्णीतलें 
अवश्य राज्यांत परतुन येयात 


आसतले हे पर्याय सदैव उकते 
तुमचे मुखार, तुमचे खातीर 
आसचोना म्हजो कसलोच आग्रो 
वागपाचो तुमचे इत्से आड 


अशें आसलें जाल्यारय 

पुता महेन्द्रा, धुवे संघमित्रा 
म्हज्या मनाचे आंतरीक उले 
तुमचे विशींच्यो म्हज्यो संकल्पनां 
तुमचे विशीं 

मायेपासान थपथपिल्ले 

म्हजे विचार समजून घेयात 
उमजून घेयात 


दोगांय तुमीं म्हजी लाडाची 
म्हज्या आंगा खांदार खेळील्ली 
अपुरबायेचीं भुरगीं 

म्हज्या सांगातान 

श्रीबुद्धाच्या प्रभावांत 

समरसून बाडिल्ली 

तेळीत तुमच्यो 

बारीक शिशू हालचाली 

तुमची बाल सुलभ ओढ भक्तीची 
म्हज्या काळजां कुरकुटांत 

तांची जावन दृष्टांत-चित्रां 

आसात राविल्ली कोरांतून 


देखूनच जाणून तुमची 
पात्रताय कालेत 

हांव तुमकां ताम्रपर्णी 
म्हजे इत्सेन धाडटां 


म्हर्जे जिणे आंग जाल्ल्या 
म्हज्या प्रिय तर्नाट्या भुरग्यांनो 
म्हाका जाय लागिल्लो 
तुमच्या जिवांक 

ध्यास निर्गुणरूपी अदृष्टाचो 


सेवा कार्य करतना 
श्रीबुद्धाचो जाल्लो साक्षात्कार 
परात्पर अक्षय शक्तीचो 


घालतकच विळखो तुमच्या अस्तित्वाक 
हे तेजवंत निर्गुण शक्तीन 

बुडूंक लागतली तुमीं तातूंत 

खोल खोल अंतर्बाह्य 

दिगंत उचायेच्या चुंबीक आवर्तनांनी 


सामान्य मनीस पिसोळ्यांवरी जल्मता 
आनी मारून उड़णां 

जियेवन जीण अर्थ नाशिल्ली 

सपन कशें बता सोपून 

अनन्य 


लागतकच ध्यास चैत्य-निर्गुणाचो 
तुमकां आकळटलें 

मर्म - कल्याण 

सार्थक करपी जिणेचें 


जाता स्पर्श परतत्वाचो 

फकत पुण्यवंताकूच 

आनी एकदां तो जातकच 

अर्थ आकळून जिणेचो 

पुरायेन मनीस सासणाचो 

वता बदलून 

थारून भाग्यवंत 

वावरूक शाश्वत राज्यांत विधात्याच्या 


उरना ताका मागीर 
कसली रूच 
नाशवंत भौतिक जिणेची 


आसत जाल्यार तुमीं तशीं 
पुण्यवंत म्हज्या भुरग्यांनो 
श्रीबुद्धाचे सेवेंत तुमीं 
समूळ बुडत रावतली 


वास्ने बगर कसलेच खिणिक 
भांगर कशें उज्यांत रसरसून 
चकचयाळ जायत रावतलीं 
नित्यनेमान चलत रावतलीं 

चिरंतन अविनाशी वाट विप्पशनेची 

सांगात भुरग्यांनो म्हाका 

मागीर लोळूंक आवडटलें तुमकां 
बगर - परमार्थीक सत्व नाशिल्ल्या 
विलासी राजवैभवांत 

काय श्रीबुद्धाच्या 

जिणेक अर्थ दिवपी 

साम्राज्याची धनी जातली? 


आता सांगता तुमकां हांव 
दोन घडणुको 

श्रीबुद्धाच्या जिणेच्यो 
समजून घेवंक ताची 
जीण अवतारी 


हांचेरय तुमीं 
करात विचार मंथन 
उगडून दोळे काळजाचे: 


(1) 
आसता जें विधिलिखीत 
शकना तें आडावंक कोण! 


आसले कितें उणें 

सिद्धार्थ गौतमाक 

गेल्लो जो सोडून राजवैभव 
घेवंक सोद ध्येयनिष्ठेन 
मनीसकुळयेक लागिल्ल्या 
चिरंतन दुख्खाच्या निवारणाचें 
रसरसते ऐन तरणे पिरायेर ? 

मनशा रुपान जल्म घेतिल्लो 
खरो तो देवमनीस अवतारी 


स्पर्श ताका जाल्लो 

परात्पर विधात्याचो 

सरलो भायर तो सोदूंक समरसून 

मूळ मनीसजिणेच्या अंतहीन दुख्खाचें 


मेळची म्हूण मनीसकुळयेक 
चिरस्थायी अक्षय-चिरंतन 
सुखाचे वैभव जिणे उत्कर्षाचें 


जाय म्हाका तुमीं प्रज्वलायल्ली 
चैत्य शक्ती निर्भरतायेची 

तुमकां भेइल्या मनशां मजगतीं 

जे सहस्र युगां वणवणत रावल्यांत 
नेणिवेच्या मायाजाळांत 


आत्मगिन्यांनी प्रज्ञेन भरतकच 
म्हणपाक सगल्यांनी एकाच सुरान 
भवतु सब्ब मंगलम्‌' 


(2) 

ओढ जल्म भुंयेची 
जल्मल्ल्या घराची 
आपले माये मनशांची 
आसता मना काळजांत 
स्वासा ध्यानांत 
मेळोवन कब्जो 

आसूं घर, खोपटी मोडकी 
आलीशान राजवाडो मिरोबपी 
मठी ताची ताका प्रिय ' 

थयच नाळ 

पुरिल्ली जल्माची 


> * २८ 


सिद्धार्थ गौतमाक 

प्राप्त जाकचत सिद्धी 
जगत्‌ कल्याणाची 

जालो तो भगवान श्रीबुद्ध 


आसतना तो ध्यान अवस्थेंत 
दिसलें ताकाः 

बच्चें जल्माच्या राजवाड्यांत 
भेटचें बापायक 

घेवची भेट आप्त सगल्यांची 


आनी एक दीस वचून तो 
रावलो उबो 

बापूय सिद्धोधना मुखार 
घेवन हातांत भिक्षापात्र 
भिक्षुच्या पेहरावांत 


आनी आपल्या जाण्ट्या बापायक 


रावलो नियाळीत 


मुखार उबो राविल्ल्या भिक्षुक 
बापूय राजा सिद्धोधन 
निर्हेतू नियाळून पळयत रावलो 


बापूय ताका वळखलो ना 
तो म्हण आपलो पूत 
सिद्धार्थ गौतम 

अनन्य 


दिली पटोवन 

बापायक आपल्या 

आपुणूच म्हण तोच ताचो पूत 
जाका ताणें भुरगेपणांत 

करून अर्थ अपुरबाय 

अती लाडान वाडयल्लो 


पडटकच ताची वळख 
बापायचो राग मस्तकाक चडलो 
खडसावन करून उद्धार उतरांनी 
मुळचे मायेन 

कळवळूंक लागलो: 


कितें ही दशा पुता तुजी 
भिक्षापात्र घेवन 
बापूय महाराजा मुखार उबो रावला 


मातूय कशी 

लज दिसना तुका 

आसून तूं म्हज्या 

राज्याचो उत्तराधिकारी राजकुंवर 


भविष्य केल्ल्या प्रमाण 
बशिल्लो जाल्यार तूं 
म्हज्या सिंहासनाचेर 
आयज महाप्रतापी 
जग-सम्राट जावपाचो 

संवसाराचेर तुज्या 

कर्तृत्वाचे राज करपाचो 

भगवान श्रीबुद्ध 

हातांत भिक्षापात्र आशिल्ले अवस्थेंत 
सगली खडसाबणी बापायची 

जाय नासतना 

मातूय उचांबळीत 

शान्त चित्तान 

मोन्यांनी आयकत रावलो 


मातूय चलबिचल ना जावपी 
पळोबन हें अशें 

पुताचें अस्तित्व 

बापूय सिद्धोधन ताका 
राबलो पळयत 
विस्मयकारक बारीक नदरेन 


तेन्ना श्रीबुद्धान 
बापायक लेखून सांगलें: 


आदराच्या पिताश्री 
रावला तुजे मुखार 

हांब जो उबो 

“तो हांब मनीस न्हय 
जो तुका सांगी नासतना 
सोडून गेल्लो 


“तो' मनीस केन्नाच मेलो 
हांब त्याच प्रबाहाचो मनीस 
जो तेन्ना तो 

रेबो आसलो 

आता हांव 
तातूंत फुलिल्लें 
प्रज्वलीत साळीक जालां 


पिताश्री 

आता ह्या साळका लागीं 
नाका तुजें वायटपण 

रागणें तुजे आसले ते 

'त्या' रेब्यारूपी मनशा लागीं 


हांब न्हय तो हो मनीस 
जियेतालो जो तुज्या राजवाड्यांत 


जाला आता 

पुराय बदलाव ताच्यांत 

जो मनीस राजवाडो सोडून गेल्लो 
ती ताची आसली 

मेल्ली कूड 


राजवाडो सोडून गेल्लो 
“तो' मनीस 
आसलो किरकोळ सामान्य 


तुज्या मुखार 

आता आसा तो 

अद्वितीय - असामान्य - परिपुर्ण 
अध्यात्मीक सिद्धपुरूस 


अनन्य 

श्रीबुद्धाची आयकून उतरां 
उजवाडाच्या रोसान भरिल्ली 
बापूय ताचो 

महाराजा सिद्धोधन 
आपलेपणान रगताच्या नात्यान 
ताका पळयत लागलो 


दिश्टाव्याच्या अल्प सहवासान 
श्रीबुद्धाच्या अनामीक अदृष्य शक्तीची 
चडली राजा सिद्धोधनाचेर मोहिनी 
आनी तो अचळय 

ताच्या चुंबकीय प्रवाहात 

प्रभारित जायत रावलो 


लागलें दिसूंक 
बापायक मनोमन 
ताच्या भितर 
लागल्या रिगूंक 
अलौकीक उज्चल 
चिरस्थायी शान्तताय 


घडून ताचे भितर 

त्वरीत विलक्षण बदलाव 
तयार जालो 

तत्पर राजा सिद्धोधन 
सांगूंक आपलें पुराय राज्य 


आनी ताणें सांगले 
श्रीबुद्धाक वेंग मारूनः 


सिद्धपुरुस पुता म्हज्या 
भोगशी म्हाका 

अनन्यं 


उलयलो जें रागान हांव 
ते आसलें 
बापायच्या मोगान 


शकलो ना पयली 
पारखूक हांव 
जाल्ले तुजे भितर 
दैवी रूपान्तरण 


जाला तूं खऱर्‍यानीच 
रेब्याचें अलौकीक साळीक 
चित्त प्रज्वलित करपी 
दर्शनान तुज्या 

अंतस्करण म्हजें 

पुरायेन भारून गेलां 


श्रीबुद्ध भगवंता आता 

महत्‌ प्रयासान 

तुवें माङ्डील्लें वाटेर 

दी म्हाका चलपाची प्रेरणा 

म्हज्या रेब्यारूपी जिणेचें 

तूंच कर परिपूर्ण प्रज्वलीत साळीक 


दिवन तुजी दीक्षा 

भगवंता 

तुजो म्हाका 

भिक्षू कर 

मं म 

पुता महेन्द्रा, धुवे संगमित्रा 
भगवान श्रीबुद्धाच्या 

ह्या दोनय घडणुकांचेर 
करना हांव कांयच भाष्य 

तुमीच तांचो मतीतार्थ 
समजून घेयात ; 
तुमच्या मुखार आशिल्ल्या 
पर्यायांचो 

तुमीच विचार करात 


जियेतलीं तुमीं 

रेब्याची जीण? 

काय भायर-भितरल्यान 
पुराय परिवर्तून 
जियेतलीं 


अभिप्सेन फुलिल्ल्या 
अलौकीक प्रज्वलीत 
साळकाची जीण? 
तुमींच थारायात 


हांव तुमच्या सांगाताक आसा 

तसोच निरंतर आसतलों 

“म्हशीची शिंगां म्हशीक जड जायनांत'' 
तशीं तुमीं म्हजी म्हाका अपत्यां 


आयकून बापायचें उलोवप 
मनाकाळजांतल्यान उलयल्लें 
पुत महेन्द्र, चली संघमित्रान 
तितलेच आत्मीयतायेन 
सांगलें बापायकः 


पिताश्री, 

पयलींच आर्मी केला निश्चेव 
ताम्रपर्णी वचपाचो 

आनी लागल्यात तयारेक 

अनन्य 


घेतला तुवें वावर हातांत 
मनीसकुळयेक बुद्धधर्म भेटोवपाचो 
जाल्यांत आमींय आंग ताचें 

पुराय समर्पीत भावनेन 


आस मेरेन धर्तरिचेर 

चंद्र सुर्याचें अधिष्ठान 
जियेतलो अनंतकाळ 
बुद्धधर्म संवसाराचेर 

तारीत पुराय मनीसकुळयेक 


उत्थान करपी 
मनीसधर्माच्या वावराक ह्या 
हातभार आमचोय लागता 
हें लेखतात आमीं 

परम भाग्य आमच्या जिणेचें 


पडटलो तुज्या कानांर 

नियाळ, माग आमच्या वावराचो 
तूं मात निश्‍चित राव 

दीत आमकां आशीर्वाद 


राबतलीं आमीं कार्यरत 
समर्पण भावनेन 
श्रीबुद्धच आमचे वरवीं 
सगले करतलो 


जियेतात आमीं 

श्रीबुद्धाच्या सांगातान 

आसता नित्य लखलखत 

आमच्या काळजांत 

तेजिस्त माणिक ताच्या अस्तित्वाचें 


000 

काशिनाथ शांबा लोलयेंकार उर्फ 
शिवानंद धनंजय तेंडुलकार : जल्म: 
22 जुलै 1957,कवी, समिक्षक. सगलें 
गद्य बरोवप एस. डी. तेंडुलकार ह्या 
नांवान, तर कवितालेखन काशिनाथ 
शांबा लोलयेकार ह्या टोपणनावान 
आजमेरेन 'काशि म्हणटा', 
'काशिक म्हणचेच पडटा', 'काशिन 
म्हणपाचें सोड़ंक', 'काव्यसूत्र' आनी 
'काशिखंड' अशे पांच काव्यझेले 
उजवाडा आयल्यात. तशेंच कोरस” 
हो पाच नाटकुल्यांचो सग्रह आनी 
'वालोर' हें सेमीसमिक्षेचे पुस्तक 
प्रकाशीत जाल्ले आसा. “अश्मीभूत” 
हें तीन अंकी मराठी नाटक लेगीत 
नासिक हांगा रंगमाचयेर येवन, 
पुस्तकरुपांत उजवाडा आयले आसा. 
'काव्यसूत्र' ह्या झेल्याखातीर केंद्रीय 
साहित्य अकादेमीच्या 2012 वर्साच्या 
साहित्य पुरस्कारान सन्मानीत. 
संपर्क : आनंद विहार कोऑपरेटीव्ह 
हाऊसिंग सोसायटी , बी- 3, दुसरो 
माळो, बिलवान, पेडें, म्हापशें-गोंय. 
403507.मो. : 9049814854. 

काशिनाथ शाबा लोलयेकार 
(1) 

दिसपटयेंतल्यो तीन नोंदी 
1. 


काल तूं केन्नां बयताशें जाल्लें 
आनी आज तूं केन्नां येताशें जालां 


2. 


जपून दवरपासारक्यो सुंदर यादी म्हजेकडे नात 
जपून दवरपासारकें म्हजेकडे कांयच ना 


हांवूच ना 


3; 


उमेश 

उल्हास 

नरेंद्र 

ज्युलियस 

तुमी गेले 

म्हातारपण भोगच्या आदीच 
हांव भोगतां 

तुमचें सगल्यांचें म्हातारपण 
पूण दिवं नाकात 

म्हाका स्त्राप 

शंबर वरसां 

जियोपाचो 

अनन्य 


(2) 
महम्मद 


महम्मद तू खंय आसा 
म्हजी नदर तुकाच सोदीत आसा 


हरशी दिसतालो तूं म्हापसा मार्केटात 

म्हणटालो : शिवानंद ,म्हाका एक सांग 

आनी कांय सांगीच नासलो 

दर फावटी बरोवन घेतालो तूं म्हजो मोबाइल नंबर 
फाटलो सेव्ह करुंक ना म्हणून 

विचारतालो दर फावटी माधुरी दिक्षित कशी आसा 
केन्नाय दिसतालो तूं तुज्या फ्लॅटाच्या बल्कावांत 
दाखयतालो म्हाका वयल्यातल्यान हात 

अल्लाचो कसो 


पूण तूं हाली दिसना 

तूं खंयच दिसना 

महम्मद तू खंय आसा 
ना आनी आसा 

हेच्या मदी तूं खंय आसा 


तूं मेळटालो हडकितालो हात दाखयतालो 
हो सगलो म्हाका जाल्लो भासूच काय कितें 
तूं म्हज्या मनांतलें एक काल्पनिक पात्र काय कितें 


महम्मद 
तूं खरोच अस्तित्वात आसलेलो काय ना 
हेचोच म्हाका आता संभ्रम जाल्लो आसा 


हांव महम्मद 

हांवूच महम्मद 

हांवूच महम्मद जावन आसा... 

तर मागीर शिवानंद खंय आसा 000 

परेश नरेंद्र कामत : जल्म : 1968, 
कबी, चित्रकार आनी अनुवादक 
'अळंग', गर्भखोल', शुभंकर, 
'चित्रलिपी' आनी रंगबोली' हे पाच 
कबिता संग्रह प्रकाशीत. कवितांचो 
इग्लीश तशेंच हेर भारतीय भाशांनी 
अणकार. कला अकादमी साहित्य 
पुरस्कार, जनगंगा साहित्य पुरस्कार, 
गोवा कोंकणी अकादेमी साहित्य 
पुरस्कार आनी केंद्रिय साहित्य 
अकादेमी पुरस्कारान सन्मानीत. 
संपर्क : पयलो माळो, एफ-6, पराग 
को. हाबसिंग सोसायटी, शांतीनगर, 
फडे, गोंय 403401, मो. 
9422640210. 

परेश नरेंद्र कामत ' 


(1) 

तू 

तूं उबें आसा 

ज्या झाडा फाटल्यान 


तें झाडूच 
जालां हांव- 


हांव 

पळयतां तुजे कडेन 
हजार दोळ्यांचे आशेन 
आनी 

पळयतां पळयतां 
जातां हांव 

पाचवो पाचवो 
जितली 

आसता तट्टटत पाचवीचार 
झाडाची आस 

झाडा भितर 


मागीर 

तुजे मोनेळींत लेगीत 
रावतां हांब सळसळत 
जशी 

झाडाची भास 

झाडा भितर... 

आर. रामनाथ : जल्म : 1956, 
कवी, गीतकार, पटकथा लेखक. 
कोंकणी आनी मराठी भाशेंतल्यान 
लेखन. 'मळब रंगमाची', “विस्तव” 
आनी 'निसण' हे तीन कोंकणी 
कविता संग्रह प्रकाशीत. कला 
अकादमी साहित्य पुरस्कार, बिम्ब 
प्रकाशनाचो पद्मश्री र. वि. पंडित 
यादस्तीक पुरस्कार, तशेंच गोवा 
कोंकणी अकादेमीच्या सर्वोत्कृश्ठ 
साहित्य पुरस्कारान (2014) तशेंच 
कोंकणी कला साहित्य केंद्राच्या 
'जनगंगा' (2017) पुरस्कारान 
सन्मानीत. संपर्क : “मल्लिकार्जुन, 
घर क्र. 33/6, रायंगिणीं, बांदोड़ें, 
फोंडें, गोंय - 403401. मो. : 
9850458763. 


(2) 

दोन दोंगुल्ल्यां मदीं 
गुंजतांबड़ी उमेद 
गोठेल्लीं ओंठार तुज्या 


निलांबरी उर्जा 
ल्हारेल्ली दोळ्यांत तुज्या 


मन म्हजें पिकून जांबळें 
उमेदी फाटल्यान एकवटलेलें गच्च 
सांवळ्यांनी बुडिल्ल्या 


दोन दोंगुल्ल्यां मदीं तुज्या... 


आर. रामनाथ 


(1) 
हावें तुका 
हावें 
तुका 


कागदार बरयलें 
आनी रोखडेंच ख्रोडलें... 


उपरात 

हावें 

तुका 

म्हज्या काळजार बरयलें. 
कशेंच खोड़ना... 


हावें 
म्हाकाच 
खो 


ड़ 
लो... 


अनन्य 


000 

(2) 
म्हाका काळखाची संवय आसा 


हो 

फोंड 

म्हजो 

तुजो बिलकूल न्हय... 

ह्या फोंडांत हांव एकलोच न्हिदतलों 

ताका लेगीत घेबपाचो ना म्हज्या सांगाताक... 
म्हाका काळखाची संवय आसा 

हांव काळखाची सासाय जाणा... 


सद्या म्हाका एकांत जाय 

सद्या म्हाका सुशेग जाय 

म्हाका पयसुल्ल्या प्रवासाक वचपाक जाय 
पयसुल्ल्या प्रवासाचो मार्ग 

हांगाच्यानूच प्रशस्त जाता 

त्या पयसुल्ल्या प्रवासाचो मार्ग सामको अनवळखी 
तो पुराय काळखी खंय! 

त्या प्रवासाक म्हजो काळोख 

म्हज्या बांगडा आसतलो 

हांब म्हज्या वाटेवयलो काळोख चिरीत बतलों 
हांब म्जो काळोख वाटेर पेरीत वतलों... 

जय म्हजो प्रवास सोपतलो 

थंयच हांव काळखाचें देवूळ बांदतलों 

थंयच्यानूच उजवाडाचो एक नवोताल्ल मार्ग प्रशस्त 
जातलो 

फकत म्हजे खातीर... 

आर. एस. भास्कर : जल्म : 04- 
07-1947, नामनेचे कोंकणी कवी. 
मुख्य रचना : अक्षरां, नक्षत्रां, अक्षतां 
आत्मनिवेदन, युगपरिवर्तनाचो 
यात्री (काव्यसंग्रहां), चिनु मिनु 
चानो (बालकविता संग्रह), म्हाजा 
आजाक एकी हस्थी आशिल्ली, 
ब्रह्मर्षी श्रीनारायणगुरु, केळी घडाव, 
दवशकम, गौरी (मलयाळम भाशेंत 
सावन भाशांतरां), तुकारामवाणी हीं 
पुस्तकां प्रकाशीत. केंद्रीय साहित्य 
अकादमी भाशांतर पुरस्कार, कोंकणी 
भाशा प्रचार सभा साहित्य पुरस्कार, 
ताराबाय विष्णु म्हापसेंकार वैश्य 
भारती पुरस्कार, बिल्फी रेंबींबस 
स्मारक कोंकणी कविता पुरस्कार 
आदी पुरस्कारांनी सन्मानीत. संपर्क 
: राम मंदिर 10/539 जनार्दन टेंबीळ 
सैथ, अमरावती, कोची 682001, 
केरळ, मो. : 8891306123 


अनन्य 


(3) 


ण 
कशी कळ्ळी 
000 


भार. एस. भास्कर 
(1) 
सांज निरोप घेतना 


दीस आखेर पावतना 

सांज निरोप घेताली 

मळब अचकीत तेन्ना 
तंबसाणीचें प्रचंडतायेंत भुल्लें 

दर्याची ल्हारां 

वेगिवेगीन मुखार सरंतालीं 

आनी ओले रेबेंत कोणेतरी - 

कोरांतून घाल्लेलीं वांकडींतिकडी अक्षरां 
शिरापीत शिरापीत 

पुसून घेतालीं 


मुखार येतल्याक 

ऐक वेळा 

अक्षरां अचूक लिखपाक 
निवळ जागो जाय म्होण - 
ल्हारां तिडकेन 

दर्याबेळ पुसतालीं ! 


(2) 
म्हजो गांव चलून गेल्लो 


म्हजो गांव आज 
अचानक चलून गेल्लो 
खंय गेल्लो 

हांब नेणां 


शेतां भाटां 

ताणें बतना व्हेल्याय 

न्हयों तळीं 

हीबंय व्हेल्याय 

मनशां जनावरां आनी शेवर्णी 
कोण हांगा उरू नात 

म्हजो गांव आज 

चलूंन गेल्लो 

वतना ताणें 

एक ना एक बरोबर व्हेल्लें 

अर्दकुट्यांनी पूण, 
म्हाका मात्र व्हरूना 
म्हण हांव आतां 
एकलोच उल्ला 


वतना तो जाल्यार 

घुबन पळेत म्हण्टालो: 
पळयता मरे आतां 

म्हर्जे विणे तूं वागतलो कशें? 


(3) 
सैम हालीच बदला 


दर रुतु 
लागता तेन्ना 

दर जातकुळी 

शेवणीं पावतालीं 

आनी शेवण्यांच्या आगमनांतल्यान 
रुतुचो वळख 

म्हाका मेळटाली 


आतां पूण 

सैमूच बदला दिसता 
शेवण्यांचो यो वच 
वेळार पडना 

रुतु आनी पर्वा 


` मापून घेबंक 


म्हाका जाल्यार 
पंचांग पळोवपाचें पडटा 


अनन्य 

संजीव वेरेंकार : जल्म : 
कवी, पत्रकार, अनुवादक. 
'भावद्युंबर', 'मुंबर, 'गांवांतली 
सांज, पडवेवेलीं शेवणीं, 
चैतन्याच्यो पांवळ्यो', रक्तचंदन” 
हे कविता संग्रह, “मांड ओसाड 
जातना' आनी तिपय हे एकांकी 
संग्रह, तशेंच “हाडा - मांसाचीं 
देवळां' हें व्यक्तीचित्रांचे पुस्तक 
हीं कांय प्रकाशीत पुस्तकां. 
आकाशवाणीचो नभोनाट्य पुरस्कार 
(2000) आनी विश्व कोंकणी केंद्र, 
मंगळूर संस्थेच्या तशेच श्रीमती 
विमला पै पुरस्कारान सन्मानीत. 
संपर्क : चित्रंगी रेसिडन्सी, मंगेशी, 
फोडें, गोंय. मो. : 9422643629. 


1959, 

(4) 
मोल नाशिल्ली जीण 


सकाळी ते आशेताय 

राती वेगीं येवं म्होण 

राती पूण आशेताय 
सकाळ कशींय जावं म्होण 


रातीचेय दिसाचेय मदीं 
पेडपेडेता तांचो जीण भुक्केनी 
सासवां कण इतलोच तरी 
मोल नाशिल्ली जीण 


संजीव वेरेकार 
(1) 
आतां दिसता 


आतां दिसता 

म्हाका बी 'तो' मेळळोना 

तें खूब बरें जालें 

म्हजेंय नाव तांचे वळेरेत घेवपाचें 
तें पळोवन सगळे लोक 

म्हजोय तोच दर्जो 

अशें समजुपाचे 

आनी आयज लजेक पड़पाचो 
हांव सामको सालवार! 


(2) 
हो उजवाड म्हजो 


हांव चंद्र 

केन्नाच न्हय 

म्हणून हांव सूर्य समजता 
अशेंय न्हय! 

पूण, म्हज्यांत 


000 

उजवाड आसा 
तो म्हजोच 

इल्लोसो काय जायना 
तो उश्णो मात न्हय 
वाट चलपाक 

तितलो खूब जालो 


(3) 
दर्याचें ल्हार 


दर्याचें ल्हार येता देगेर 
करीत करीत केरवो नाच 
आनी सगळे जाण 

ताका पळोवन थुळेतात तोखेतात 
हांव एकलोच पिसो 
चिंतनाच्या खोलांत बुडून 
अस्वस्थ जाता! 

कोणूच विचार करीनात 
एक ल्हार येता 

आनी दुसर्‍या ल्हाराक 
ना नपयत करता! 

म्हाका त्या ल्हाराचीय 
तिडक मारता 

आनी तोखेतल्यांचीय 
तिडक मारता!!! 


(4) 
कोणा मनाचो फुलता वसंत 


कोणा मनाचे फुलता बसंत 

कोणा मनाचे झडटा शिशीर 

रक्‍त आक्राशीत घट्ट बशिल्ल्या 

सत्तेच्या ह्या निश्ठूर जळवांक 

कसलेंच नितीचें उरलेंना धंगण!! 000 

शरतचंद्र शेणै : जल्म : 1953, 
कवी, निबंदकार केंद्रीय साहित्य 
अकादेमीच्या साहित्य पुरस्कारान 
सन्मानीत (1999) कोंकणी कवी. 
'अंतरनाद', आत्मायन', (इदं 
न मम अशे काव्यसंग्रह आनी 
श्रीकृष्णकथासुधा म्हण शतश्लोकी 
काव्य. तर्शेंच आनीक जायतीं 
पुस्तकां प्रकाशीत. तांकां डॉ. 
टी. एम. ए. पै प्रतिष्ठान पुरस्कार 
(2010) आनी विश्व कोंकणी कविता 
पुरस्कार (2018) बी लाबल्यात. 
संपर्क : गोकुल, 18/525-ओ, 
पळ्ळुरुत्ती, कोची - 682006, मो. 
: 9495012208. 


शरतचद्र शेणै 


(1) 
अप्रूप चित्रां 


दीस बतना अव्यक्त विद्रूप जावपी 
एक चित्र आशिल्ल्यार्चे आयकलां 
कांय शंभर वर्सा पूर्वी ती काणी 
कोणें एकल्यान सांगून दवरल्या 


पूण म्हजे कडेन आशिल्लीं हीं 

चित्रां न्हय तसलीं, थेट उरफाटीं 

स्पश्ट तेजिश्ट जातात दिशीं दिशीं 
अव्यक्त आशिल्लीं जीं जगेल्ल्या दिसांनी 


एका चित्रांत आदीं दिसतालो 
पाले नाशिल्लो एक रुख मात्र 
काल तो चंवरून राबिल्लो दिसलो 
आज ताचेर आबे लेगीत दिसतात! 


ताचे मुळांत आळे काडता 

लुंगी न्हेशिल्लो बळीश्ट एकलो 

त्या तोंडाची केदीच वळख दिसता 
असो आशिल्लो काय बापूय म्हजो? 


आंब्या रुखाच्या ह्या चित्रात 
फाल्या दिसत एकलो चलो 
आंबे फापावंचेलो चलो तो 
म्हज्या सारक्याचो आसतलो... 


एका चित्रांत गेल्लाय दिसांनी 
दिशिल्लो किण्ण काळोख मात्र 
काल दिसली एके ल्हान दिवली 
तिनसांजेक तुळशीचेर दवरिल्ली 

दिवली दवरचेली तो कोण? 

आज माका स्पश्ट दिशिल्ली, पूण 
दोळे म्हजे अवचीत भरलेल्यान 
तोंड दिसलेंना स्पश्टपणान... 


दीस वतना स्पश्ट तेजिश्ट जावपी 
चित्रां हीं काळजाच्या कोनशांतलीं 
अस्पश्ट आशिल्लीं जीं खूब दिसांनी 
स्पश्ट तेजिश्ट जातात दिशीं दिशीं! 


(2) 


नवी वाट 


राजकारण उलय जाल्यार 
नुलयत हांव बेसन गा 
उबे आडवे प्रश्‍न केल्यार 
म्हगेर तांची जाप ना 


आडूडून तुर्वे उलयतना 
अदीक अदीक उलयतना 
आयकुपाची संद संवय 
कोणाक हांगा आसत गा? 


उलोवपी गा उलयतले 
तांकां ना समजुपाचें! 
समजुपी पूण समजतले 
तांकां खंय उलोवपाचें ? 


भावा, हांव भाव तुजो 
वेळा अमसराक पावंचो 
उलोवपाक ना कितें 
वेगळो विशय गरजेचो? 

स्वच्छताय उलोवया 
म्हारगाय उलोवया 
प्लास्टिकेच्या राकेसाक 
कशी मारू सोदूया... 


घरचें तरीय सांग रे 
मातसो माका हासय रे 
सिंगापूर पळयल्ल्याच्यो 
व्हडविकायो उलय रे! 


राजकारण उलय जाल्यार 
ताळ्यो मारचे मेळटले 
फुलां तुरे, शाल दिवन 
सगले तुका फुगयतले 


तीच नवी वाट जाल्यार 
तेच वाटेन बच तूं 
पंगडांत नातिल्ल्यांक 
दुश्ट मूर्ख सांग तूं.... 


(3) 
मोल 


काळ बदलला, संवसार बदलला 
पुण आमचो आज्जो आतांय 
परण्याच कदेलार बसला. 
तरकारीचें मोल विचारता 

मोल सांगतना 'ओह!' करता 
म्हारगायेचेर खंत उकतायता 


सगल्याय वस्तूंचे मोल आतां 
धा वांट्यांनी न्हय वाड़लां? 
एका आशिल्ल्याचें धा जालां 
चार आशिल्ले चाळीस जालां 
पुण आमचो आज्जो आतांय 
परण्याच कदेलार बसला. 

अनन्य 


नातीच्या लग्नाक देणे कितलें? 
दिलेल्याचें अर्द करून सांगलें 

तरीय पुण तागेलें “ओह!' आयकलें! 
लग्ना खर्चाचें कितें सांगपाचें ? 

सगलेंय अर्द करून सांगपाचें! 

तरीय पुण “ओह!” परतून आयकुपाचे! 


आजयेक पूण तश्याचें ना 
मोला म्हारगायेचो विचार ना 
म्हातारपण आयिल्ल्याची 
पूत जाणटे जाल्ल्याची 
नातरां लेगीत वाडिल्ल्याचीं 
आज्याक आजयेक खबर ना 


नेणार राबून दोगांय गेलीं 
शाणीं आमी घरांत उरलीं 
तागेल्या मोगाक केद्दें मोल? 
चिंतून गेल्यार खोल खोल... 
आमी आतां कितें करूया? 
त्या परण्या कदेलार बसूया ? 


(4) 
काणी विपरीताची... 


एकासत्तर वर्सांची आवस आसतना 
एकुणपन्नासांचो पूत चमकलो! 
हे चित्रगुप्ता, विचित्र मरे गणीत तुगेलें! 


एकूच पूत आसलोलो 
घोव तिचो केन्नाच गेलो... 
हाय रे यमधर्मा, कसलो हो धर्म तुगेलो ? 

म्हातारेल्या दोळ्यांत पूण दुख ना 
हाता पायांर थडथडो'ना. 

अशें घडपाचें ती जाणा आशिल्ली 
ही काणी विपरीताचीं... 

घोव आसलो सोच्याचो बेंसनी 
तांडव करी तो रातीन राती 
पंचेचाळीस हुपूंक ना 

चित्रगुप्त चुकूक ना.... 


खरो वारस हो पुतूय बी 
तांडव हाचोय रातीन राती 
बापायचोच पूत जालो 
पन्नाशींचे आदीं गेलो... 


म्हातारी ती रडली ना 
सुनेन बोंब मारली ना 
नातू तसो वाडलो ना 
कळाकळि जावंक ना. 


भविश्यांत जायत किते 
मांयेक सुनेक खबर ना. 
उजो कसो हुसको भितर 


एकामेकांक पळयतना... 


(5) 
हाय रे कवी मनशा... 


हाय रे कवि मनशा, 

रडून जाय तर तुजेंच रड रे! 

हाचीं ताचीं रडणीं रडूनाका! 

तांचें रडणें तुज्या तोंडान रडत जाल्यार 
बाबड्या तूं खरेपणींच मेलो रे! 

हाणें ताणें हुयेल मारली म्हणून 

बेश्टींच तूंय बी हुयेल मारची की? 

जीब तुजी दिवनाका कोणाकय भाड्याक! 
बांदूनाका गाडी तुजी कोणाल्याय घोड्याक! 

नूतन साखरदांडे : जल्म : 1958, 
कवयित्री, अखिल भारतीय स्थराचेर 
कवी संमेलनांनी सहभाग. जीण 
जाली कस्तुरी' आनी पासवर्ड हे 
कवितासंग्रह प्रकाशीत. 'तन्मयधुली' 
हो उडिया काव्यसंग्रहाचो कोंकणीत 
अणकार. डॉ. टी. एम्‌. ए. पै, 
फाऊंडेशनाचो पुरस्कार, कोंकणी 
कला साहित्य केंद्राचो साहित्य 
पुरस्कार तशेंच अखिल भारतीय 
कवियत्री संमेलनाच्या कविता 
पुरस्कारान (2003) सन्मानीत. संपर्क 
: एफ-सी-3, बाप्सीन रेसीडेन्सी, 
इलेक्ट्रीसीटी कार्यालयालागीं, 
अन्साभाट, म्हापशें - गोंय 403507, 
मो. : 9422061702. 


अनन्य 


नूतन माखरदांडे 


No 


हाव 


हांव तुमचेभशेन न्हय 
हांव साप्प वेगळें 
नियतीच्या पोरसांतले 
हांव फुल न्हय रंगयाळे 


म्हाका नाका शिरगार 
ना पिशें भांगराचे 
म्हजेलागीं आसा फकत 
निर्मळ मन हारश्यांचे 


म्हाका आफुडना भश्ट 
नाका म्हाका सवळे ओवळे 
घालूं नाका घाय म्हजेर 
मन म्हजे आसा कवळे 


जाता तितलेंच सोसतलें 
अन्यायाविरुद्ध पेइलें 

म्हजे वाटेक वचशात जाल्यार 
दुर्गा जावन झोडटलें 


(2) 


बाट 


दोळ्यांची करून निरांजना 
हांब दारांतूंच रावलां 
केन्ना हुमरो हुंपतलीं 
तुज्या मेथयेची पावलां 

ग्वादालूप डायस : जल्म : 1972, 
कवयित्री, निबंदकार, लिपयांतरकार. 
रोमी तशेंच देवनागरी लिपींत लेखन. 
'भृयफोड', 'मळब गंगा” 'जलस्थल' 
(कविता), ज्वालामुखी (निबंद), 
'मामाचो गांव, ही प्रकाशीत 
पुस्तकां. अखिल भारतीय कवयित्री 
पुरस्कार, तशेंच गोवा कोंकणी 
अकादेमीच्या सर्वोत्कृश्ट साहित्य 
पुरस्कारांनी (2008, 2013) 
सन्मानीत. संपर्क : एफ - 2, 
लोटस अपार्टमेंटस्‌, डोंगरी, माजोड़ें, 
साश्ट, गोंय - 403713. मो. : 
8390908218. 


पयलीभशेन फुलना आतां 
पोरसांतली सदाफुली , 
पोटभर गजाली मारुंक 
रावल्या मोनी आबोली 


रावता तूं खंयच्या गांवा 
कोणा पत्त्यार सोदूं तुका 
सुर्या पळे वाजेत बुडलो 


रातीकूय फुटली पाखां 


यो बगीन, कळाव नाका 
जगपाकूय जाय कारण 
सांगू नज केन्ना अचकत 
दारांत येवन रावत मरण 


ग्वाढालूप डायस 
(1) 


एक सकाळ अशीय बी 


आयज खूब काळान 
म्हाका फांतोड़ भेटली 
जिविताचे आमोरेर 
अचकीत पण्टी पेटली 
सुर्या आपल्या किरणानीं 
तिचो श्रंगार करतालो 
मंद व्हांवपी वारो तिच्या 
केसांत परमळ भरतालो 
ल्हाराच्या पांयजणांनीं 
पावलां तिची सजिल्लीं 
फांतोडेच्या दंवा थेंब्यांनीं 
तळटां तिची भिजिल्लीं 
तिच्या बोंटार उदेल्ली 

अनन्य 


दसणी फुलांची तांबसाण 
तिच्या स्वासांत आसली 
कवाशाची हुनसाण 
चलता तेन्ना कमर तिचें 
न्हयें वरी मोडटालें 
अमुरपिकी ती हांसतना 
गालार मिल पडटालें 
सपनाच्यो वेडी घालून 
सजयल्ले तिणें कान 
नाशिल्लो तिका हुस्को 
नाशिल्लें कसलेंच भान 
आपलेच भितर रमून ती 
जगताली सद्द्याचो खीण 
जशी कितें सांगताली 
म्हजेच बरीं जग तूं जीण 
आयज खूब काळान 
म्हाका फांतोड भेटली 
जिविताचे आमोरेर 
अचकीत पण्टी पेटली 


(2) 
एक भूयकांप हांवें 
म्हज्या काळजांत सोंसलें 
एक तुफान हांवें 
म्हज्या दोळ्यांत पोसलें 
वाळवंट मनांत जपून हांव 
जलस्थल जावन हांसलें 
पूण आयज ... 
कोणें तरी चंद्र जाबन 
म्हाका चान्न्यांत लासलें 

(3) 
इतलेंच ... 


म्हजीं उतरां बरोवप खूब सोपें 
म्हर्जे ओगेपण इल्लें तूं बरयशी ? 
म्हजो हांसो कोणूय चित्रायतलो 
म्हजीं दुकां कॅनवासार मिरयशी 
काळजा-वण्टी जाल्यात पोरण्यो 
थोड़ो मोगाचो रंग तूं सारोवशी 
ह्या निलामीच्या बाजारांत म्हजी 
सग्ळ्यांत उच बोली थारावशी 
उदवस्त जाल्ल्या केंसांनीं 

मात्शी तुजीं बोटां फिरयशी 
अळणीं जाल्ले हे जिणेंत म्हजे 
एकूच मिठा कण तूं खिरोवशी ? 
घायाळ जाल्यांत पावलां म्हजीं 
पांय-बाटेर थोडीं फुलां वारोवशी 
जिणेंचे आयमोरेर जगपाचे दुवाळे 


दारा भायल्या मरणांक हारोवशी ... 


(4) 


म्हजी फांतोड अशीच उदेता... 


रातभर शिवूंक बशिल्ली 
सपनांची गोजडी हांव कवळटां 
दोळ्यांक गळटी लागून 
भिजील्ल्या उशाचेर दवरतां 
केंसांक पडिल्ल्यो यादींच्यो 
गांटी सोडयत आंबाडो घालतां 
मनाक पडिल्ल्यो मिरयो 

हात ओडून सारक्‍यो करतां 
आनी सरतां भितर... 

म्ह्ज्या संवसारांत! 

हांगा एका कोनशाक 

आदोळी वाट पळयता 

रातभर शेळेल्ल्या काळजाक 
ओंट्यार बसून चूल चाळयता 
तिरशे नदरेन मिठा भरणी 

म्हजे दोळे सांसपिता 

एका विज्रांतलो मिरसांगां पिटो 
म्हजें नशीब फाफशिता 

मागीर हांव उरना हांव 

एका यंत्रांत म्हर्जे रुपांतर 

भावना आनी उमाळ्यां मदीं 
जमनी मळबाचें अंतर 

आदोळेर, चुलीर म्हजो अधिकार 
जिवाळ जाता म्हजो हो संवसार 
शिनतां, कात्तां, रांदतां 
खतखत्तां, ओत्ता, करपतां 


बोटांतल्यान व्हांवपी रगत 

अचकीत म्हाका भानार हाडटा 
चुरको लागिल्ल्या काळजाचो 
तेन्नाच फोड फुट्टा 

म्हजी साज अशीच अस्तमता 
कवळून दवरिल्ली सपनांची गोजडी 
हांव परत हातांत घेतां 

भरिल्ल्या दोळ्य़ानीं परत एक पावट 
ती शिवूंक बसतां... 

उशे परत भिजता... 

बबन विनायक भगत : जल्म 
1967. कवी, कथाकार. 'भिरमुट्यो 
हो बालकवितासग्रह प्रकाशीत. 
भयकथा बरोवपा खातीर सुप्रसिध्द. 
कोंकणी भाशा मंडळ, गोंय संस्थेचो 
डॉ. मनोहरराय सरदेसाय पुरस्कारान 
सन्मानीत. सपर्क डीएस-4, आगाळी 
इस्टेट, आगाळी फातोड््डे,मडगांव, 
गोंय. मो. 9890509262 

(5) | 
अंदूंच्या पावसांत 
नदरेच्या भात्यांतलो 
बाण आतां सोडूक जाय 
अंदूंच्या पावसांत म्हाका 
परत मोगान पडूक जाय 
मेळ म्हाका सदच्याच जाग्यार 
रकाद ताका धाडूंक जाय 
गुलमोहर जावन सहज 
वेंगेंत ताचे झडूक जाय 
कागदी व्ह्डें जावन अशी 
लांब वाट काडूंक जाय 
न्हंय दर्याच्या नात्या वरीं 
काळजांत ताच्या बुडूक जाय 
न्हिदेन भरमेवपी सपनांक 
जाग आतां हाडूंक जाय 
तो निबंद, कविता हांव 
इतिहासीक कथा घडूक जाय 
शुद्दीर आशिल्ल्या काळजाक 
इल्ली नशा चडूक जाय 
अंदूच्या पावसांत म्हाका 
परत मोगान पडूक जाय 

000 


बबन विनायक भगत 


सत्य 


उदक लेगीत पेटत 
एक एक फावट 
उजो जावन 

उजो लेगीत व्हांबता 
उदक जावन 

उतर फुटूटा 

बॉम जावन 

काळोख लेगीत चकचकता 
उजवाड कसो 

आनी उजवाडय एक एक फावट 
काळोखाळो जायत वता 

खरें लेगीत एक एक फावट 
शाण्णव कुळी फट कर्शे दिसता 
आनी फट सत्यापरसय खरें 
पुराय आंग झांकिल्लें आसताना 
एक एक फावट मनीस जाता 
सामको नागडो 

केन्ना केन्ना दोळे आसून लेगीत 
कांय एक दिसना 

कितलें सांग कोणें 

आयकूक कांय येना 

एक एक फावट 


(2) 
'कवितेचो बॉम 


किदें आनी कशी बरोवं कविता आतां 
काळीज जळटा कोळसो करें 

आनी रगत तापून आटून गेलां 

म्हाका रगत जाय कविता बरोवंक, शाई नाका 
झरोवचो ना पेन आतां 

सैम आनी मोगाचेर कविता बरोवंक 

म्हाका आतां बरोवक जाय मनशांचेर कविता 
हजारांनी लोकांच्या काळजांतल्या दुःखाची 
बॉमाचो गुळो कशी कविता 

हांव जेन्ना ती बरयतलों 

तेन्ना ती बॉम कशी फुटतली 

घुडूमऽऽ करून एक मोठो 

जीवघेणो धमाको जातलो 

कोण कोण मरत तेन्नां 

तें सांगूं नजो 

(3) 


गांवांतलें बत 


हो शारांतलो बताचों भगभग पळोवन 
म्हाका याद येवपाक लागता 

म्हज्या भुरगेंपणातलें तें गांवातलें 
हळदुव्या केसरी रंगाचें वत 

सकाळी गांवात तें बत पड़टालें तेन्ना 
पुराय गांव न्हावन वतालो त्या बतांत 
अशें दिसतालें तेन्ना की थंयचे हवेंत 
मखमली पांकांचे आनी सप्तरंगी रंगांचे 
कितलेशेच फुलपाके विडविडतात 

खंयचीं खंयचीं सुकणीं तेन्ना 

चारय दिकांनी येतोलीं गांवांत हुडत 

आनी एकाच वेळार आपल्या गोड आवाजांत 
लागतालीं गावपाक 

तेन्ना तें संगीत त्या बतांत वतालें विरघळून 

गांवांतल्या दर एका घरामुखारच्या आंगणात ह्या वताची 


कोणे तरी रांगोळीच घातल्या कशी दिसताली 
कळनासलें तेन्ना तें सपन काय वास्तव 

आतां गांवात लेगीत तशें वत पड़ना 

जणू आरसो फुटचो 

तशें फुटून गेलां तें बत 


(4) 


बाबा 


घरांतल्या तुज्या फाटोकडेन पळयतां 

तेन्ना कळटा 

हांव तुज्या फोटोकडेन पळयतां 

काय तूंच फोटोंतल्यान म्हजेकडेन पळयता तें 
तूं सदांच धारदार नदरेन म्हजेकडेन पळयतालो 
केन्ना मोगान जाल्यार केन्ना रागान 

तुजे ते नदरेचो सदांच म्हाका भ॑य दिसतालो 

अनन्य 


आतांय तूं फोटोंतल्यान तसोच म्हजेकडेन पळयता 
तुजो फोटो केन्ना जनेलाचेर आसता 

जाल्यार केन्ना मेजाचेर 

केन्ना हांव न्हिदता ते खाटीचेर 

तुज्या फोटोक केन्नाच मेळूंक शकली ना 

म्हज्या फ्लॅटाचे वणटीचेर सुवात 

पयर सकाळी न्हिदेतल्यान खाटीवेल्यान ऊठ जाल्यार 
खाटीर तुजो फोटो 

दिसलें तुजे ते धारदार नदरेन 

फोटो फ्रेमीच्या आरशाचे कुडके कुडके जावन 

येवन म्हज्या दोळ्यांत भरतले 

पयर आईन विचारलें - तुज्या बापायच्या फोटोक तुज्या 
घरात एक निश्‍चित अशी सुवात कित्याक ना? 

हांवे म्हळें सगळें घरच ताचें देखून 

बाबा! 

तूं बतना एक जाडजूड फायल दवरून गेल्लो 

1970 ची ती फायल हांव आतां जीवापाड जपतां 
तातूंत उपरांत कितलींशींच शेता-भाटाचीं कागदपत्रां, 
पोर्तुगीज भाशेतलीं 

तातुंतलें एकलेगीत उतर म्हाका वाचूक कळना 

आई केन्नाय म्हणटा - त्या कागदपत्रांचो अणकार कर 
म्हुणून 

पुण हावें फाल्यां फाल्यांचेर घालीत वसां काडिल्ल्यान 
ते कायलींतली पोर्तुगीज राजवट सोंपलीना. 

त्या फायलींत अडकून पडिल्लीं जीं भाटांची कागदपत्रां 
आसात 

तीं भाटां आता भलतेंच लोक खातात 

1970 वर्सा जेन्ना गोंयात सर्व्हचें काम सुरू जाल्लें 
तेन्ना कोणा कोणाच्या जमनींची सर्व्हे तांच्या नावार नोंद 
जावची म्हूण 

तुवें मामलेदारांक केल्ल्या अर्जाच्यो 

कितल्योशोच कार्बन कॉपी ते फायलींत आसात 


जानेवारी ते जून 2021 


ज्ञानेश्वर कमलाकांत तारी : जल्म 
:1961. कविता आनी निबंद प्रकारात 
लेखन. “ऋतुमती” हो कविता संग्रह 
प्रकाशीत. संपर्क : घर क्र. 2025, 
प्लॉट नं. 302, हावसींग बोर्ड 
कॉलनी, हरबळें, सांखळी - गोंय - 
403505. मो. : 9823816511 

तुजी ती फायलच म्हाका तशीच धारदार नदरेन पळयता 
केन्ना केन्ना दिसता ती मांडवी वा जुवारी नहंयेंत व्हरून 
तिचें विसर्जन करचें 
बा ती करमल घाटांतल्यान भिरकाटावन शेंबटून मारची 
बाबा! 
फकत एकच फावट शांत नदरेन 
म्हजेकडेन पळय 
आनी सांग! आतां हांब ते फायलीचें 
किदे करू ते? 

000 
ज्ञानेश्वर कमलाकात तारी 


(1) 
कळाव लावन आयली 


कळाव लावन आयली ती सुंदरी 
नदर तानेलीं 

मान-शिणलीं 

कळा-थिकां वाजलीं 
काळीज-वात मिणमिणलीं 
कळाव लावन आयली ती सुंदरी 


चिंतनां भेरेलीं 

दोळ्यां-दुखां झडलीं 

मनां काजुल-वात केणलीं 
कळाव लावन आयली ती सुंदरी 


ताळ्यांत उतरां गिळलीं 

गळ्यांत भरून दाटलीं 

शिरंतरां झुरोन खुजलीं 
तनां-धगेक किरणां आशेलीं 
कळाव लावन आयली ती सुंदरी 

कानशिलां किणकिणलीं 

ओठांत मिठी दाटली 

गर्भकुडींत केणां थिजलीं 
स्वास-उर्जेक वाट नुरली 
कळाव लावन आयली ती सुंदरी 
कळाव लावन आयली ती सुंदरी 


(2) 
सांगाती 


देवळाच्या आंगणांत 
चौघुड्याचो गाज 
चौघुड्याक भान तालाचें 
शेनाय सूर आळयता 
नांब राधेचें गायता 


सत्यभामेन कान फुकल्यांत 
रुक्मीणीचो मान 

कृष्णाची लीला 

ताचें अळंग द्यान 

वनां बागेत तुवें कांडला सांबार 
रुक्मीणीन धरलो राग चंबर 


पारदक फुलला 
सत्यभामेच्या पोरसांत, 

परमळ मात तुज्याच दारांत 
गर्भकुडींत पळय तुजेंच स्थान, 
वैजयंती माळेत तुजेंच नांव 
नांव गळ्यांत म्हाका कित्याक? 
थाव जाय तुज्या अंतस्करणांत 


तें अढळपद तुकाच अर्पिला 
वनां-फुलांत राधेक सोबयलां 
सत्यभामेन सर्वय मानून घेतलां 


अनन्य 


जानेवारी ते जून 2021 


ही चक्रां तुकाच सोबता 
घुंबडावन तूं विश्व फिरयता 
हरी-हरी तुजेच पाय धरी 
नाका आनीक आरोप-मस्करी 


हांव तर दश-दिकांचो सोबती 
भूत-वर्तमान भविश्याचो सांगाती 


(3) 

ऋतुभार 

मोगकृती सृजन धार 

तिका ओली ओली किनार! 
परतीच्या पावलांची चाल 
तिका सपनांची भिरीच भिरीं, 
रुप्या-भांगराची सावळी 
तिका आशा किरणांची पोवळीं 
उबे रेशेत चितारलीं 
उन-पावसांतली निशाणी 
हरव्या तणांतली पाती 
सुकण्या घोटेराची काया 
वाजता सुरेल बासरी 

घेवन राधा-कृष्णेचा नाद 
ऋतुभार आंगार घेवन 
तटतटून अळंग ध्यान 
गुलाबी शीत आसमंत 
सुटला शीण गीराण-दान, 
सृश्टीचो नेम बीजवास 
ऋतुभार उश्ण-आकर्शण 


मोग कृती सृजन धार 

तिका ओली - ओली किनार 
तिका ओली - ओली किनार 
तिका ओली - ओली किनार! 

(4) 
क? 


भांगरा सारकें राज्य मेळयलें 
भूय भांगराळी खंय गा सांडली? 


वज्रा सारखी भास आमी राखलीं 
बोली भेदान गा कोणे कुस्कुटायली? 


चान्न्या आंगान साहित्य केळयलें 
लिपीवादान गो कित्याक खुबळायलें? 


माणका - रत्नांनी शिक्षण आयोजिलें 
मायभाशेक गा कशे अंतरले? 


मोतयां माळेन संस्कृताय गुंथलीं 
समाजवादान गा अशी कशी तोड़लीं? 


नक्षत्र-दिपांनी भौस उजळलो 
राजकारणान गा केन्ना वेगळायलो ? 


सूर्या-चद्राची गिरेस्तकाय लाबलीं 
कोंकण राज्याविणे गा कोणाखातीर खुंटली? 


सूर्याचे भांगर करून चद्राचें चान्ने 
वज्रां-माणकां-रत्नां आनी नकषत्रांनीं न्हालें ? 


मोल राजभाशेचें साहित्य आनी शिक्षणाक 
प्रशासन आनी संस्कारीत भौसाच्या हिताक? 


खंय-केन्ना-कोणें-कित्याक-कशे आनी 
कोणाखातीर खेळयलें? कोणाखातीर गुंतयलें ? 


अनन्य 


000 


जानेवारी ते जून 2021 


(निबंद) 


गजानन जोग : जल्म : 1952, 
कथाकार, अनुवादक, रूद्र, “सोद”, 
'खांद आनी हेर कथा' आनी श्राप 
काय वरदान अशे कथासंग्रह, 
गोपी! आनी वर्स फुकट वचूंक 
ना ह्यो बालनवलिका प्रकाशीत. 
तशेंच 'चोकटीच्या बाहेर” हें मराठी 
लेखांचे एक पुस्तक प्रकाशीत. 
गोवा कोंकणी अकादेमीचो साहित्य 
पुरस्कार, साहित्य अकादेमीचो 
साहित्य पुरस्कार, साहित्य 
अकादेमीचो बालसाहित्य पुरस्कार, 
विमला पै साहित्य पुरस्कार अशा 
पुरस्कारांनी सन्मानीत. संपर्क : मुक्ता 
कामत पायग्रोव इस्टेट, आयडियल 
हायस्कुला लागीं, ताळगांव, गोंय - 
403002, मो. : 9421246655. 

गजानन जोग 


सुगरण: कालची सुगरण, आयची 


कालची सुगरण कोण आनी आयची कोण? 

थोडे आडवाद आसात. आयजूय अशो थोड्यो सुगरणी 
आसात, जांकां कालच्यो सुगरणी म्हणर्चे काय आयच्यो 
तें कळना कित्याक तर त्यो फाटल्या पन्नाशेक वर्सा आदी 
सावन जें कितें आमचे रांदचे कुडींत शिजतालें, भाजिल्लें 
बतालें, तळिल्लें वतालें, तेंच, सगलें तेच तरेन रांदपी, 
तयार करपी कांय सभागी सुगरिणी आसात. अशे कांय 
नमुनेदार नग त्यो रांदतात कीं खावपी तोखेतना म्हण्टा, हें 
हांवे पयलेच पावट खालें, खंय मेळळी तुका ही रेसिपी? 
कोणे दिली? 

तिणें दिल्ली जाप आयकून तुमकां अजाप दिसता. 
ती आसता आजेन ना जाल्यार आजे-मांयन सांगिल्ली 
रेसिपी, जांकां देवागेर वचून कितलींशींच वर्सा जाल्लीं 
आसतात. 

परी परींचें रादप, खास नग रांदप, गटखळ जिन्नस 
रांदप आनी ते रांदून लक्तुबायेन वाडप हो एके तरेचो 
पिशेपणाच्या शिमेर वचपी छंद आसता. तशें पळोवंक 
गेल्यार थोडींशीं पिशेपणांच वावुरपाच्या सगल्याच मळांचेर 
शाणेपणा थारतात. त्या पिशेपणांतल्यानूच कितें पूण नवें 
मेळटा, कितें पूण तिगूनूय उरता. 

(म्हजे पुरत्यो हांव बयलेचाराक दोन सुगरिणी भितर 
कालची आनी आयची कोण तें मांडतां.) 

1.कालची सुगरण म्हळ्यार आदल्या काळावेली. 
म्हण्टकीच केन्नाची? म्हज्या मतान जिका रांदतना कसल्याच 
यांत्रिक नोकराची म्हळ्यार साधनांची मजत मेळनासली 

ती कालची सुगरण. शिजोवपाक मातयेच्यो 
लांकडां पेटोबपाच्यो चुली आनी वायल. 
कांतप, वांटप, चाळप, लोणी काडप सगलेंच 
हातांनी करपाचें आसतालें. गरम आयदनां 
उखलपाक आंगशे आसताले. गाबी, पकड, 
चिमचे नासताले. वाळपाक भाणशिरीं. 
एका काळार खंयचो नग कितली मिन्टां 
शिजोवपाचो तेय अदमासानूच थरोवपाचें 
आसतालें. कित्याक तर घड़याळांच 
नासलीं. फुडल्या काळांत वण्टीवेलें टण टण 
करून टोले मारपी घडयाळ आयलें. अशें 
घडयाळ घरांत आसत हीय त्या काळार एक 
मोटेपणाची गजालशी मानताले. “आयकलें, 
आमकांय एक घडयाळ हाडपाक जाय, 
शेजरा हाडल्या ती पळयल्या तुमी? वरा 
वरान पडटात ते टोले आयकूक नात?' 

अशे तरेचीं, आयकलें ह्या प्रस्तावनेन 
ल्हवूच कानार पडपी वाक्यां त्याय काळार 
कांयच परिणाम जायनासतना दादल्यांच्या 
कानांतल्यान हेवटेनच्यान तेवटेन आरपार 
वतालीं. 

धोणसा सारके खास नग रांदपाचे 
आसताले. सकयल्यान आनी वयल्यान 
अशी दोनाय वटांनी उश्णताय दीवन 
शिजोवपाचे म्हण्टकीत पेटपी कोळशे ताटांत 
जांब पराती भितर भरून ते रांदनीवेल्या 
आयदनाचेर दवरचे पडटाले. रांदपाच्यो 
असले कितल्योशेच नग आसतले. 

खूब आदल्यो एकेक गजाली सांगत 
बसल्यार दीस पर्ततलो. एक दोन गजाली 
मोस्रा पुरत्यो सांगतां. रातच्या जेवणा 
उपरांत, चुली कडलें सांपसारून जाल्या 

उपरांत उरिल्लें दुद सुगूर दवरल्या उपरांत, 
(घरांनी तेन्ना माजरां आसतालीं. नाय 
जाल्यार शेजारचो बुकलो रातचो येवन 
दूद्‌ पियोबन वतालो. ताका त्या आदल्या 
घरांनी येवपाक वचपाक आडखळ करप 
शक्य नासलें. फुडलें आंगण, फाटले पोरसूं, 
जळवाच्या लांकडांची खोंप, मिठाचें, 
खळांतल्या आमल्यांचे दोण ह्यो सगल्योच 
घरा कडेन संबधित गजाली आतां काळा 
वांगडा गेल्यो. फोवांची लाट म्हणल्यार 
आमच्या पुताक, धुवेक कितें ते कळचेंच 
ना. उदक काडपाची लाट सोडूनूच दिवया. 

तर धंया खातीर विरजण-म्हेळावण 
लावन थोडें दूद चुलीचे फाटीर दवरल्या 
उपरांत (शिंयाळ्याच्या दिसांनी तें थंय 
तापिल्ले चुलीचे फाटीर दवरचें पडटा.) 
सकाळीं उठले बराबर सुगरिणीक रांदनीकडेन 
वचून अग्नीक पर्जळित करचो पडटालो. 
फांत्या पारार भैरव राग मंद्रगतीन आळयत 
गावन दिसाक सुरवात करची तशीशी ती 
अग्नीची प्रक्रिया आसताली. चुलीच्या 
पोल्लांत तळाक पेंडो आसतालो, थंयची 
हुनसाण, दिसभर पेटपी उज्याक लागून 
तो पेंडो ल्हव ल्हव तापतालो, सुकतालो 
आनी मागीर केन्ना तरी तांतूत भितर उजो 
पेटपाक लागतालो. थंयचो आदले दिसाचो 
पेंडो पोटांत अग्नी घेवन सुगरिणीची वाट 
पळयत आसतालो. फूंक मारून अग्नी 
सिद्ध करपाचो आनी दिसाच्या अग्निहोत्राक 
सुरवात करपाची. सकाळी चूल सारोवप 
आसतालें. तें जातरीत नवो पेंडो भितर 
मुंगरून दवरपाचो. पेंडो म्हळ्यार कितें? 

थोडे भितर सांगचें जाल्यार चूल पेटोवचे 
आदीं शेणाचो सोलिल्ल्या नाल्ला एदो बोल 
. कसो चुलीच्या गोबरांत-पोल्लांत मुंगरून 
दवरिल्लो गुळो. 

आदल्या काळार घरांनी अग्नीहोत्र 
नावाचो एक धार्मिक विधी आसतालो. 
एक ल्हानशेंच यज्ञकुंड कशे देव्हान्याक 
लागींच थापिल्लें आसतालें. थंय उजो 
पेटत आसतालो, थंयच्या वैश्वानर नावाच्या 
अग्नीक दनपरां आहुती दिवपाच्यो 
आसताल्यो. सादारण पणान तूप आनी 
शिताच्यो. (आमच्या पोटांत जो आसता 
तो अमग्नीय वैश्वानरूच -वदनी कवळ घेता.. 
आसा कोणाक याद ?जेवपाक सुरवात 
करचे आदीं म्हणपाचो शलोक) तें दादल्यांचे 
काम आसतालें जाल्यार एका अर्थान चुलींत 
घाल्लो पेंडो आनी दीस भर पेटपी चूल 
हेंय एक वेगळे तरेचें अग्नीहोत्रूच बायलो 
चलयताल्यो. पावसाळ्यांत घोग्याचो पावस 
आठाठ दीस सेगीत पडटालो. फस्कां 
शेळेतालीं आनी फस्का बगर उज्याक 
जल्माक घालपी दुसरें साधन नासतालें. तेन्ना 
ह्या चुलींतल्या पेंड्याचें म्हत्व कळटालें. 

आवय कडल्यान घुवे कडेन, सासुमाये 
जांब आजे सासुमाये कडल्यान सुने कडेन 
अशे तरेन जेवणा-खाणाच्यो एकेक पती- 
एकेक रेसिपी घोळत रावताल्यो. पिळग्यांच्यो 
पिळग्या हेच पद्दतीन तें शिक्षण प्रॅक्टिकला 
सयत शिकत वताल्यो. म्हजी बायल तोराची 
एक चमचमीत चेटणी करता. तसली चेटणी 
हांव केन्नाच खांवक नासली. पयलेच पावट 
तिणे केल्ली तेन्ना हांबे विचाल्लें कशी 

केल्या जाल्यार तिणे वेगळे तरेन जाप दिली, 
अण्णा करताले तशी केल्या, पूण तांचे 
चेटणेची सर हिका ना. आरे, हाज्यानूय बरी 
चेटणी तुजो आजो करतालो तर अशें हांवे 
म्हणलें तेन्ना तुका कांय खबरना, तो किते 
कितें रांदतालो तें, अशे हिणे म्हळें. तें मात 
खरें. अण्णान - सुनेत्राच्या त्या आज्यान 
म्हज्या लग्ना वेळार म्हळ्यार सुनेत्राच्या 
लग्ना वेळार एक बेसबरें आनी भरपूर लोणचे 
केल्लें. सुगरण म्हळ्यार बायल मनीस, पूण 
सुरबूस जेवण रांदपी कितलेशेच आमच्या 
अण्णा सारके दादले म्हाका खबर आसात. 
तसो हांवूय म्हजे आई कडल्यान चार नग 
रांदपाक शिकलां. जेन्ना बायल दोन दोन 
चार चार म्हयने ट्रेनिंगाक बिन वताली, तेन्ना 
हांव भुरग्यांक रांदून वाडटालों. दनपारचें 
जेवण आमी चुकूनूच भायर घेतालीं. हांवे 
रांदिल्ले कांय नग भुरग्यांक आवडतातूय, 
पूण बायल घरांत आसतना घोवान रांदचे 
कुडींत लुडबूड करप हें म्हळ्यार...तुमकां 
सांगपाक नाका. 

एकाद्रो जेवणांतलो नग खातना घोवाक 
ताच्या आवयची याद येवप सहजूच जाता, 
(जर ती बरी सुगरण आसली जाल्यार.) 
बायलेन केल्ल्या नगाची तुस्त तोखणाय, 
उणेच ते बरें जालां इतलें तरी म्हणचे 
आदीं जर घोव ताच्या आवयन केल्ल्या 
त्याच नगाची याद काडून तोखेवपाक 
लागलो जाल्या खंयच्येय बायलेक तिडक 
मारपाचीच. पूण हें जातालें, आयजूय जाता 
आनी फाल्यांय जातलें. 

पिळग्यान पिळग्यो चलत आयिल्ली 

ही जेवण रांदपाची प्रक्रिया. हांतूत कालची 
सुगरण आनी आयची सुगरण असो फरक 
आसा काय कितें? हय, जाता. कारण 
काळ बदलत गेला तसो तसो शास्त्रज्ञांनी 
लायिल्ल्या सोदांतल्यान आमची रांदची कूड 
सामकी बदलून गेल्या. पाटाचे, बांयचें उदक 
गेलें आनी घरांत धा कडेन नळाचें उदक 
घोळपाक लागलें. कळसुली, दोड असलीं 
उतरां आनी तीं आयदनांय काळाच्या पोटांत 
गडप जालीं. सुधारणांची खातड जाली. 
फाटल्या शेंकड्याच्या सादारण सव्या 
दसकाच्या फाटीं फुडें एलपीजी- लिक्विड 
पेट्रोलियम गॅस सिलिंडरांनी भरून तो खास 
तयार केल्ल्या शेगड्यांनी पेटपाची वेवस्ता 
जाली. सुर्वेक लोकांक गॅस घेवपा खातीर 
फुडें काडचे पडले. तो घात मारिना, ताका 
सोपे पणान उजो पेटता पूण तुमी पेटयलो 
जाल्यारूच तो पटता, सिलिंडर फुटना अशे 
तरेची जायरात करपी पडली. पूण ल्हव ल्हव 
रांदपाचो गॅस सवकळीचो जालो. एकलेचें 
गॅस प्रकरण पळोवन दुसरी शिकली. मागीर 
मोड येंवचे तशे तरेन चारांय वाटांनी बर्शन 
बर्शेन करीत घरा घरांतली मनशां गॅसीची 
वाट पळोवपाक लागलीं. लोक गॅस बूक 
करून वर्सांचीं वर्सा पाट पळयत बसताले. 
शेगडी दवरपा खातीर ओटे आयले आनी 
मातयेच्यो दोन चुली, वायलां बेठोच जागो 
आडायतात अशें दिसून येवन त्या जाग्यार 
शेगडी दवरपाचे, ताच्या पोंदा सिलिंडर 
आनी रांदचे कुडींतले सामान दवरपाची 
वेवस्ता जाली. वाफेचे कुकर आयले. 
त्याच अदमासाक अल्लादिनाच्या जादूच्या 

जिनी सारकी दिवो घांसतरीत तात्काळ 
हजर जावपी एक वेगळेच शक्त मनशाच्या 
हातांत आयली. ती शक्त म्हळ्यार बीज. 
तिणे रांदचे कुडीचें भायलें आनी भितल्लें 
रूपूच बदलून उड़यलें. फातरीर, वानार, 
गंद कशें वांटपाक येवप ही गजाल तेन्नाचे 
सुगरिणीची त्या काळांतली डिग्री कशी. 
बटणान चालू करतकीत मिक्सर, ग्रांयडर 
गुर करून चलपाक लागले. फातरीर, 
रगड्यार वांटप म्हण्टात तेंच खरें, अशें 
म्हणत कांय दादले जेवतना पिरंगताले, 
म्हण्टा म्हणसर फातराच्या रगड्या भशेन 
वांटपी ग्रायंड आयले. सोय कांतपाचें 
कामूय ते करपाक लागले. फ्रीज आयले 
आनी रांदचे कुडींतल्या उरिल्ल्या अन्नाचें 
कितें करचें हो प्रस्न वयलेचाराक सुटावो 
जालो. (वयले चाराक म्हण्टां अशा खातीर 
कारण एकपावट फ्रिजांत वचून बशिल्लो 
जिन्नस, सोंपेपणान भायर येना. फ्रीजांत 
आनीक कितेंच दवरपाक सुवात ना जाता, 
तेन्ना फ्रिजाची गांधी-जयंती (गांधी जयंतीक 
आमी ओऑफिसांनी नितळसाण करताले) 
करपाचें काम म्हजे सारके दादले करपाक 
लागले. तें आसूं पूण सुदारणांक लागून 
बायलो खूश आनी दादलेय खूश. कपडे 
धुवपाचीं मिशिनां आयलीं, डिश वॉशर 
आयले आनी बायलांच्या कमरांक, हातांक 
आनीक इल्लो सुशेग मेळपाक लागलो. 
आदोळीय रुसली आनी कोनशाक वचून 
वग्गी बसली. उब्या उब्या सुरयेन भाजी बिन 
कातरपाची कला बायलांनी शिकून घेतली. 
तरतरांची कीचन मिशिनां आयलीं, ब्लेण्डर 

` आयले, गीझर आयले, इंडकशन शेगड्यो 
। आयल्यो ओव्हन आयले.. ही लिख वाडत 
' बचपाची आसा. म्हण्टकीत, बायलांक 
। जावपी रांदचे कुडींतले सगले तरांचे त्रास 
` सोंपले काय किते? चड़शे सोंपले. चूल, 
' गोबोर, धुंबर, हें नाशिल्ल्यान सुसेग आनी 
` रांदची कूड नितळ दवरपाचें काम सोपें 
` जाले. 
ह्या सगल्या मिशिनांनी सुगरिणीक 
: विसव दिलो, आलायतो वेळ दिलो, 
' कोणाचेच मजती बगर जेवण रांदप सुलभ 
जालें, सुगरिणीची जीण सोंपी जाली पूण 
ह्याच सुदारणांनी येतना कितल्योशोच पिडाय 
हाडल्यो. सुगरिणीक तरतरांचे व्यायाम 
रांदपाच्या व्यापांत घडटाले, ते सोंपलें, 
जांब उणे जाले. दोतोर म्हण्टा, आतां तुमकां 
आदल्या बायलां भशेन व्यायाम जायना 
देखून तुमचीं कमरां दुखतात, पोट दुखता.. 
आदल्या काळार भरपूर भुरगीं जातालीं, 
ताका लागून पिशवेचे रोग बायलांक चड़शे 
 जायनासले अशे तरेच्यो गजाली दोतोर 
सांगपाक लागले.. ही जाली आड कथा. 
पुण पोट दुखप, कमर दुखप ह्यो पीडा 
वाडल्यो ही गजाल आसाच, पूण तो विशय 
हांगाच सोडूया. 
ह्या सगल्या मिशीनानी फायद्या बराबर 
जें लुसकान केलां ताचेर इल्लें सांगपाचें 
आसा. तरतरांच्यो सुदारणा म्हळ्यार एकेक 
पॅकेज. तांतूत जें जें आसा तें आपणावचें 
पडटा. तरेकबार मिशिनां घेवपाक लाखांनी 
रुपयांची व्हडली गरज पड़पाक लागली. 
घर, फ्लॅट, म्हारगीं शिक्षणां हांका लागून 

घोबाचो "पगार पावना जालो. जेवण जर वर 
देड बरा भितर जाता जाल्यार बायलेन चूल- 
मूल करीत घरांतूच रावप कित्याक असोय 
प्रस्न उप्रासलो. तें अर्थशास्त्राचे नदरेन शक्य 
ना जालें, परवड़ना जालें. 

जालें !!! हांगाच ती आदली फूल 
टायम सुगरण शेणली. ती घोवाची पार्टटायम 
बायल, पार्ट टायम सुगरण, पार्ट टायम 
आवय आनी फूल टायम नोकरी करपी 
जाली. फॅक्रटरेंत तीन तीन शिप्टांनी रात दीस 
काम चलता पुण दरेके शिप्टिक दुसरे दुसरे 
कामदार आसतात. दुर्दैवान घरकान्न नांवाची 
बायल मनीस मात तीन तीन शिष्टानी 
एकलीच काम करता. काम करतनाच, तशें 
पळोवंक गेल्यार फुलटायम घोवूय शेणलो, 
पूण तो तें सोपे पणान मानून घेनासलो. 
सकाळीं बेगीन ऊठ भुरग्यांक तयार करून, 
टिफिनां दीवन,उत्काच्यो बाटल्यो भरून 
दीवन स्कूलाक धाड, म्हळ्यार स्कूटरीन 
पावय /रिक्शा मेरेन सोड/बशींत बसय.. जशें 
आसत तशें. हेवटेन दनपारचें शिजत घाल, 
तेबटेन ब्रेकफास्ट कर, मदीं न्हावन घे, वेळ 
आसल्यार खावन घे. दोगांचे दबे भर, ताका 
खावपाक दी. कितल्याशाच दादल्यांनी 
आपणाली फुल टायम बायल आशिल्ले 
भशेन-आगो, म्हाका खाड करपाक गरम 
उदक दी गो, न्हावपाचें उदक काड गो, 
तुवालो दी गो, फेर मारून दी गो अशी 
वळेरी चालूच. म्हण्टा म्हणसर घडयाळ 
पळयत चल चल बेगीन म्हाका उशीर जाता 
फाल्यांच्यान बेगीन कर हां, हांगाच पळय 
कितलीं बरां जालीं अशे तरेचें माळेगण 

चालूच दवरलें. एक दीस सकाळच्यान 
लायट ना अशी जेन्ना अवतिकाय जाता तेन्ना 
कितें जाता तें सांगपाची गरज ना. 

आयची घरकान्न ही आदली सुगरण 
जांवक शकना. कांयजणी तरतरांच्यो 
सर्कशी करून पोन्ने, चालंत आनी फाल्यां 
येबपाक घालां तेय करपाचो येत्न करतात. 
दोनूच हात आशिल्लीं हीं बायलां अष्टभुजा 
दुर्ग भशेन काम आठ हात आशिल्ले भशेन 
काम करपाचो हावेच दाखयता. वेळांत वेळ 
काडून घोवाक आवड़टा म्हण कटकटीचें 
कुल्ल्यांचेय करतात, गॅसार कोळसो पेटोवन 
किसमुरीचेर खोबरेल घालून,पेटिल्लो 
कोळसोय दवरतात. खतखतेंय करतात, 
घरयूय करतात, धोणसूय करतात आनी 
केकूय करतात. ही जाली दोनूय पोंतां 
जोड़पाक सोदपी घरकान्न. ती सासुमांयक, 
मांवांक, देरांक, नण्डांकूय सांबाळटा आनी 
जायते पावट सब करे एक ना होय अशी 
अवतिकाय जाता. 

मागीर एक व्हडलो हुंबार 
आयलो- जागतिकरण, इलेक्ट्रोनिक 
क्रांती, डिजिटलायझेशन, सोशल मिडिया 
अशो तरतरांच्यो सुदारणा आयल्यो आनी 
सुगरिणीची सोताकडेन पळोवपाची नदर 
साप्प न्हय जाल्यार बरीचशी बदलली. 
घराब्यांत दुसऱ्या नंबरार आशिल्ली तिची 
सुवात म्हळयार तिचेर एके तरेन अन्याय 
अशे दिसपाक लागलें आनी तें खूबशें 
खरेंय आसा. घरकान्न म्हूण रांदप, घराची 
नितळसाण दवरप, आवय म्हूण भुरग्याक 
देख दिवप, (चलयेची आवय जाल्यार 

मागीर ते एक वेगळोच विशय) अभ्यास 
घेवप, पालक म्हण जापसालदारकी घेवप 
सगलेंच तिच्या आंगार येवन पडलें. 

हें सगले ताप दिवपी जावपाक लागलें. 
सोशल मिडियाक लागून सपर्क भरपूर 
वाडलो. जागतिक फाटभुयेचेर आमी खंय 
आसात, आमी खंय आसपाक जाय, 
एक मनीस म्हूण जालेंच, पूण एक बायल 
म्हणून, जल्मदात्री म्हूण घरधनीण म्हण | 
तिका मेळपी मानाचो तो मेळटा काय ना, 
मेळटा जाल्यार फाबसारको मेळटा काय 
कितें अशा वेगवेगळ्या कोनांतल्यान विचार 
फुडें आयले. दादलो-बायल हांचे मदली 
समानताय,नारी सबलीकरण अशेय विशय 
नव्यान मुखार आयले. नवी बायल आनी 
नवी सुगरण जल्मली. तोंड धांपून, घरातलो 
घश्टो काडपाचे दीस गेले. पैसो आयलो 
आनी ताच्या वांगडा कितल्योशोच सोयी 
सुविधाय आयल्यो. 

हांतुतल्यान आतांच्यो स्विगी सुगरण, 
झोमाटो सुगरण अशो नबे तरेच्या सुगरिणी . 
आयल्यो. ह्या सुगरिणींची कळाशी अशी की 
खंय कितें बरें मेळटा हें तांकां सोशल मिडिया | 
वेल्यान सहज कळटा, ग्रुपांतल्या इश्टिणीं 
कडल्यान खात्री करपाक जाता. फोनार 
बोटां ओडून ऑर्डर दिवपी,ऑनलायन पैशे . 
फारीक करपी, सांगिल्ल्या टायमाच्या आदी 
दोन मिन्टां बेली कडेन ना जाल्यार भायले 
गेटी कडेन लक्ष दवरून राबप इतलें करपाचें 
आसता. आयज असल्यो सुगरिणी चड 
नात, त्यो फायच्यो सुगरिणी अशें म्हणूया, 

आदल्या काळार जेन्ना उदक हाडपा | 

` पसून रांदपाची तयारी करप सुरु जातालें, 
तेन्ना तें एक व्हड काम आसतालें. सुटी 
करप, पुरिमेताचें हाडप, सुकोवप, भरून 
` दबरप, पापड, वड़यो, दांगर, लोणचीं, 
: खळांतल्यो आमल्यो सगलेंच करचे 
पड़टालें. ते दीस गेले. वर्साच्या सणां 
वेळार, लग्न कारणां वेळार येतालो तो 
आकांद उणो जालो. घोवागेर व्हरपाच्या 
विणकाम, शिवणकामाच्या पोतान सगलें 
तयार मेळपाक लागलें. ऑर्डर दिवप पैशे 
मेजप, हेंच काम उरलें. 

अशे तरेन आतां चड़शीं कामां फोनार 
जावपाक लागलीं. आपणे व्हडलेंशें करचें 

पड़ना. ' जाल्यार आतां सूख वाडलां काय 
कितें? आदले सुगरिणी परस आतांची 
सुगरण चड़ सुखी आसा काय कितें? हो 
एक वादाचोच विशय जांब येता. 
एक मात दिसता, 'आमी' हे संकल्पने 
भितर आदल्या काळार आमी म्हळ्यार 
घराब्यातलीं सगलीं मनशां येतालीं. आतां 
आमी हे संकल्पनेत कोण कोण आस्पावता 
हो विशयूय वादाचोच जाला. आमी 
संकल्पना दिसान दिस फाटीं फाटीं पडत 
आसा, हांव मुखार येयत आसा. काळा 
प्रमाण हें घडटा . कालाय तस्मै नम: 
000 

(लिबंद) 


संपदा कुंकछकार : 1985. वैचारीक 
साहित्य प्रकारांत मुखेलपणान लेखन. 
जाग, बिंब ह्या दिसाळ्यांनी नेमान 
लेखन. 500 वयर वैचारीक लेख 
प्रकाशीत.  'मिस्टीरियस पावर” 
(2010), 'मनोपासना' (2011), 
'मिस्टीकल पावर' (2013), 
'मनमंथन' (2014), मनाची शक्त” 
(2014), रवींद्र केळेकारच्या 
साहित्यांतलें तत्वगिन्यान' (2017), 
जगभरातील तत्वगिन्यान' (2018), 
चार पावलां आशियेंत' (2019) 
हीं कांय प्रकाशीत पुस्तकांची नांबां. 
गोंय सरकारच्या कला आनी संस्कृती 
खात्याचो युवा पुरस्कार तशेंच 
केंद्रीय साहित्य अकादेमीच्या युवा 
साहित्य पुरस्कार 2020 सन्मानीत. 
संपर्कः 22/2, गौरी कॉओपरेटीव्ह 
हाबसींग सोसायटी, सुख निवास, 
जुबारीवोडो, तिवरें, मार्शल, गोंय. 
मो. 9850149319. 

संपदा कुंकळकार 





म्हजो लेखनप्रवास - दशकपूर्ती 


2020 वर्साचो केंद्रिय साहित्य अकादेमीचो युवा | 
साहित्य पुरस्कार म्हाका मेळळो. आनी मन बरींच वर्सा 
फाटीं धाबलें. एका ज्योतिश्यान म्हजो हात वाचून सांगिल्लें, 
“हो हात लेखकाचो. तेन्ना हांव फुडें लेखक जातले हाचेर 
म्हजो विशवास बसलो ना. पूण आज 'लेखिका' हीच 
म्हजी वळख म्हाका आवडटा. लेखक जावंक नाशिल्ले 
जाल्यार किदें करपाचें?' ह्या प्रस्नाची जाप म्हजेकडेन 
ना. हांब लेखकूच जावपाचें. दुसरें, तिसरें कांयच ना. 
कोंकणींतल्यान बरयतना आतां एक दशक पुराय जालां. 

"लेखक किद्याक बरयता? वा तुका किदयाखातीर 
बरयन दिसलें ? हाची जाप घडये दर एक लेखक वेग-वेगळे 
तरेन दितलो. लेखन हें म्हजे खातीर मुक्त जावपाचें साधन. 
तो म्हजो 'स्वधर्म. कारण ते म्हाका सहज येता. अडेचे 
यत्न करचे पड़ना. तातूंत लेख वा निबंद बरोबप म्हाका | 
चड आवडटा. तशेंच संशोधनात्मक लेखनूय आवडटा. 

वाचपाची आवड ल्हानपणासावन आशिल्ली. पूण 
2006 तें 2009 ह्या काळांत हांबे शंबरावयर पुस्तकां 
वाचलीं. हांव वा मम्मी जेन्ना एखादे बरें पुस्तक वाचता 
तेन्ना एकामेकाकडेन चर्चा करतात. एक दीस मम्मीन, 
'जें आपल्याक सांगता तें जमता जाल्यार बरोबन काड' _ 
अशें सुचयलें. जून 2003 त हांबें पयली लेख बरयलो. 
2010 तल्यान कोकणीतल्यान बरोवपाक सुरवात केली. 
पयली 'मनाची शक्त' आनी मागीर 'तत्वगिन्यान'. 
जाका तत्वगिन्यान आवड़टा ताका खंयतरी प्रवास 
करपाक आवडटा. प्रवासाची हाव आशिल्ल्यान “प्रवास 
भोंबडी' बरोवपाक सुरवात केली. प्रवास करतना केन्ना 

तरी प्रवासवर्णन बरयतलें हो हावेस मनांत 
आशिल्लो. 
. “तुका मम्मी बरोबन दिता?” 
असे प्रस्न पयलीं कांय जाण फकाणांनी 
विचारतालें. मम्मी आनी म्हजें बरोवपाचें 
विशय आनी शैली सामकी वेगळी. दर एका 
लेखकाची बरोवपाची आपली अशी एक 
शैली आसता. जी एकाच लेखकाचे नेमान 
वाचता ताच्या हें लक्षांत येता. 

हांब जें बरयतां तें हांवेच बरयलां काय, 
असो प्रस्न एक-दोन फावट बयर सरलो. 
बय ल्हान आशिल्ल्यान घडये लोकांच्या 
मनांत हो दुबाव आयलां आसतलो. 
मड़गांवच्या एका फामाद पुस्तकाच्या 
दुकानांत हांव म्हजें पयलें इंग्लिश पुस्तक 
घेवन गेल्ले. मालकान मांडावळ पळयली 
आनी म्हणपाक लागलो, ' हैं तुर्वे बरयलां ? 
अशे तरेचें पुस्तक हैं Once in a life time 
येता. म्हाका दिसता तूं खूब ल्हान आसा. 
पूण तें पुस्तक - MYSTERIOUS POWER 
खूब गाजले. जायत्या लोकांनी ताचे कडेन 
तें पुस्तक आसा अशीं चवकशी केली आनी 
ताणें मागीर फोन करून म्हजी पुस्तकां 
मागयलीं. 

2010 त एका कार्यक्रमा निमतान 
तेन्नाचें साहित्य अकादेमीचे उपाध्यक्ष स. 
सुमिंदर सिंग नूर गोंयात आयिल्ले. तांका 
हांबे म्हर्जे पुस्तक दिलें. एद्या व्हड 
लेखकाक पुस्तक दिवपाची संद मेळळी हाचें 
समाधान आशिल्ले. तांणी घरा वतकच तें 
पुस्तक वाचलें आनी तोखणाय करपी इमेल 
धाडलो . 

ह्यो दोन घडणूको म्हाका घट्ट याद 
आसात. 'तुवें हें बरयलां असो जेन्ना 

दुबाव कोणतरी व्यक्त करता तेन्ना म्हज्या 
हातातल्यान किदेंय तरी बरें बरोबन जालां 
अशेंच दिसता. म्हाका दिसता कोणाक कशे 
दिसतलें हाचो विचार करून लेखक व्यक्त 
जायना. मनांत जें चल्ला तें कागदार येबप 
होच हावेस आसता. 

वैचारीक साहित्य वा तत्वगिन्यान सृजन 
साहित्य न्हय अशें कांय जाण म्हणटात. ना. 
तेय बी सृजनूच. कारण जें तकलेंत घोळटा, 
मागीर तें वैचारीक आसू वा कथा-कादंबरी 
तें कागदार मांडटना वाचनीय जावपाक जाय. 
लेखक किदे सांगपाक सोदता तें वाचप्यांमरेन 
पावपाक जाय. जें बरयलां ताजी मांडावळ 
आनी बादावळ सारकी जावपाक जाय. थय 
लेखकाचो कस लागता. 

2014 हें वर्सा तत्वगिन्याना कडेन 
वळूक नाशिल्ले. मनाची शक्त' ही 
संकल्पना बरे तरेन कळिल्ली. ह्या 
विशयाचेर वाचून आनी बरोवन जाल्ले. 
म्हाका दुसरें किदेय तरी बाचपाक जाय अशें 
दिसताले. तेन्ना हाबे रबीन्द्रबाब केळेकार 
हांचें साहित्य वाचपाक सुरवात केली. त्या 
खिणाक एक मनीस आनी एक लेखक 
म्हण म्हज्या जिविताक एक वेगळीच दिका 
मेळळी. हांब पुरायपणान कोंकणीवादी 
जालें. मराठी आनी इंग्लिशिंतल्यान बरोबप 
सामकें कमी जालें. म्हाका जाची तान 
लागिल्ली तें 'तत्वगिन्यान' आशिल्ले 
हाची जाणीव जाली. दोळ्यांमुखार भारतीय 
तत्वगिन्यानाचो व्हड दर्या आसा आनी 
ताचेर संशोधन करून जाता तशें आनी 
जाता तितलें कोंकणीत हाड़पाचें हो उद्देश 
दोळ्यांमुखार दबरलो. हांव कोंकणी लेखक 
आनी हांबें कोंकणींतल्यान बरोबप हो 

आत्मविश्वास रवीन्द्रबाबाच्या साहित्यान 
दिलो. 
वैचारीक साहित्य आनी प्रवासवर्णन हें 
दोन वेग-वेगळे साहित्य प्रकार. दोनूय म्हजे 
आवडीचे. वाचपाकूय आनी बरोवपाकूयय. 
तत्वगिन्यान आसू वा प्रवासभोंवडी. म्हजी 
बरोवपाची प्रक्रिया एकूच आसता. पयलीं 
टिपणां काडटा, मागीर तो विशय तकलेंत 
घोळटा. मागीर सुचता तशें सविस्तर बरोवप. 
म्हाका बरोवपाक मात्सो वेळ लागता. 
कागदार येंवचें पयलीं विचार तकलेंत 
परिपक्व जावपाक जाय अशें दिसता. 

प्रवासाक वतना हांव एक पटी बरोबर 
व्हरताच. ताचेर बारीक सारीक नोंदी बरोवन 
दवरता. प्रवास करतना, खंय गेली, किदें 
पळयलें, किदें खाले हाचे पेल्यान मनशान 
किदें तरी अणभवल्ले आसता. तें 'किदें 
तरी, प्रबासवर्णनातल्यान व्यक्त जाता. 

पयली आंतरराष्ट्रीय भोंबडी केली ती 
2013 वर्सा थायलंड. रोखडेच प्रवासवर्णन 
बरयलें. मागीर 2014त युएई 2016त 
श्रीलका, परत 2018त युएई आनी महामारी 
येवच्या एक वर्स पयलीं, 2019त विएतनाम. 
4 देश पळयतना म्हजीं एक मनीस आनी 
लेखक म्हूण वाड जाल्या. प्रवासवर्णनां 
प्रवास करून रोखडीच बरयल्यान शैलीत 
आनी विचारात बदल दिसता. निदान म्हाका 
तरी जाणबलो. 

दर एका देशाचो वा जाग्याचो इतिहास 
आसताच. केन्ना-केन्ना हो इतिहास 
उमळशीक जागोवपी आसता. दुसऱ्या 
देशांत बतकच तांची संस्कृताय लागीच्यान 
पळोवपाक मेळटा. तांच्या जेवणाचो 
आस्वाद घेवपाक मेळटा. हें सगळें जाणून 


अनन्य 


घेवपा सारके आनी सांगपा सारकेच आसता. 
जायत्यो वेग-वेगळ्यो आख्यायिकाय 
आसतात. पूण तें टाळून, जें सामकें अस्सल 
आसा तेंच बरोवपाक जाय. प्रवास मनशाक 
एक वेगळोच दृष्टिकोन दिता. कांय अंशान 
प्रवासवर्णन वाचतकच वाचप्याक आपूणूच 
भोंबडी करून आयलां अशें दिसपाक जाय. 

पूण तत्वगिन्यान बरयतकच म्हाका 
इल्ले चड समाधान मेळटा. प्रवास करून 
येतकच प्रवासवर्णन बरयतना बरें दिसता. 
पूण जेन्ना पुराय दिसाभितर तत्वगिन्यानान 
भरील्ल्यो दोन बळी लेगीत बरयल्यो जाल्यार 
एक वेगळेच समाधान मेळटा. दीस सार्थक 
जाल्ल्याचो आनंद मेळटा. 

केन्ना-केन्ना एक लेख बरोवन चडसो 
जाल्लो आसता. पूण निमाणे कडेन एक 
किदेंय तरी विचार जाय, ना जाल्यार 
म्हाकाच तो लेख अर्दकुटो सो दिसता. 
मागीर कांय दिसांनी तो विचार मेळटा आनी 
लेख पुराय जालो हाजे समाधान मेळटा. तें 
समाधान म्हत्वाचे. मुक्त करपी आनंद. 

वैचारीक साहित्य वा तत्वगिन्यान 
म्हळ्यार फकत विचार मांडप वा प्रस्न 
उपस्थित करप न्हय. कांय अंशान समाधान 
दिवपाक जाय. एक गूढ विशय बरें तरेन 
मांडून वाचप्याक विचार करपाक लावपाक 
जाय. 

जें बरयलां तें छापपापक दिवचें पयलीं 
हांब वाचता. पयलेंच फावट वाचतकच 
आवडलें जाल्यार छापपाक दिता. ना 
जाल्यार तशेंच दवरता, निवळावपाक. 
हांव जें बरयता तें म्हज्यातल्या बाचप्याक 


आवडले जाल्यारूच छापपाक दिवप हो 
नेम. 


जानेवारी ते जून 2021 


भगवद्गीतेचेर कोंकणींतल्यान एक 
: आपरोस बरोवचो अशें मनांत घोळटाले. 
2015 त संशोधन सुरू केले. 2017 त 
` बरोवपाक घेतलो. तें एक वर्स हांवे चड 
« कांयच वाचलें ना. कारण हांव जायत्या 
` विशयांचेर वाचता. आनी मागीर तकलेंत 
` खूब विचारांची गर्दी जाता. त्या विचारांचेर 
` चिंतन, मनन सुरू जाता. गीतेचो आपरोस 
' बरयतना दुसरें कसलेच विचार मनांत 
` घोळचे न्हय म्हण ही जतनाय घेतिल्ली 
गीतार्थ' हो आपरोस बरोवन तयार जाला. 
' अशें तरेची तयारी हांवे पयली करुक 
' नाशिल्ली. भारतीय तत्वगिन्याना बरोबर 
गांधी विचारांचो अभ्यास करपाक सुरवात 
` केल्या. जिवित समजून घेवपाक 'गांधी' 
समजप गरजेचें. 
हालींच एका बऱ्या मागप्यान म्हाका 
सांगले, खूब वैचारीक बरयता म्हण खंय 
म्हजेर टिका जाता. हांवें म्हज्या वयाक 
सोबता तशें बरोबपाक जाय. कोणाचें वाचून 
बी बरयता काय अशें दिसता. 
साहित्य हें वयाक सोब सारके वा 
एका विशिश्ट चौकटीत बसपी आसना. 
तरणेपणान कविताच करप वा बालीश 
बरोवचें असोय काय नेम ना. लेखक जर 
वैचारीक बरयता जाल्यार तरणेंपणातल्यान 
बरयतलो, ना जाल्यार 70 वर्साचेर लेगीत 
वैचारीक बरोवचो ना. मात 20 वर्साचेर 
बरयल्ले वैचारीक साहित्य आनी वय 
वाडटा तशें बरयल्लें साहित्य हांतून फरक 
आसतलो. विचार परीपक्क जातलें हातून 
दुबाव ना. समजीकाय, वैचारीक आनी 
बौद्धिक पांवडो हो तरणेपणा सावनूच 
आसता. वय वाडटकच मनशाचो बौद्धिक 

पांवडो वाडटाच अशें ना. केन्ना-केन्ना 
वाडना. उतार वयात लेगीत बालिश बरोवपी 
आसतात. 

कोणाचें तरी वाचून मागीर आपणे बरोवप 
हें एक वा दोन लेखापुरते मर्यादीत आसता. 
अशें धा-बारा वर्सा, सातत्यान करप शक्य 

दुसऱ्यांचे उश्णें एका मयदिपेल्यान 
घेवपाक मेळना. अशें दुसऱ्याचे उश्णें घेवन 
बरोवपी एक-दोन वर्सा भितर नाच्च जातात. 
जें प्रामाणीक, अस्सल तेंच तिगतात. 

लेखक जितलो वाचता तितलें ताचे 
अणभवविश्व वाडत वता. वाचन नवो 
दृष्टिकोन दिता. उतरावळींत भर घालता. 
माहितीत भर घालता. एका नव्या जगाकडेन 
पळोवपाक जनेल उकते जाता. तांतूत तुमी 
भौभाशिक आसत जाल्यार वरतेपण मेळटा. 
सामाजीक जापसालदारकी वाडटा. लेखकान 
सामाजीक भान दवरून लेखन करपाक जाय. 
साहित्य हें खंयचेच घडणूकेची प्रतिक्रिया 
आसचें न्हय. मनीस म्हण आमकां जायते 
बरें- वायट अणभव येतात. लेखकान 
रोखडीच प्रतिक्रिया दिवप न्हय. हें अणभव 
भितर सांचयतकच तांतूतल्यान जें विचार 
मंथन जाता आनी तांतूतल्यान जें विष येता 
तें पचोवन अमृत वाचप्यांक दिवचे. लेखन 
हें तटस्तपणान करपाक जाय. साहित्य हें 
प्रतिक्रिया आसचें न्हय. विचार मांडपाक 
लेखकान नेमान दिसपटी बरोबपाक जाय. 
विचार कागदार व्यक्त जाता, पूण तुमचें 
पुरतेच मर्यादीत उरता. तांचेर विचार मंथन 
जावप गरजेचें. हे सगळे प्रक्रियेंतल्यान 
लेखकाक एक नवो विचार मेळटलो आनी 
घडये एक उत्कृश्ट कलाकृती तयार जांब 
येता. लेखकान सामाजीक भान दवरपाकूच 

जाय. 

लेखक जरी पुरस्काराखातीर बरयना 
तरी पुरस्कार मेळटकच बरें दिसता. पुस्तक 
बरोवप ही प्रक्रियाच लेखकाक भितरल्यान 
समृद्ध करता. करपाकूच जाय. पुस्तक तयार 
जावन येतकच चड आनंद जाता. पूण जेन्ना 
तें पुस्तक वाचप्यांक आवडटा वा साहित्य 
अकादेमीचो पुरस्कार मेळटा तेन्ना दुदांत 
साखर पडिल्लेवरी दिसता. एक कोंकणी 
लेखक आनी कोंकणीवादी म्हूण म्हजे 
खातीर हो पुरस्कार खूब म्हत्वाचो. 

लेखकाखातीर आनी एक पुरस्कार 
आसता, तो म्हळ्यार वाचप्यांचो अभिप्राय. 
सुदैवान म्हाका खूब वाचक मेळळे. 
वाचकांची पसंती आनी चाहत्यांचो 
आशिर्वाद लेखकाक एक वेगळेच समाधान 
दिता. आपलो असो एक चाहतेवर्ग आसप 
हाचें एक वेगळेंच समाधान मेळटा. केन्ना- 
केन्ना काय तांत्रिक अडचणीखातीर लेख 
आयलो ना जाल्यार वाचप्यांचे फोन, मेसेजी 
येतात. (वथांबे) सदर बंद करीना न्हय? 
असो प्रस्न विचारतात. आपूण जें बरयता 
तें वाचपाखातीर कोण तरी उमळशीकेन 
वाट पळयता हें भाग्य लेखकांच्या वाट्याक 
येवपाक नशीब जाय. 

कांय मान्यवर जेन्ना मुलाखतींत वा 
भाशणांत मुद्दाम पुस्तकाचो उल्लेख करता 
तेन्नाय खोस जाता. म्हजे पुस्तक वाचून 
जातकच तकलेंत उरता हाचें समाधान 
मेळटा. बुद्धिबळ खेळाडू भक्ती कुलकणी 
म्हज्या पुस्तकाचो आपल्याक फायदो जाता 
अशें जायते वेळार जाहीरपणान मुलाखतीत 
सांगता. कला आनी संस्कृती खात्याचे 
मंत्री, श्री. गोविंद गावडे हांणी एक-दोनदां 


अनन्य 


भाशणांत म्हज्या पावर यूवर लायफ ह्या 
पुस्तकाचो उल्लेख केला. पुरस्कार मेळून 
कांय दिसांनी एका बायलेचो फोन आयलो. 
सायली शेट शिरोडकार. तीं मायणां-कुडतरे 
हांगाचे लायब्ररीत लायब्रेरीयन म्हण काम 
करता. म्हाका दिसलें अभिनंदन करपाक. 
पूण तिणें भांगरभूय वयलो लेख वाचून 
फोन केल्लो. म्हजो लेख खूब आवडलो 
म्हण सांगलें, तशेंच म्हजें कोंकणी पुस्तक 
'प्रसन्नोत्सव' खूब आवडलें म्हण सांगले. 
आनी म्हणपाक लागली, तुमचें साहित्य 
वाचून जग कितले सुंदर आसा अशें 
दिसता. जगपाक उमेद मेळटा. तिचीं हीं 
उतरां आयकून खूब बरें दिसलें. म्हज्या 
साहित्याखातीर जर एका मनशाक लेगीत 
बरे तरेन जगपाक उमेद मेळळी जाल्यार एक 
लेखिका म्हण म्हर्जे जिवित सार्थक जालें 
अशें म्हाका दिसतले. 
जिवीत बरे तरेन जगपाक शिस्तीन जगप 
खूब म्हत्वाचे. आनी मम्मान म्हाका बरी 
शिस्त लायल्या. तिचें बारीक लक्ष्य आसता. 
मम्मीक आनी पप्पाक चड तोखणाय 
करपाची संवय ना. सौंदर्याची वा लेखनाची 
तोखणाय तीं दोगाय केन्नाच करीना. हाचो 
म्हाका खूब फायदो जाला. पूण एक पालक 
म्हण तांचो सदांच तेंको आसता. आर्थिक 
परिस्थिती बरी आशिल्ल्यान म्हाका नोकरी 
करपाची सक्ती नाशिल्ली. देखून म्हाका 
जाय तशें वाचन आनी संशोधन करपाक 
वेळ मेळळो. म्हजे वेळेचो बऱ्यांतलो बरो 
उपेग करून म्हज्या तांकिप्रमाण जाता 
तितली कोंकणीची सेवा करपाचें ध्येय 
मनात आसा. 
000 

(निबंद) 


पौर्णिमा केरकार : जल्मः 15 मार्च 
1972. गोंयची नामनेची लोकवेद 
अभ्यासक आनी लेखिका. गोंयची 
लोकसंस्कृती आनी दायज ह्या 
विशयाचेर तयार जाल्ल्या जायत्या 
संशोधन प्रकल्पांनी तर्शेच डॉक्युमेंटरी 
निर्मितीत सहभाग. वेग-वेगळ्या 
दिसाळ्यांनी लोकसाहित्य आनी 
साहित्य विशयाचेर सातत्यान लेखन. 
स्पंदन” (कविता), गोव्यातील 
धालोत्सवाचे स्वरुप” (लोकवेद), 
अनुबंध लोकगगेचे' (लोकवेद) 
हीं पुस्तकां प्रकाशीत. जायत्या 
प्रतिश्ठेच्या पुरस्कारांनी सन्मानीत. 
गोवा हिंदू असोशिएशन- मुंबय हे 
संस्थेचो बा. भ. बोरकर पुरस्कार, 
तशेंच द सेंच्युरी एशिया पुरस्कार, 
गोमंतक मराठी अकादमीची अ. 
का. प्रियोळकार संशोधनवृत्ती, भारत 
सरकारच्या सस्कृती मंत्रालयाची 
ज्युनियर संशोधनवृत्ती हे तातुंतलें 
कांय उल्लेखनीय सन्मान. संपर्कः 
घर क्र. 227, गोठेली नं. 1, केरी, 
सत्तरी, गोंय. मो. 8805144565. 

पौर्णिमा केरकर 
गोमंत लोकसस्कृतायेंतली सीता 


कदीम काळा सावन भारतीय लोकमनाक रामायण ह्या 
धर्मग्रंथान सामकी मोहिनी घातिल्ली आसा. रामायणांत 
आशिल्ली काणी फक्त प्रभू रामचंद्र आनी धा तोंडांचो 
रावण हांचे भितरल्या संघर्शाची, दुस्मानकायेची ना, 
तर त्याय पलीकडे वचोन भारतीय बायल मनशेच्या 
सोशिकतायेचे व्हडले पर्व जावन आसा. एकवचनी, एक 
पत्नी राजा प्रभू रामचंद्रांची बायल सीता, जनक राजाची 
कन्या जानकी हिच्या सहनशीलतायेच्या उत्कर्श बिंदूची, 
तिणें केल्ल्या असीम त्यागाची ही काणी जावन आसा. 
शेत नांगरताना एका पेटेन ल्हानसो जीव जनक राजाक 
सांपाडलो. भुयेंतल्यान मेळळ्या म्हणून ती भुंयकन्या. 
तिचो प्रवास पळयलो जाल्यार शेवटाक ती भुयेनच ना 
नपयत जाता. भुर्येतल्यान भुंये कुशीन असो तिचो प्रवास 
सघर्श. उपाट समश्यांनी भरिल्लो. जनक राजाकडे ती 
ल्हानाची व्हड जाली. वयात येतकूच तिचें स्वयंवर मांडले. 
विंगडविंगड देशाचे राजपूत स्वयंवराक आयले. अट एकूच 
आशिल्ली शिवधनुश्य पेलपाची. शक्तिमान आशिल्ल्या 
सगल्या राजांक दिसलेलें हें शिवधनुश्य हांबूच सहजतायेन 
उखलतलो. पूण तशें जालें ना. प्रभू रामचंद्रांन ते उखलून 
दाखयलें. सीतेक रामान जिकोन घेतलें. विजयाच्या आनंदानं 
मिरवणूक अयोध्येन पावली. घरभरवणी जाता सासरी जेन्ना 
नवी व्हंकल येता तेन्ना माटवाच्या दारांत तिची व्होटी 
भरून तिका हुंबरो वनाळून भितर येवचे पडटा. देवघरान 
कांजिणीन हात घालून घराच्या भिंतीर सपे मारप जाता. 
मागीर घरांतली सगलीच सासू, माव, दीर, जावं, नणंद, 

सोयऱ्या-धायऱ्यां हांच्या काळजाचेर सपे 
मारून तांकां थाकाय दिता. ती घरा सकट 
मनशांच्या जिवाक थंड करता खरी. पूण 
तिची जीण मात त्या दिसाच्यान तापिल्या 
तव्यार दवरिल्ल्या सारखी जाता. संवसाराक 
लागोन वावुरताना ती झरोन वता मात तिका 
स्वताक लागोन जगपाक मेळना. सर्वसामान्य 
बायल आनी आमचे सस्कृतायेन जिका देवी 
मानून पुजा केली ती असामान्य बायल 
रामाची सीता हांतून व्होडलोसो फरक ना 
हें आमकां दाखोबन दिले ते आमचे कश्ट 
करून जगपी गांवगिर्‍या वाठारांतल्या 
बायलानी! जात्यावयले व्होंबयो, लम्नगितां, 
फुगडी अशा जायत्या लोकगितांनी सीतेक 
ती एक बायल, कश्ट करपी, सासू, माव, 
जावेचे टोमणे झेलपी. समाजाच्या चुकीच्या 
मानसिकतेची शिकार जावपी, ती कितलीय 
खरी आसली तरीय तिका तिचे खरेंपण 
सिद्ध करचें पडटा. घडये अग्निपरीक्षा 
दिवची पडटा. जशी सीतेन दिली. राम 
मर्यादा पुरूषोत्तम. देव म्हुणोन ताची पूजा 
केली वता. राम सत्यवचनी, अशें आसूनुय 
कोणाच्या तरी सांगण्या वयल्यान गुरुवार 
बायलेक तो वनवासान धाडटा? हे खंचे 
माणुसकीक धरून आसा? रामाक तरी 
एकदाच वनवास भोगचो पडटा, वनांत 
तेचेबरोबर भाव आनी बायल आसता. 
सीतेक मात तिची कायच चूक नासताना 
परतून परतून वनवास सोंसचो पडटा. सीता 
सर्वसादारण बायल मनशेक चड भावली, 
आपली कशी दिसली ती तिच्यांतल्या 
सोशिकपणाक लागोन! ती राजघराब्यांतली 


अनन्य 


सून. खरें म्हळ्यार तिच्या चारुय वाटेन 
तिगेले दिमतीक नोकर चाकर आसूंक जाय 
आशिल्ले.पूण अशें घडलें ना.ती सवसारी 
घरगुती बायल उरली. घोवान सांगप आनी 
तिने आयकप. कैकयीच्या माध्यमांतल्यानं 
सासयेचो जाच सहन करप.. चौदा वर्सांचो 
वनवास. लग्न जावन रोखडोच वांट्याक 
वनवास आयलो. कांचन मृगाचो एक खीण 
तिका मोह जडलो.ती थोड्या वेळा खातीर 
सगळेच विसरोन गेली. घोवाकडे बायल 
हट्ट धरता, तेच भावनेन सीतेन रामा लागी 
हट्ट धरलो. मृगाचे शिकारीचो खीण तिच्या 
सासणाचो यादीन उरलो. देर लक्ष्मणान 
लक्ष्मणरेखा मारून तिचेर बंधन घाले खरें 
मात साधूच्या रूपान पर्णकुटी भायर लिपोन 
राविल्ल्या रावणान बरोब्बर डाव साधलो. 
मागीर सुरू जालो सघर्श. युद्ध! वनवास 
सोपोन घरा पावोन तिका सूख मेळटले 
अशी आस्त बाळगून आसलेले तिका 
तर्शे कायच मेळलें ना. गर्भवती आसताना 
परतून वनवास पातिव्रत्य सिद्ध करपा खातीर 
अग्निदिव्य करचें पडलें. 
लोकसस्कृतायेंतल्या आमच्या 
बायलानी सीतेचो हो दुःख्रदिणे जिणेचो 
प्रवास अणभवलो. तेंकां दिसलें, सितेंत 
आनी आमच्या मदीं फरक तो कसलो? 
आमच्या वांट्याक पुरुष प्रधान सस्कृतायेन 
जे भोग येयले तेच ती सोंसता. रामाक 
सगलेच देव मानता पूण सीतेक ताचे 
जिणेंतल्यान उणी केली जाल्यार कितें 
उरतले ? पिता -पती, पुत्र हांचे बाबतींतले 
सूख जेन्ना जेन्ना तिच्या मुखार येवन उबे 

. रावलें तेन्ना तेन्ना तिचे तोंडमारेपण जाले. 
ती खूब कश्टी जाली, सोशीत गेली. तिणेंन 
, आकांडतांडव करूक ना तशेंच कोणाक 
' दोश दिवक ना, ती सोशीत गेली. 

' आयजूय आमी पळयतात की 
: बायलमनशेक कितल्याश्याच दिव्यांतल्यान 
' बयचें पडटा. घर-संसार सांभाळताना ती 
' थकता. 

सदाच तिका स्वतःक सिद्ध करचे 
` पडटा. अशें आसूनय ती बोगी बसना. 
' लोकधमांत तिचीं हीं रुपा दिश्टी पडटात. 
' कश्टाचे जिणेक त्यांच्या रामायण, महाभारत 
` ह्या म्हाकाव्यांनी थाकाय दिली. रामायण 
तांकां चड लागीचें, आपले कशें दिसले तें 
सीतेक लागोन. पारंपरिक दादल्याचें प्रतीक 
म्हळ्यार 'राम'! तिणें ताचे बरीकसाणीन 
निरीक्षण केल्लें आसा. नागर जिणेन 
रामाक देव मानलो. तो मर्यादा पुरूषोत्तम. 
पूण लोकमनांत जें रामायण आसा तातूंत 
खास करून बायलां हे मानपाक तयार ना. 
सडेतोड पणान आपणाले मत होंबयांतल्यान 
मांडटाना ह्यो बायलो, 
राम. राम म्हनू नाही 
सीतेच्या तोलाचा 

हिरकणी माझी सीता 

राम हलक्या दिलाचा 
अशें म्हण्टात. हें अशें म्हणप त्या 
वेळार, जेदे वेळार बायलमनशेक आपणालें 
मत चारजणांत मांडपाचे अधिकारुच 
नासलो. हे अजापाचें जावन आसा. सीता 
लोकमनान अजरांबर उरील्ली आसा. 
साधारण बायलेची आनी सीतेची संसारिक 

वेदना समांतर आसा. म्हणोन ती तिका 
आपली कशी दिसली, भावली. तिचीं 
सुख दुखां तिका लागीचीं दिसलीं. फुगडी, 
धालो, शिगम्यांतली लोकगितां हातुंतल्यान 
ती आदर्श पत्नी सून, आवय, गृहिणी, 
कन्या, ही सगलीच रुपां तिका तिची कशीच 
दिसली. सर्वसामान्य बायलेक सीतेच्या 
व्यक्तीमत्वान इतली भुरळ घाल्या की सीता 
वनवासान आशिल्ली तेन्ना तिगेली दुकां, 
बोटां, पावलां, फुलांची फांती, केस, 
नाखटां ह्या सगल्याचीच तिका मोहिनी 
पडली. सीतेच्या सहवासान सुकणीं-सवणीं, 
झाडा-पेडां, न्हयो, बझऱ्यो कंद हांची रूपा 
देखदिणी दिसली. ती तिणें लोकगितांतल्यान 
जपोन दवरली. सीता आंकवार आसताना 
ती कपड़े धुवपाक न्हंय-व्हाळार वता अशी 
कल्पना करून ती गायली, 
“माजी नेणतेली सीता बाई 
सीता गेली ती न्हंयी व्हाळार 
सीतेक गावला धनुष्यबाण 
सीतेन बाप्पाक साद केला 
साद वाऱ्याच्या हुबेर गेला 
सीतेन दुसरा साद केला 
साद समुद्राच्या ल्हारेर गेला 
सीतेन तिसरा साद केला 
साद बाप्पाच्या कानी पडला 
बाप्पा धडपड्या जागृत जाला 
धुये कैसले स्वप्न गे पडले 
बाप्पा गावला धनुष्यबाण 
धृये हाड गे घराकडे 
धुये थेय गे तुळशी पेडे 
धुये कर गे नमस्कार 

माजी नेणतेली सीताबाई 
जनक राजा सीतेचे स्वयंवर रचयता हे 
आमकां खबर आसले. शिवधनुश्य पेलपाची 
अट आसली. ते धनुश्य न्हंय व्हाळार सीतेक 
मेळिल्याचो लोकमन संदर्भ दिता. 
तिचें लग्न थाटामाटान जाता. तितलोच 
थाट आनी तितलेच राजवैभव ती उपभोगता. 
लोकमनाच्या हे यादीन आसा.लग्नाच्या 
माटवान नव्हन्या-व्हंकलेक माळ घालताना 
दर एकली व्हंकल ही सीता आणि तिजो 
न्हवरो हो रामूच आसता. जोडी कशी 
आसची? तर ती राम-सीते सारखी. अशे 
संदर्भ घेवन जगपी समाजमन लग्नाच्या 
मंडपांत माळ घालताना गायतात, 
तळीये भोंवती फुलली शेंवती 
राम चढे घोड्यावरी, सीता बैसे वस्तीवरी 
राम खुंटी कळीया, सीता भरी झोळीया 
उठ गे सीते, गुंत गे माळा 
लगनाच्यो जाल्यो येळा 
सीतेची माळ गे काया पडे रामावरी 
रामाची माळ काय पडे गे सीतेवरी 
राजघराण्यांतल्या लग्नाचे सूख सीतेक 
मेळळेचना. वनवास भोगताना रावण तिका 
फाटीर मारून व्हरता. साधू-याचकाच्या 
वेशान येयल्लो रावण सीतेक व्हरता 
आसताना ताका खुबूच अडचणींचो सामनो 
करचो पडटा. जटायू बांगडा झापाझाप 
जाता. सीतेचो आकांत सुकणी-सबणी, 
रुखां-वेली आयकतात. काकुळतीन ती 
सीतेकडेन पळयतात. रानांतल्यान बयताना 
सीतेची जायत्या जाग्यार दुकां गळतात. 
तिगेल्या पाबलांचो, बोटांचो, केसांचो स्पर्श 

बयता त्या त्या जाग्याक जाता. ज्या ज्या 
जाग्याक सीतेच्या अस्तित्वाची जाणविकाय 
जाता थंय थंय तिगेल्या यादीची खूण 
लोकमानसान जपोन दवरली. जून म्हयन्यात 
मिरगाच्या नखेत्राचेर पावस पडटा. ह्या 
पयल्या पावसाच्यो पावसासरी आगार 
घेवन झाड पुराय निथळोन बता. माट्टी, 
किनळ,आमो, पणस, माड अशे तरेच्या 
झाडार वाडलल्या बांडगुळाचेर गुलाबी, 
धव्या रंगाचो वळेसर किल्लेता. आमगेल्या 
कश्टकरी बायलांनी ह्या बळेसराक “सीतेची 
वेणी हे खुबूच देखदिणें नांब दिलें. सीतेचें 
मोहक, नाजूकपण, पावित्र्य, चारित्र्य, सौंदर्य 
हें सगलेच त्या वळेसरान एकठांय येयल्लें 
दिसता. 

सीतेच्या स्वयंवरात रावण जैतिबंत 
जावक ना. हाची खंत ताच्या काळजान 
आसली. पुराय सभेंत रावण शक्तीहीन 
जालो सगळ्यांच्या मुखार तांची सामकी 
लज गेली. सामकार सीताय हांसली. ही 
गजाल ताका छळटाली. रामाक धडो 
शिकोवपाक बदलो म्हणून सीतेक पळयली. 
दोंगर, माळरान, न्हयकाठ, समिंदर, बायो, 
घाट रस्तो, हे सगले जागे वनाळ्याक घालून 
रावणान लंकेची वाट धरलेली. सीतेचो 
आकांत, राम नामाचो तिच्या मुखांतलो 
जप, तिच्या डोळ्यांतली आसवां, टप टप 
करून सकयल पडटा ज्या एके वाटेन सीतेक 
रावणान व्हेली त्या त्या जाग्यार सैमीक 
वेगळेपण कश्टकरी बायलेक जाणबलें. 
देखीक शिरवाण-भाद्रपदांत कितल्याश्याच 
सड्यार जांभळ्या धव्या रंगाची नाजूक फुलां 

पाताळिल्ली पळोबपा मेळटात, लोकमनान 
ह्या फुलांक “सीतेची आसवां'' अशें म्हणोन 
शिरवाण-भाद्रपदातल्या व्रत वैकल्यान 
अजरावर करून दवरलीं. शीरवाण म्हयन्यांत 
बायलां आयतार पुजतात. पाट दवरून चंद्र 
सूर्य काडतात. पयलींच्या तेंपार दारांतले 
तुळशींत सैमांतलीं पानां-फुला एकठांय 
करून तांची पुजा करप जाताली. हातुतले 
बरेचशे पत्रेक जी नांवां दिल्ली आसली ती 
सीतेच्या नांवा वयल्यान आसात. सीतेची 
बोटां, सीतेचे फोब, सीतेची पावलां, सीतेचे 
केंस, सीते चंवर अशी जायती पत्री घराचे 
कड़ेकुशीक, रानात वाचोन एकठांय करोन 
तांची पुजा घोवाचे आयुष्य आरोग्य वाडोंक 
जाय म्हणोन, आपलो घोव सुर्यासारको 
तेजस्वी, जैतिबंत जावंक जाय म्हण करतात. 
सत्तरींतल्या चोर्ला घाटांतल्या 'तळवाचो 
सड़ो'' सीतेच्या आसवांनी उपाट भरील्लो 
शिरवाण म्हयन्यान दिसता. नाजूक पूण 
अल्पजीवी आशिल्लीं हीं फुलां जिवाक 
ओड लायतात खरी, तितलीच ती सीतेच्या 
वनवासांतल्या करुण खिणांची याद करून 
दिवन काळीज खिन्न करतात. आयज मेरेन 
पाळयलें जाल्यार बायलांच्या वांट्याचे भोग 
सोपाक नाच. मागीर ती सीता, द्रौपदी आसू 
लोकसंकेत, परंपरा हांच्या नांवान खुबूच 
बंधना तिचेर समाजान लादलीं. 
संबसारांतले खीण काळजाक चरे 
घालतात. जीण हुलपवोन काडपी ह्या 
खिणांक कश्टकरी बायलांनी जात्यावयल्या 
व्होंबयांनी गुंथून दवरलें. सीतेन रानांत 
राबोन वनवास सोसलो, कश्टकरी बायलां 

आपल्या आपल्या घराचे चार भितींत रावोन 
जलमा सावन मरण येय म्हणसर बनवासान 
दीस काडतात. जाते तिचें आयकता ती 
जात्यालागी उलयता, मेकळेपणान गायता 
गायता. गायता आणि तिची तिच सीता 
जाता. 
सीता नी काणी सागे, आपल्या जलमाची 
पापिया रावणाची लंका, जळता सोनियाची 
सीतेन रानियालो, झाडाचो झाडपालो 
नगरी वास गेलो, सीतेच्या रानपाचो 
अयोद्धेची राणी सीता, रानांत मात 
दासी कशी रावली. झाडपालो, कंद खावन 
जगली. बलकला न्हेसली. फुलां, बेली, 
पाना हेच तिचे दागिने तेच आंगार घालून ती 
वनराणी जाली. तिच्या रांदपाचो सुगंध पयस 
पयस वयतालो. पक्षी, प्राणी ओडीन तिच्या 
लागी येताले. तिय तितल्याच माये मोगान 
तांकां येबकार दिताली. राम -लक्ष्मण ही 
जोडी सवसारभर गाजली. तांकां बनवासान 
सावली सारखी साथ दिवपी सीता मात राणी 
जाली पूण राजवैभव भोगूंक पावली ना. ती 
सामान्य घरगुती बायल कशी घोव, सासू, 
समाज सांगता तशी तशी वागत रावली, 
जगत गेली. ती सादीच उरली. ती रामाची 
बायल म्हणांन, ती देवी म्हणोन पुजली, 
पूण ग्रामीण लोकमनाक ती आपली कशी 
दिसली ती तिच्यातल्या सादगीक लागोन! 
जनक राजाक ती भुंय नांगरताना 
सांपाडली. भु्येत मेळळी म्हणोन ती 
भुंयकन्या. 
एका शिगम्यांचे जतींत, 
जनकाच्या राज्या जाऊनी गे रात जाली 

चौगांनी एक बुद्द केली, काडिलो धोपारभर 
ख्डडो 
तेतून पेट गाडीली, जनका नी गे राजानी 
बिरामणाक भूमी दान दिली, तेंनी जोत 
बांदला 
बिरामणान भूमी उपरासली, पेट पयल्या 
तासा गावली 
बिरामण बोलू लागला भूमीदान दिली, पेट 
नाय दिली 
बिरामणान मानायार पेट उखलली, 
जनकाच्या दारी उतरली 
जनका राज्यान उगडून बगली, हाई गे 
सुकुमार कन्या 
कन्येचे मुखी गे अमृत पाजिला, तिका 
जीवनदान दिला. 
अशेतरेन सीता कन्येचो प्रवास 
संकश्टाचो, समस्यांनी भरलेल्यो. तिचो 
जल्म देखीक विविधतायेन वर्णन केल्लो 
आसा. एका झिनोळी फुगडेन तर सीता 
ही रावणाची चली असोय संदर्भ वाचपाक 
मेळटा. पूण लोकमनाक खबर आसा 
ते प्रमाण सीतेचो आनी रावणाचो संबंद 
सीतेच्या स्वयंवरांत पयलो येता. 
वनवासान आसताना तिका रावणान 
व्हेली. रामान व्हडले युद्ध करून रावणाक 
मारून सीतेक घरा हाडली खरी पूण 
सामाजीक कागाळीक तिचो बळी गेलो. 
गुरुवार बायलेक दुसऱ्याच्या सांगण्या 
वयल्यान दुसरे फावटी फट मारून वनवासाक 
धाडली. दादल्याच्या मनांत येता तेन्ना 
तांणी लम्न जावप, तांकां दिसता तेन्ना तांणी 
बायलेक सोडप, ही अशी जीण कश्टकरी 

बायलेक सदाच सोसची पडटा. मात सीते 
सारक्या राजघराण्यांतले बायलेचे वाटेक 
अशे जावप हाची खंत लोकमनाक सदाच 
उरली. सीतेक एकटेकूच गुरुवार आसताना | 
बनवासाक वयताना लोक आकुळ पिकूळ | 
जातात तिका विचारतात 
रथ चालता घडघडी, सीता रडता ढळढळी 
सीते सुने तूं कधी गे येशी, माज्या येण्याची 
नाही खुशी 

ह्यो गीताच्यो ओळीच खूब किते सांगून | 
वयतात सीतेक रानांन व्हरोन सोड़पी रथ 
सोबीत शृंगारून दवरील्लो आसता. पूण हे 
काटेरी सूख तिका नाका. 


शिरगीला रथ बाई थेयीला मार्गी 
सीते सुने तू कधी गे येशी 
माज्या येण्याची नाही खुशी 
शिरगीला रथ बाई थेयीला मार्गी 
सीते अस्तुरी तू कधी गे येशी 
माज्या येण्याची नाही खुशी 
धाडीन रथ, करीन फाट 
विसरान मिया सासरची वाट 


ही बंडखोरी सीतेच्या व्यक्तीमत्वाचो 
आदर करपी कश्टकरी बायलेची आसा. 
तिका समाजवेवस्थे विरोधांत राग दिसता. 
बयर वयर ती अडाणी, भित्री, दुबळी कशी 
जाणवता. पूण भितरल्यान ती कणखर 
आसा. देखून तिणें राम “हलक्या दिलाचो'” 
'म्हणपाचें धाडस केल्लें आसा. ज्या 
व्यक्तीमत्वाक समेस्तांनी देव मानलो तो 
कितलो सकुचीत, कोत्या मनाचो आसलो 

हाची जाणविकाय सर्वसामान्य बायलांक 
जावप ही सादी गजाल न्हय !भारतीय 
परंपरेन रामाक आदर्श पुरुष मानलेले आसा 
आनी रामराज्य तर आदर्श राज्य. राजा हो 
भुपाल, भूपती भूमीचो रक्षक असे मानलें 
बता. सीता तर भूमीकन्या. भूपती राजाची 
बायल भूमीकन्यका सीता ही पतिब्रता साध्वी 
.असीम त्याग करपी त्यागमूर्ती अशें आसूनय 
हे सात्विक, सोज्वळ बायल मनशेचेर तिच्या 
आदर्श घोबानच इतले अन्याय करप? ही 
काळजांतली सल लोकमनाक अस्वस्थ 
करता. कश्टकरी बायलेचे आनी सीतेचे 
नातें हें आतड्याचे आसा. सामाजिक, 
धार्मिक, सांस्कृतिक, कौटुंबिक थरार 
लोकमनान सीतेच्या पावित्र्याची जतनाय 
घेतिल्ली आसा. सीतेचें तिका कवतीक 
आसा. तिची लोकमन भक्ती करता. तिचेर 
तांचो उपाट मोग आसा. लग्न करून 
येयल्या उपरांत कैकयीचो सीतेक पळोबन 
सामको जळ फळाट जालो. ती भितरल्यान 
खबदाळली. चौदा वर्सांचो बनयेस तेदेवेळार 
कैकयीच्या मनान शिजलो. हो सुरवेचो 
बनयेस रामा बरोबरच आशिल्लो. तेन्नाय ती 
केळीच्या सोंपार बसोन दीस काडटाली. ती 
पतीपरायण देखून तिचे सस्कार तिका अशे 
घोवाच्या पावलार पावल दवरून चलपाक 
मुखार काडटाले. 

दुसरो बनयेस तिचो एकटेचोच दादल्यांचे 
वर्चस्व दाखवपी. बायल ही शेजेक, 
भुरग्यांक जल्म दिवपाक, घरचे, भायले काम 
करपाक, संबसारीक जीण जगताना फक्त 
राबपाक. तिका स्वताचे अशें कांयच मत 

ना, तिच्या घरांतल्या अस्तित्वाची दखल 
कोणाकूच ना. सीता राणी आसूनय अशे 
तरेच्या परिस्थितींतल्यान तिका वयचें पडटा 
हाची खंत लोकमनाक भोगता. सीतेच्या 
बनयेसाची भयानक स्थिती सांगपी हें गीत 
आगार कांटो हाडटा. 


सीतेचा वनीयेस सीतेक देईनागे फनी 
बाराही वर्सा ईनी तिच्या पाठीवरी 
सीते देवीचा पाळणा अशोका बागामदी 

तातोबा जालो धनी डोळे धाकुन पानी घाली 

राम ही काई बोले इग्डुली माजी आई 
बारा ही वर्सा जाली माजी सीता पलंगी नायी 

हांगासर आवयक राम इगड़ली म्हणटा, 
पूण मागीर सीता बारा वर्सा पलंगार ना 
हाची खंत उकतायता. हो खंय तरी विरोध 
भास कसो जाणवता. सीतेचो कितेच दोश 
नासताना तिज्या वांट्याक अवहेलना येता. 
हो अन्याय फक्त सीतेचेर ना जाल्यार 

तो बायलांचेर जाल्लो आसा हाची 
जाणविकाय जाल्या कारणान लोकमन 
सामकें पेटून उठटा. 

आमचे समाजवेवस्थेन बायलांक 
सदाच कमी लेखिल्ले आसा. पारंपरीक 
जिणेन बायलांक हुंबऱ्या भायले जग केन्ना 
पळोवबपाक मेळ्ळेंना. सोसप होच तिचो 
धर्म जावन आसलो. कुटुंब, सवसार, भुरगीं, 
सोयरीं-धायरीं, सण-उत्सव, परबो-व्रता, 
उपवास हाचे भीतरच ती घुस्पून उरली. घोव 
हो तिचो देव. ताचें उत्तर भायर मारप ना. तो 
सांगता तशे आनी तितलेंच करप, हें तिज्या 
मनांत सामकें भरून दवरिल्लें. सीता ही ह्या 

बायलाच्या सोशिकतायेचें प्रतीक जावन 
तांच्या काळजान उरली. तिची वेदना, 
उमाळे ह्या बायलांनी जातें, फुगडेतल्यान 
उक्ते केले. सीतेन कितलेशेच वेळार 
सोताक सिद्ध करपाचो यत्न केलो. पूण 
संशयीत समाजवेवस्थेन तिका समजून घेवंक 
ना. तिका परते परते आपणाले पावित्र्य 
सिद्ध करचें पडलें. रामाचेर तिचो उपाट 
मोग. स्वप्नान लेगीत तिणें केन्ना दुसऱ्या 
पुरुषाचो विचार तकलेन येवंक दिवंक ना. 
अशे आसूनय तिज्या वांट्याक हे भोग 
कित्या? असो प्रश्न मनांत उपरासल्या बगर 
रावना. तिका मनांतल्यान खबर आसता 
की ती पवित्र आसा. पूण समाजाक कोण 
किते सांगतलो ? तिजो आत्मसन्मान जागो 
जाता.ती अग्निदिव्य करपाक तयार जाता 
तिणें आपणाक भुंयेत गाडून घेवन हौतात्म्य 
पत्करले. भुंयकन्या भूयेकूच मेळटा. 

लोकपरंपरेंत 'रामायण' या ग्रंथाक 
व्हडले म्हत्व आसा. रामाची काणी 
सगल्याक आवडटा. राम-लक्ष्मणाचे 
नातें आसूये ना जाल्यार देर-भावजयीचे! 
तातुंतलो आदर्श सगल्यांनी आपणावपाचो 
असो सस्कार आमच्या मनार जाणत्यांनी 
केल्लो आसा. कश्टकरी बांयलांक मर्यादा 
पुरूषोत्तम राम आपलो कसो दिसोंकना मात 
सीता तांकां लागीची दिसली. 

ती बायल, सून म्हणोन तितली सुखी 
जावंक ना, मात दोन पराक्रमी चल्यांक जन्म 
दिवन तिका जिणेंत व्हड समाधान मेळे. 
सामान्य बायल मनशेचे अशेंच आसता. 
ती भुरग्यांची आवय म्हणून चड धादोशी 


अनन्य 


आसता. ही जी मातृशक्ती आसा ती | 
एक समसमान वळ सीता आनी कश्टकरी 
बायलां मदली. 

माता ही सर्जन, सुफलन, निर्मिती चे 
प्रतीक जावन आसा. सीतेमदीं सर्व सादारण 
बायलेक आपली जीण दिसली. सगल्यानी 
जरी त्रास दिला तरीय भुरग्याक जन्म दिवप 
हो खीण एक आवयच अणभवपाक शकता. 
सकाळी उठोनिया राम राम गे माजे मुखी 
देवा तू नारायणा, सगळ्याक राख सुखी 

असो तिचो दीस सुरू जाता. 
सीताफळ,सितायज्ञ, सीताराम, सीतेचंवर, 
सीतेची जात्रा, सीतेचे देऊळ असे तरेन 
सीता लोकमनान अजरांबर आसा. 

नांगरलेल्या भुंयेक सीता अशेय 
म्हणटात. ती सृजन शक्ती, सर्जक चिरंतन. 
एक स्त्री म्हणोन तिच्या वाट्याक भोग 
आयले तशे ते सर्वसामान्य बायलांच्या 
वांट्याक आयले. वेदनेच्या ह्या समांतर 
खुणांनी सीता बायलांक लागींची दिसली. 
आपली म्हणोन भावली. बायलांचे भोग 
आजूनय सोपोंक ना. लोकरामायण म्हणटा 
'रामाक लागोंन ना जाल्यार रामायणांतल्यान 
अज्रवर जाल्लो महापराक्रमी, सत्वशील 
राजा प्रभू रामचद्रांची बायल म्हणोन सीता 
अज्रबर जांवक ना. लोक परंपरेतल्या 
बायलांक तिच्या वेदनेच्या खरपणाची 
जाणविकाय जाली. ह्या बायलांक सीतेची 
वेदना आपणाल्या वेदनेक लागीं कशी 
दिसली. सीता तिका भावली. आपली कशी 
दिसली आनी ती तिज्या आयुश्य भराची 


सोबतीण जाली. 

(निंबंद) दत्ता चंद्रकांत परब 


देवी केळबाय: दिवचल आनी सत्तरी 
तालुक्यांतलें तिचें पूजन आनी रूढी 


RRS i a जन 


भारतांतलें मातृदेवता पूजन 
भारत देशांत कितलीशींच वर्सा विंगड विंगड धर्म, 
भास, वर्ण आशिल्ले लोक एकचारान रावतात. तेचखातीर 
भारताची तोखणाय सगळ्याक जायत आसा. इतिहासपुर्व 
काळाच्या पयलींपासून भारतांतले लोक दिश्टीक ना 
पड़पी दैवीक शक्‍तीक मानताले. ती दैवी शक्तीच सैमाक 
आपल्याक जाय तशीच खेळयताली. खूब पयलींचोमनीस 
पावस, वादळ, वारो, पुर, भुयकाप हाका भितालो. 
मळबांत पावसांत जावपी विजेचो चकचकाट आनी 
गडगड़ो त्या मनशाच्या पोटांत गुळो हाडटालो. तो मनीस 
रानातल्या हत्ती, वाग, शिव सारख्या बळीश्ट जनावरांक 
भियेतालो. हातुतल्यानूच मनीस सैमांतल्या ह्या शक्‍तींक 
पुजपाक लागलो. 
भारतांत कितल्याशांच वर्सापासून मातृदेवी जावं बायल 
मनशेच्या मातृशक्तीचे पूजन चालू आसा. भारतीय समाजान 
बायल मनशेक खूब मान आसलो. सगळ्याच वाटारान 
ती दादल्या परस चड़ फुडें आसली. भुरग्याक जल्माक 
घालपाची तिची तांक, तिचो मान चडूच वाडयताली. ती 
ह झळ” तुर्या जल्म दिवपी जननी आसल्या कारणान मनीस जात 
अभ्यासक. इतिहास आनी भुंयचेर वाडपाक लागली. मनशाक बायलांच्या या प्रजनन 
लोकसंस्कृती विशयाचेर खाशेलेपणान कार्याचे मोल पटलें. तेणे सैमांत मेळटा त्या प्रजनन करपी 
लेखन. रिसर्च जर्नलांनी जायते शोध झाडां, पक्षी, जनावरां हांकां पुजपाक सुरवात केली. हाका 
साहित्य उजवाडाक आयलां. संपर्क फुडे 
लागूनच फुडें मातृशक्ती पुजनाक सुरवात जाली. सुपीकता 


: मुळगांव-दिवचल, गोंय. मो. : | 
9145606816 म्हळ्यार जमनीची उत्पादन दिवपाची तांक, तशीच मनीस 

आनी जनावरांची भुरगीं जल्माक घालपाची 
तांक हाचो एकमेकाकडे संबद जुळयलो. 
भुरग्याची आवय आशिल्ले बायलेक मदीं 
सुपिकतेचें रूप आसा अशें संवसारभर मानत 
आयिल्यान बायल आनी सुपिकता हांचो 
सबंद चड घट जालो. आदिम काळांतल्या 
मनशान ह्याच कारणाखातीर सुपिकतेच्या 
तत्वाक बायल मनशेच्या रुपान पुजपाक 
सुरवात केली.. सुपिकतेच्या तत्वाक 
लागोनूच आवयक देवतत्व मेळळां हें 
हांगासर सिध्द जाता. 

संवसारभर आनीक एके गजालीक 
मान्यताय मेळळ्या ती म्हणजे बायलमनीस 
भुरगें जल्माक घालता ताका लागून जर 
एखाद्रे गुरवार बायलेन झाड लायलें जावं 
बी पेरलें जाल्यार तें गर्भाशयांत वाड़पी 
भुरग्यासारखे वाडोन, तांकां फुलांफळां 
आनी पीक बरें येता. भुरगें नासलेल्या 
बायलेक शेतकरी शापीत समजतात कारण 
तिका लागोन शेतजमीनींत पीक पिकना. 

मातृदेवता संप्रदाय भारतांत तांचो 
समज आसो चालू आशिल्याचो पयलो 
पुरावो म्हळ्यार सिंधुसस्कृतींत मेळिल्ल्यो 
मृत्तिक मातयेच्यो मुर्त्यो. भारतांत तश्यो 
कितल्योशोच मुर्ती सांपडल्यात. हागासर 
मातृदेवी ही तयार करपी, राखण करपी आनी 
नाच्च करपी शक्‍ती आसा हें तातुंतल्यान 
दिसून येता. 

भारतांत चलिल्लें मातृदेवतेचें पूजन खूब 
पयलीं सावन आसा. आर्य आनी आदिम 
जमातींनी तिचें मूळ मेळटा. आर्याची 
मातृदेवता सरस्वती, लक्ष्मी, पार्वती 


अनन्य 


शांत स्वरुपाच्यो आसात तर थळाव्या 
जमातीच्यो लोकदेवता खुबच रागीट 
आसात. मातृदेवतेचे पूजन करपाफाटलीं 
मुखेल कारणां म्हळ्यार, व्यक्तीगत जावं, 
आपणाचेंच बरें जावचें म्हण भक्त तिचें 
पूजन करतात, तर कांयजाण पीक खूब 
येवचें, गोरवां-वासराची, बोकडांची राखण 
जाबंची, गांवच्या लोकांची जीवधघेवपी 
दुयेसां पासून राखण जावची, हुंवार, दुश्काळ 
पासून राखण जावची, ही आसतालीं. 


गोयांतलें मातृदेवतेचे पुजन 

गोंय हें शक्तीपीठ आसा. गोंयांत 
सप्तकोटेश्वर, चद्रेश्वर, रुद्रेश्वर, मंगेश, रामनाथ 
हांचे बरोबर कितलीशींच वर्सा गोंयांत 
लोकदेवता सांतेरी वागंडाच शांतादुर्गा, 
केळबाय, ब्राह्मणी, महामाया, भुमिका 
आनी हेर नावांनी मातृदेवतेचें पुजन गावडे, 
कुणबी लोक करतात. भोज राजवाटी 
पासूनच्या शिलालेखांनी गोंयांत आशिल्या 
मातृदेवता पुजनाचे पुरावे मेळटात. बदामी 
चालुक्याच्या शिलालेखांत तांची राखण 
सप्तमातृका करताली अशें म्हटलां. 
शिलाहार आनी गोवा कदंब कोल्हापुरच्या 
महालक्ष्मीचे भक्त आशिल्ले. गोंयांत 
आशिल्ले मातृदेवतेचे पूजन महिशासुर 
मर्दिनीरुपान चड करुन जातालें आशें म्हणों 
येता, कारण सातेरी, शांतादुर्गा, महामाया, 
कामाक्षी, नवदुर्गा, आर्यदुर्गा आनी हेर 
देवी महिशासूर मर्दिनी रुपानूच पुजिल्ल्यो 
मेळटात. 


के... -- ननका 


जानेवारी ते जून 2021 


गोंयांतल्यो मुखेल देवी 

गोंयांत सगळेकडेन मातृदेवतेचें पूजन 
चालू आसा. तिका वेगवेगळ्या रुपान 
गोंयांत पुजतात देखीक सांतेरी, शांतादुर्गा, 
भुमिका, केळबांय, गजलक्ष्मी, महामाया, 


।क्‍ ब्राह्मणी, जोगेश्वरी, म्हालसा, कामाक्षी, 


कालिका, महालक्ष्मी. 


सांतेरी/ शांतादुर्गा/ भुमिका: 

सांतेरी ही गोंयची लोकदेवता आसून 
तिका रोयण रुपानूच पुजतात. भारतभर 
सुपिकता जावं प्रजनन संप्रदाय सगळीकडे 
फांकिल्लो आसा, ताचे फाटले मुखेल 
कारण म्हळ्यार भारतांतलो मनीस हो 
शेताचेरुच जगला. ताका शेत बरें पिकचें 
म्हणचे शेतांतल्या जमिनीची सुपिकता चड 
मोलाची आशिल्ली. शेत बरे पिकचे म्हण 
गोंयकार भुंयेकूच आवयरुपान पुजताले. 
भारतांतल्या खुबशा भागांनी जशे गोंय, 
कोकण, आंध्रप्रदेश आनी कर्नाटकात 
रोयणीची सांतेर, रेणुका, मातंगी, येल्लमा, 
जोगुतम्मा या रुपान पुजा करतात. रोयणीची 
पुजा कुडाळ ते शिर्शी ह्या सगळ्या पट्यान 
जाता. गोंयांत ह्या रोयणीची पुजा सातेर, 
सातेरी, शांतादुर्गा, रेणुका, भुमिका या 
देवीच्या नांवान करतात. 


केळबाय/ भावकाय/ गजलक्ष्मी: 
गोंयांत चड़करुन दिवचल, सत्तरी, 
पेडणें या वाटारांत गजलक्ष्मी रुपान केळबाय 
देवीक पुजतात. अर्धगोल रुपांतल्या फातरार 
तिची मुर्ती कोरायल्ली आसता. दोनभुजां 

जावं चतुर्भुज देवी बशिल्ल्या रुपान आसोन 
तिचे दोनूय वाटेन हत्ती सोणेन कळस घेवन 
तिका न्हावप घालतात जावं तिका अभिशेक 
करतात अशें दिश्टी पट्टा. केळबायच्या 
ह्या रुपाक गोंय, कर्नाटक आनी महाराष्ट्रांत 
कांय भागांत भावकाय ह्या नांवान पुजतात. 
भावकाय ही देवी खरी म्हळ्यार मसणाची 
देवी आसोन ती चाळ्याक म्हळ्यार 
भुताखेतांक, देवचारांक आपल्या हातीन 
दवरता. 


महामाया ब्राह्मणी 

महामाया ही आनीक एक लोकदेवता 
गोंयांतल्या दिवचल आनी सत्तरी वाटारांत 
पुजिल्ली मेळता. महामायेक सत्तरी वाटारान 
ब्राह्मणी मायेच्या रुपान पुजिल्ली दिसता. 
ब्राह्मणी ही सप्तमातृकांतली ब्रह्माची शक्‍ती 
महामाया. सप्तमातृकांतली ही एकूच देवता 
अशी आसा की तिच्याकडे रक्तपात 
जायना. तिका फळाफुलांचीच आंगवण 
जाता. हेर भारतांत ब्राह्मणीचे मुर्तेक चार 
तोंडां आसतात. हातांत ब्रह्मदेवासारखे दंड, 
कमंडलू आसता मात गोंयांत सांपडपी मुर्ती 
खुबूच वेगळी आसा. गोयातल्या ब्राह्मणी 
देवीक एकूच तकली आसून, तिच्या दोन 
हातांनी सोरोप आसतात जावं पांयांकडे 
वेटोळे घालून फणाबयर काडून आसलेले 
दाखयतात. गोंयांतली ब्राह्मणी देवी ही 
फकत परिवार देवता नासून ती कितल्याशाच 
गांवांनी ग्रामदेवता म्हण पुजिल्ली 
मेळटा. 

म्हालसा (म्हाळसा), कालिका, 
कामाक्षी, जोगेश्वरी, भगवती 

गोंयांत सातेरी, केळबाय, ब्राह्मणी 
हांचेबरोबर म्हालसा, कालिका, कामाक्षी, 
जोगेश्वरी, भगवती ह्या सारख्यो आनीक 
कितल्योशोच लोकदेवता ग्रामदेवता म्हण 
पुजिल्यो दिसून येतात. 


केळबाय: उत्पत्ती आनी 
तिचे पुजेची सुरवात 

केळबाय ह्या नांवान शक्‍ती देवतेचे 
पूजन पुराय भारतांत फकत गोंय आनी 
कोंकण भागानूच दिश्टी पडटा. हेर भागांनी 
तिका चडकरुन उत्तर भारतांत गजलक्ष्मी 
म्हणोन पुजतात. गजलक्ष्मी ही देवी 
धनसंपत्ती मेळोबन दिवपी लक्ष्मीचेच रुप 
आसा. भारतांत आदी तेपार पासून मनीस 
जगपाखातीर शेतारुच टिकोन आसलो. 
शेत बरें रुजोन येवन बरें पीक मेळचें म्हण 
मनीस भुदेवतेक उलो मारतालो. तिका देवी 
रुपान पुजतालो. भुदेवता ही लोकांची भूक 
भागोवपा खातीर धान्य रुजोवन हाडपी 
शक्ती आशिल्ली. ती लोकांचो जीव 
वाटावपी शक्‍ती आशील्यान मनिस तिका 
आवयरुपान पुजपाक लागले. 

गोयांतल्या उत्तरपुर्व घाटांत केळ 
नांवाचें एक रानटी झाड आसा ताका 
लागोन देवीक केळबाय अशें नांव पडलें 
अशे मानतात. केळबायच्या मुर्तीवयल्यान 
ती देवी बेपार करपी लोकांची देवी आसूंक 
शकता अशें जाणवता. कारण गोंयांत 
न्हय आनी समुद्रालागसार चड प्रमाणान 


अनन्य 


बेपार चलतालो. पुराणकथांतल्यान लक्ष्मी 
समुद्रमंथनाच्या वेळार समुद्रांतल्यान भायर 
सरल्या हाचो उल्लेख मेळटा. ह्याच कारणा 
बयल्यान ती वेपारकरपी लोकांची लक्ष्मीदेवी 
आसूंक शकता आनी तेकाच लागोन तिची, 
केळबायच्या नांवान कितलीशींच देवळां 
उत्तर गोंयांत मेळटात. 

केळबाय हें नांव देवीक घड येवपी 
केळीच्या झाडापासूनय मेळळां आसू येत, 
कारण केळीक घड येयत आसताना ती 
पोरुल्या (परवल्या) सारकी आवाज करता, 
तिका भुरगे जल्माक येताना बायलमनशाक 
जसो त्रास जाता तसो जाता अशे जाण्टे 
सांगतात. केळीचें खाशेलेपण म्हळ्यार 
तिच्या मुनापासुन तिका नवे कोंब येतात आनी 
नवें झाड रुजता. घड येयल्या उपरान केळ 
मरता पूण तिच्या मुळापासून कितलीशीच 
केळीची झाडां रुजोन येता. तिचें बीं केन्ना 
मरना. मुळगांव, मयें आनी हेर वाटारातल्या 
गांवांनी देवळांतल्या उत्सवावेळार केळीच्या 
गाभ्यापासून उत्सवमुर्तीक मखार (मखर) 
तयार करतात. कितल्याशाच जाग्यार 
उत्सवावेळार घड आशिल्ली केळ लावन 
दरवाटो तयार करतात. केळीचो हो वापर 
पळयल्यार, केळ ही प्रजनन शक्तीचे प्रतिक 
मानला. केळ ही उत्पन्न दिवपी झाड आसा 
ताका लागोन केळबायक धनाची देवता 
मानल्या. 

केळबाय देवीक गांवगिन्या वाटारांनी 
चड करुन सत्तरींतले लोक 'केळमाय' 
म्हणटात, तर मराठीन तिका केळबाई' 
म्हणटात. ब्राह्मण पुजारी जावं भट तिका 
'केळबिका' म्हणटात. केळमाय ह्या 

शब्दाची फोड केल्या उपरांत अशे लक्षांत 
येता की 'केळ' म्हटल्यार 'केळीचे झाड' 
आनी 'माय' म्हळ्यार 'आवय'. दोनूय शब्द 
येकठांय हाडल्यार 'केळबाय' म्हटल्यार 
` केळीची आवय अशें तर घडता. केळबाय 
या शब्दाची फोडूय तशीच आसा. 'केळ' 
हें झाड तर बाय म्हटल्यार आवयूच, 
कारण गांबगीर्‍या वाटारांनी आजूनय 
कायजाण आवयक बाय म्हणटात. ताचे 
कारण म्हटल्यार धुवेक ल्हान आसताना 
आवयबापूय बाय म्हणटाले. सुनेकुय 
मांयमांव बाय म्हणताले. चेडुं लग्न जाल्या 
उपरांत तेका भुरगें जातालें, तें भुरगें आपले 
आवयक सगळीं 'बाय' म्हणटा हें आयकून 
आपुणूय 'बाय' म्हणटाले. फुडें मागीर तें 
भुरगें व्हड जालेंतरी तोंडार बसल्या कारणान 
आवयक 'बायच' म्हणप चालू उरतालें. 
केळबाई' या मराठी उतरांतय केळ आनी 
बाई अशीं दोन उतरां आसात. बाई ह्या 
शब्दाची फोड बा + आई आसा. बा हे उतर 
आवयकूच वापरतात ताका लागून केळबाई 
म्हटल्यार केळीच्या आवयची आवय असो 
अर्थ जावं येता. 
केळबायक आवयचो मान दिवपा 
फाटलें कारण म्हटल्यार ती शेताकडे सबदीत 
आसा. तिका लागोनूच जमीनीची सुपीकता, 
उत्पन्न दिवपाची तांक बाडता आनी लोकांक 
चड़ उत्पन्न मेळटा. 


केळबाय पुजनाचो दिवचल आनी 
सत्तरी तालुक्यांतल्यो जागा 

केळबाय देवीक ग्रामदेवता म्हण 
फकत मुळगांव आनी मये या दिवचल 
तालुक्यांतल्या दोनूच गांबांनी पुजिल्ली 

मेळटा. हेर बाटारांनी ती “परीवार देवता' 
म्हण आसा. केळबायक गजलक्ष्मीच्या 
रुपान मुळगांव, मये, कुडणें, उसप, 
वडावल, खरपाल, कुडचिरें, म्हावळींगे 
ह्या दिवचल तालुक्यातल्या गांवांनी आनी 
केरी, मोलें, कुडशे, सावे, केळावडे आनी 
हेर सत्तरी तालुक्यांतल्या गांबांनी पुजिल्ली 
मेळटा. केळबायक दिवचल तालुक्यांतल्या 
आमोणें, नावेली, नार्वे, साळ, धुमाशे ह्या 
गावांनी भावका, भावकाय, भावुकादेवी या 
नांबान पुजतात. 

केळबायक गोंयांत कितल्याशाच 
नांबांनी पुजतात, तातुंतली चड फामाद 
नांवां गजलक्ष्मी, केळबीका, केळबादेवी 
आनी भावकादेबी. केळबायक गजलक्ष्मी 
रुपान माशेल आनी साकोर्ड गांबांनी 
पुजतात. 'केळबादेवी' म्हण रेवोडें आनी 
सिरसय हांगा पुजतात. गोंयांत चडश्या 
जाग्यार भट केळबायक 'केळबिका' म्हण 
गाराणें घालतात. केळबिका या शब्दाची 
फोड़ केळ+अंबिका या शब्दाच्या अर्थाकडे 
नजर घातल्यार अशें दिश्टी पडटा की केळ 
हीच अंबिका म्हणजे देवीचें जावं अबेचे 
रुप आसा. ब्राह्मणांनी गोंयांत जशें सातेरीक 
शांतादुर्गा करुन बंगालच्या दुर्गा देवीकडे 
नातें जोडलें तशेच नातें गोंयच्या केळबायक 
'केळंबिका' करुन आर्याची देवता अंबेकडे 
नाते जोडिल्ल्याचें दिश्टी पडटा. देवी 
केळबायक केळबिका म्हण बार्देशांतल्यान 
पर्र गांवच्या लोकांनी पुजिल्याचे दिश्टी 
पडटा. पोर्तुगिजांनी केल्ले बाटाबाटींत 
आपलो देव वाटोबपाखातीर पर्रा गांवच्या 

लोकांनी आपले देव पयलीं दिवचलच्या 
अडबलपाल गांवांत हाडले. त्या वेळार ते 
देवीक 'केळबाय' म्हणटाले आनी आतां 
उपरान बार्देशांतल्या पीर्णा गांवांत तांच्यानी 
नव्यान देवूळ बांदलां, त्या देवळांत मात 
पुरातन कागदपत्रां पळोबन केळबायक 
तेंच्यांनी 'केळंबिका' म्हण स्थापन केल्या. 


केळबायचे सातभयणी आनी 
सप्तमातृकाकडे आशिल्ले संबद 

केळबायचो भारतभर पातळिल्ल्या 
सात भयणी आनी सप्तमातृकांकडेन खूबच 
लागींचो सबंद आसा. 


केळबाय आनी सातभयणीः 

केळबाय ही सातभयणींतली एक भयण 
अशें गोंयांत मानिल्लें दिश्टी पडटा. गोंयच्या 
गांवांनी आशिल्यो सातभयणी, गांव म्हळ्यार 
मुळगांबची केळबाय, मयेची केळबाय 
आनी महामाया, शिरगावची लईराई, 
म्हापशेची पोर्तुगिजांचे बाटाबाटी वेळार 
मिराबायची जाल्ली मिलाग्री, मोरजेची 
मोरजाई, अंजट्वीप बेटावयली अजादिपा, 
आतां तिचें देवूळ कारवार लागसार 
अंकोलाक बांदलां, तिका आतां आर्यदुर्गा 
म्हण पुजतात. सातभयणींतली आनी एक 
भयण, जी गोंयचो सैम पळोवन खोशीभरीत 
जावन सैमांत एकरुप जाली ती शितला. 
मयेच्या केळबायच्या देवळाक लागोनूच 
एक देवळी आसा तातूंन शितला देवीची 
मुर्ती आसा. ह्या सात भयणींचो एक भाव 
म्हळ्यार वायंगणचो खेतोबा. ह्यो सगळ्यो 


अनन्य 


भयणी खूब पयली आपल्या भावाक घेवन 
घाटमाथ्यांतल्यान गोंयांत आयल्यात अशें 
मानतात. 

दिवचल आनी सत्तरी तालुक्यांतल्या 
हेर गांवांतूय केळबायक हेर देवतांवांडाच 
पुजिल्ली दिश्टी पडटा. पांच माया, 
सातमाया असो उल्लेख या गांबांनी करतात. 
तातुंतल्यो मुखेल देवता म्हळ्यार सातेरी, 
केळबाय आनी ब्राह्मणी. बाकीच्यो हेर देवी 
म्हालसा, जोगेश्वरी, योगेश्वरी, माऊली, 
भुमिका सारख्या विंगड विंगड नावांनी 
पुजिल्यो मेळटात. सातेरी, केळबाय आनी 
ब्राह्मणी खुबशा गांबांनी आसात ताका 
लागून गांवकारांची ओळखूय देवीची पुजा 
करपाचो मान आसा म्हणोन सांतेरकार, 
केळबायकार आनी ब्राह्मणीकार अशी 
करताना दिश्टी पडटा. 


सप्तमातृकातली केळबायः 

भारतांत सातभयणी आनी सप्तमातृकाचें 
पूजन कितल्याशाच वर्सासांवन चलता. 
सप्तमातृकांचे पूजन उत्तर भारतान चडप्रमाणान 
आसा. सप्तमातृका म्हळ्यार ब्रह्मा, विष्णु, 
महेश, कुमार जाव कार्तिकेय, इंद्र, बराह, 
नरसिंह, यम ह्या देवतांच्यो शक्‍ती. तेच्या 
नांवाकडे संबंद दाखोबपी तेंची नांवां आसात 
ब्राह्मी, वैश्णबी, महेश्वरी, कौमारी, इंद्राणी, 
वराही, नरसिंही आनी चामुंडा. गोंयच्या 
महाराष्ट्र आनी कर्नाटकातल्या सिमेवयल्या 
गावांनी ह्या सप्तमातृकांचो उल्लेख सात 
माऊली, म्हण केल्याचोय दिश्टी पडता. 

केळबाय आनी हेर देवतांचो संबद 

। सप्तमातृकाकडेन आसा अशें म्हणपा 
फाटले कारण म्हळ्यार केळबायचे पूजन 
' गोंयांत सातेरी, ब्राह्मणी जाव महामाया, 
' योगेश्वरी, जोगेश्वरी, म्हाळसा, माऊली अशा 
* देवीवांगडा जाता. केळबायक एकली खयंच 
| पुजिनात. केळबायक उत्सवमुर्तीच्या रुपान 
' मुळगांब आनी मये गांबांनी पुजतात. तिच्या 
` आंगार सवाष्ण म्हण मंगळसुत्र घालतात. 
घोव आसलेलीच बायल मंगळसुत्र घालता 
_ पूण केळबायचें लग्न कोणावांगडा जाला, 
तिचो घोब कोण हें कोणाकूच खबर ना. 
केळबायच्या रुपान पुजिल्या भावकादेबीक 
लागोन गोंयांत एक म्हण वापरतात, 
'भावकाक घोव ना आनी वेताळाक 
बायल ना.' ही म्हण पळोबपाक गेल्यार 
केळबायक लागू पडटा. सप्तमातृकांचे पूजन 
आवय म्हण करतात, पूण त्यो कोणाचेच 
बायलो न्हय. सप्तमातृका ह्यो वेगवेगळ्या 
देवतांच्यो शक्‍ती आसात. गोंयच्या वाठारांत 
सप्तमातृकांचे पूजन बस्तोडें आनी चांदर 
हांगा आशिल्ल्याचे दिश्टी पडटा तर आरोशी 
हांगा तेंचें पूजन सातजांणी म्हण केल्ल्याचें 
दिश्टी पडटा. 
सप्तमातृकांचे पूजन चडशा जाग्यार एका 
पटातूच सातूय मातृका बरोबर गणपती आनी 
विरभद्राक घेवन केल्ल्यांचें दिश्टी पडता. 
सप्तमातृकातली इंद्राची शक्ती हीच गोंयची 
केळबाय आसा अशें दिसता. इंद्राणीच्या 
हातान इंद्राचे शस्त्र शक्‍ती आसता आनी 
ती हत्तीचेर बसलेली दाखयतात. गोंयांत 
केळबायक कितल्याशांच जाग्यार हातांत 
शक्ती घेवन बसलेली दाखयतात ताका 

लागून ती सप्तमातृकातली एक आसा असे 
म्हणो येता. हत्तीचेर हातांत शक्ती घेवन 
बसलेली ' देवी आमका तळडे, सुर्ला- 
साकोर्डाच्या देवळान पळोवपाक मेळता. 

ग्रामदेवी केळबाय- ग्रामदेवता म्हण 
गोंयांत केळबायक फकत मुळगांव आनी 
मयें ह्या दोनूच गावांनी पुजिल्ली मेळटा. 
ग्रामदेव जाब ग्रामदेवी म्हण पुजिल्ली देवता 
ही गांवची राखण करपी, उदरगत घड़ोबन 
हाडपी देवता. तिच्या हातांत गांवच्या 
शिमेचे राखण करपी देवचार, सगळे भार 
येबपी अंबसार म्हळ्यार पुरुष आनी हेर 
चाळो आसता. गांबचे सगळे उत्सव तिच्या 
देवळांत तिच्या मान्यतायेन जाता. गांवच्या 
लोकांच्यो किदेय अडचणी आसल्यार 
ग्रामदेवतेकडे गाराणें घालता. ग्रामदेवी 
गांवार येबपी विध्वंस करपी सैमीक अडचणी 
पयस करता. देबीचो कोप जाल्यार गांवात 
पूर येता, दुकाळ पड़ता, भुंयकाप जाता, 
रोगाची साथ येबन लोक मरपाक लागतात 
अशे लोक मानतात, तें जावचें न्हय म्हण 
आनी घडये जालें तर तातुंतल्यान सुटपा 
खातीर ग्रामदेबीची होरावणी करतात तिका 
गाराणें घालतात. तिच्या देवळान वेगवेगळी 
देवकार्यां करतात. 

परिवार देवता केळबाय - गोंयच्या 
चड़शा देवळांनी केळबायक परिवार 
देवता म्हण पुजतात. सत्तरी तालुक्यांत 
चरावणें, हिवरे, खुर्द, हिवरें बद्रुक, रिये, 
गोळाली, सातोडे, मासोर्डे, देरोडे, कोदाळ, 
बायंगिणी, नानोडें, माळोलें, उस्तें, धावे, 
शेळप बद्रुक, नानेली, मलपण, शिरसोडे, 

शेळपें, असोल्डें, गवाणें, आंबेली, खोतोडें, 
सुर्ला, शिरोली, नगरगांव, सोनाळ, करमळी 
बद्रुक, वेळगे, सुरुंगुळी, शेळमेळावली, 
कणकेरी, पाडेली, पणशें आनी हेर गांवांनी 
मेळटा. 

दिवचल तालुक्‍्यांतल्या अडवलपाल, 
कुडणें, खरपाल, लाडफें, उसपा, वडावली, 
नानोडे आनी कांसरपाली आनी हेर गांवांनी 
तिका परिवार देवता म्हण पुजिल्ली मेळटा. 

प्रतिकात्मक रुपान केळबायचें 
पुजन- पाशाणी फांतराचेर कोरायल्यो मुर्ती 
खुबशा देवळांनी आसात, तरी सुध्दा हेर 
रुपांनी गांबांतले लोक देवीचे पूजन करतात. 
केळबायक पंचधातुचो कळस, कोंड्यापासून 
तयार केल्ली पेट आनी उजाचें पेटतें मालें, 
अशीं तीन प्रतिकां वापरुन पूजन करतात. 


1. कळस 





“कळस' हे केळबायचे प्रतिक म्हण 
पुजनाक वापरतात. कळस हो पंचधातुचो 
मडकेवरी, पूण तेका वयर मुकुटकसो 
धांपणें केल्ले आसता. एकेवटीन मदीं एक, 
दोन, तीन, चार नळयो लायल्यो आसता, 
तातूंनसून भितर आशिल्लें न्हाबाण (तिर्थ) 
लोकांक ओतून दितात. गोंयांत सातेरी, 
शांतादुर्गा, केळबाय, ब्राह्मणी, जोगेश्वरी, 

म्हालसा, लईराई, मोरजाई, आनी हेर देवींचे 
कळस आसात. तशेच रवळनाथ, घाडवस, | 
ब्राह्मण या देवांचे कळस आसात. देवी/ 
देवाचे हे कळस पाशाणा वांगडा देवळात 
पुजतात तर काय जाग्यार रोयणीवांगडा 
पुजतात. देव पाशाण आनी रोयणरुपान 
आसल्या कारणान घरा व्हरोन पुजाप शक्य 
नासले म्हण देवाक कळसरुपानय पुजपाक 
लागले. देवीचो आशीर्वाद आपल्या घराक 
जाय म्हण एक दीस गावातल्या दर एका 
घराकडे ते कळस व्हरोन पुजपाक लागले. 
चड़ करुन शिगम्याच्या दिसांनी कळस 
मांडार हाडटाले, कांय जाग्यार तेका 
चव्हाटोय म्हणतात. चव्हाटो म्हटल्यार ज्या 
जाग्यार चार वांटो मेळतात ती जागा. कळस 
माणार/चव्हाट्यार हाडून पुजेक लायतात 
आनी त्याच्या मुखार शिगमो म्हळ्यार 
रोमाट, फुला, तालगडी, घोडेमोडणी 
नाटकां सादर करतात. शिगम्याच्या निमाणें 
ते मागीर पांच, सात, नव जाव तेरा दिसांनी 
(न्हावणादिसा) कळस माडार धुळवट 
करुन भायर काडून देवळांनी आनी घरांनी 
व्हरोन न्हाबान दितात. त्यावेळार लोक 
आपल्या घरांनी देव घरा येयला' म्हण 
तेची व्हडा उमेदीन पुजा करतात. कांय 
जाग्यार चव्हाट्यार जावं देवळानूच लोकांक 
न्हावाण दिवन कळस अर्कशुध्दी करुन परत 
देवळांत दवरतात. 


2. उत्सवमुर्ती 
केळबाय देवीक ज्या जाग्यार ग्रामदेवी 
म्हण पुजतात त्या देवळांनी देवीची 

उत्सवमुर्ती आसा. ही उत्सवमुर्ती पंचधातूची 
केल्ली आसता. उत्सवा दिसा देवीची ही 
मुर्ती लाकडाच्या मखरांत जावं पाळण्यांत 
पुजतात. चड़ करुन नवरात्रांत तर तिका 
वेगवेगळ्या रुपांनी सजयतात. दर दिसा 
सांजेच्या आरतीवेळार तिच्या पाळण्याक 
फार्टीफुडें झुलयतात. जशें किदें देवी 
खोशीभरीत जावन उत्सव मानोवन घेता. 

3. पेट 

पेट हो शब्द नवीन न्हय. दशावतारी 
नाटकां जेन्ना गांबांनी जातात तेदेवेळार 
कोंड्याच्या बेळापासून तयार केल्ली पेटी 
तेच्या वांगडा आशिल्ली आमका दिश्टी 
पडटा. तिकाच खरो म्हटल्यार 'पेटारो' 
हो शब्द वापरतात. ते पेटेंत गणपती, मोर, 
वराह, पुतना आनी हेर लाकडाची म्होवाळीं, 
वांगडा लाकडाचे हात, नाटकाक वापराक 
आशिल्ली शस्रां (हत्यारां), तलवारी, गदा, 
धनुष्यबाण, त्रिशुल दवरतात. नाटकाच्या 
वेळार कलाकार रंगपाक बसता थय 

उक्ती करुन तिची पुजा करतात. ती पेटी 
पयली एका जाग्याबयल्या दुसऱ्या जाग्यार 
व्हरताना दोगजाण माथ्यार घेवन व्हरताले. 
मुळगांव आनी में ह्या दोन गांवांनी पेटेक 
केळबायचें प्रतिक म्हण वापरल्याचे दिश्टी 
पडटा. मुळगांव, मयें आनी दशावतारी 
कलाकारांच्या पेटेंत थोडो फरक आसा. 
मुळगांव आनी मयेच्यो पेटो थोड्यो ल्हान 
आसा आनी चड रुंदय ना, पूण मातश्यो 
लांब आसा. दशावतारी पेठारो मात खोल 
आनी रुंद आसता. त्या पेटयेंत बेगवेगळीं 
म्होवाळीं (मुखवटे) आसतात. मुळगांवचे 
पेटेंत तीन तर मयेचे पेटेंत चार म्होबाळीं 
आसतात. मुळगांवची केळबायची जात्रा 
चैत्र शुक्ल पंचमीक आसता. त्या दिसा, 
मयेचे पेट घेवपी मोड मुळगांब येयल्या 
उपरांत पेटेत सगळीं म्होबाळीं भरतात. तिका 
रंगरंगयाळ्या कपड्यांनी सजयतात. पेटेचो 
फुडलो भाग आबोलेच्या वळेसरांनी झेल्यांनी 
सजोबन गाराणें घालून मुळगांवच्यान मये 
केळबायच्या देवळान व्हरतात. मयें देवव्ठान 
मागीर मयेच्या केळबायची पेट भरतात 
आनी दोनूय पेट्यो मये चव्हाट्यार व्हरोन 
दवरतात. चैत्र अश्टमीक मयेची जात्रा जाता 
तेन्ना दोनूय पेटो आनी मालें नाचयतात. 
मुळगांबची पेट मुळगांवचे मोड आनी धोंड 
तेच रातीकडे मुळगावां घेवन येतात आनी 
नवमीदिसा मुळगांबा देवीची कौल जाता. 
कौल जाल्या उपरांत पेट देवळांत व्हरानात 
तर देवळालागींच पेट दबरपाची जागा 
आसा थंय दवरतात. मागीर कांय वेळान 
पुजारी पेटेची पुजा करता, त्या वेळार पेटेंत 

आशिल्लीं म्होबाळीं वेगवेगळ्या जाग्यार 
वेगवेगळे तरेन धोलाच्या तालार नाचयता. 
अर्कशुध्दी करुन पाचवेदिसा पेट देवळांत 
घेवन ती सोडोबन म्होबाळीं देवळांतच 
दवरतात. मयेच्या पेटेंतली म्होबाळीं मात 
चैत्र कृष्ण अश्टमीक, जिका रेड्याची जात्रा 
जावं, व्हडली जात्रा म्हणतात ती जाल्या 
उपरान्त फांतोडेर पेट घेबपी फुडलो मोड़ 
आसा तो नाचयता आनी उत्सव सोंपता. 
मुळगांबच्यान मये बचपी पेट ही मुळगांवची 
देवी केळबाय, ती आपल्या धाकट्या 
भयणीकड़े, मये दोन दिस येवन 'तुजा 
गांवांत रावोन मयेंतल्या अरिश्ट घड़ोबपी 
शक्तींक थारोवन, तुजी जात्रा करुन परत 
बयतां म्हणोन पयली दिल्लो शब्द खरे 
करपाखातीर मये येता आनी परत मुळगांबा 
बयता. तेका लागोनूच मुळगांवची पेट ही 
केळबायचें प्रतिक आसा. मुळगांवची पेट 
मयें येयल्या उपरांत आपले भयणीक मेळटा 
तेदेवेळार मयेच्या केळबायची पेट म्होवाळीं 
घालून नेसयतात. मागीर दोनूय पेटेची 
देवळांत पुजा करतात. दोनूय पेटो मेळप 
म्हळ्यार दोनूय देवी मेळप अशेंच मानतात, 


4. मालें 

देवी केळबायचे आनी एक प्रतिक 
म्हळ्यार मालें. मालें हें मातयेपासून तयार 
केल्लें व्हडले दिबज कशें आसता. मातयेच्या 
ह्या माल्याक खूब एकावयर एक अशो 
व्हडल्यो पणट्यो आसता. तेच्यो सख्या 
वयर वयर कमी जाता आनी सगळ्यान बयर 
फकत एकच पणटी आसता. ह्या पणट्यांनी 

कापडाच्यो वाती घालून तातूंत तेल घालून 
` पेटयतात. सगळ्यो वाती पेटल्या उपरान तो 
उजोच पेटल्या सारखो दिसता. मयेची पेट 
घेवपी फुडलो मोड आसा तोच तकलेर माले 
घेता आनी धोलाच्या तालार नाचयता. चैत्र 
शुक्ल अश्टमीक आनी चैत्र कृष्ण अश्टमीक 
मयांत हें मालें पेटोबन नाचतात. ते फाटली 
आख्यायिका अशी आसा : देवी केळबाय, 
महामाया, लईराई, मिलाग्री, मोरजाई, 
आजादिपा, आनी शितला मयेचे शिमेर 
पावल्यो. त्या वेळार तेच्यानी आपलो धाकटो 
भाव खेतोबाक उजो घेवन येवपाक गांवांत 
धाडलो. गांवांत ल्हान भुरगे खेळटाले, तेंकां 
तो पळयत थयच रावलो. भाव किद्याक 
येवना म्हण व्हडली भयण मुळगांवच्या 
केळबायन, लईराईक तेका पळोवपाक 

धाडली. खेतोबा, खेळत आशिल्या 
भुरग्यांक पळयत आसा अशें दिसले बरोबर 
लईराईक राग येयलो आनी तिनें रागान तेचेर 
खोट मारपाक पांय उबारलो. त्या दिसाच्यान 
वायंगणच्या खेतोबाचो पांय वांकडो जाला 
अशे मानतात. केळबायक जेन्ना ही खबर 
कळ्ळी त्या वेळार तिनें रागान लईराईक 
अपशब्द दिले. त्या वेळार लईराईन तिका 
सांगलें की आपूण पवित्र आसा आनी 
अग्निंतल्यान वसोन आपलें सत्व सिध्द 
करुन दाखयता. तेका लागुनूच दर वर्सा 
शिरगांवचे जात्रेक लईराई कळस रुपान 
होमखंडांतल्यान वयता. मयेची केळबाय 
हें सगळें पळयताली, भावाच्या पायाकडे 
पळोवन तिनें सांगलें, की “हाव सुध्दा सातशे 
धोंडां वांगडा आगीचे तकटे माथ्यार घेवन 

नाचन', तें उतर खरे करपाखातीर दर वर्सा 
मये जात्रेक केळबायचे मालें नाचयतात. 


केळबायचें पूजन करपाफाटलीं कारणां 
आनी तिची मुर्तीरुपां 


केळबायचे पूजन करपाफाटलें सगळ्यांत 


पयले कारण म्हळ्यार: 


1) 


3) 


ती सुपीकतेची देवता आसा. तिच्या 
आशीर्वादानूच झाडांपेडां, शेतां 
रुजून येतात, फळादीक जातात, 
ती मनशाची भूक भागयता. तिचे 
खातीरुच हो सैम नटला सजला. 
मनीस आपलो वंश वाडोवपाखातीर 
सुध्दा तिचे पूजन करता. केळबायचें 
गजलक्ष्मी रूप तेचेर उजवाड 
घालता. गज म्हळ्यार हत्ती, तो 
इंद्राचे प्रतिक. तो हे घरतरेर पावस 
घालता आनी केळबाय रुपी धरतरेक 
बीज अंकुरपाक साथ दिता. धरतरेचेर 
जावपी रुजवण हेका इंद्र आनी 
धरतरेचें जावपी मिलन कारण आसा 
अशें पटोवन दिवपी हें केळबायचे 
रूप आसा. 

केळबायचें आनी एक रूप म्हळ्यार 
ती आर्थिक उदरगत करपी देवता. 
तिचें रूप पळोवपाक गेल्यार ती 
गजलक्ष्मी. ती साक्षात लक्ष्मी आसा. 
घरांत धनप्राप्ती जावंची म्हण तिचें 
पूजन करतात. 

तिसरें कारण, केळबायचे पूजन ज्या 
जाग्यार, ग्रामदेवी म्हण करतात जावं 
भावका म्हण करतात तेदेवेळार ती 


4) 


5) 


अनन्य 


खरी म्हळ्यार “भूत माता आसता. 
भावकेचें पूजन सदाच मसुंडे लागींच 
करतात. लोक जेन्ना आपली पितरां 
(आपल्या घरांतलो मेल्लो मनीशाचो 
आत्मो) मसुंडेन आसता तीं सोडून 
'दामार (तांब्याचो ल्हान कुडको) 
चडोवन घरा व्हरतात, तेन्ना त्या 
“पितरांक मसुंडेंतल्या सोडून दी' 
म्हणोन ग्रामदेवतेकडे प्रसाद मागोन 
व्हरतात. ग्रामदेवता त्या पितरांक 
सगळ्या मसुडेंतल्या चाळ्या पासून 
वेगळे करून दिता जाल्यारुच ते 
पितर दामार चड़ोन घरा पावता. 
तेका लागोनूच देवीक 'भुतांखेतांची 
देवता' म्हणतात. 

केळबायचें पूजन, कलेची देवता 
म्हण करतात. केळबायच्या 
मुर्तेच्या पाशाणार कितलेशेच गावपी, 
वाजोबपी आनी नाचपी कलाकार 
दिसतात. हे कलाकार आपली कला 
सादर करतात आनी काय लोक 
ती पळयतात अशीं दृश्या केळबाय 
वांगडा दिश्टी पडतात, हें तेचेच 
उदाहरण आसा. कलाकार म्हटल्यार 
वेगवेगळे हस्तकारागीरुय, तिची 
पुजा आपली कला चड वाडची म्हण 
करतात. । 
केळबायचे मुर्ती बरोबर कितलेशेच 
झुझारी दाखयल्ले मेळटात, ते 
पळयल्यार अशें दिश्टी पडटा की ही 
देवी झुझान्यांची देवी आसा. झुझाक 
यश मेळचे म्हण तिची पुजा करताले 

अशे दिसता. 


6) केळबायक देवी मानून तिची पुजा 


करपी चडशे लोक म्हटल्यार वेपारी 
लोक आसात. हे वेपारी लोक चड़शे 
करुन दर्यांतल्यान वेपार करपी लोक 
आसात. ते ह्या देवीक दर्यांतल्यान 
एका जाग्यावयल्या दुसऱ्या जाग्यार 
बरे तरेन पावोबपी देवता, तारुन 
व्हरपी देवता म्हणजे 'तारीणी' रुपान 
पुजतात. शेळमेळावली आनी हेर 
जाग्यार होडी वांगडा दाखयल्ली 
केळबाय ही तेची बरी देख आसा. 
केळबायच्या मुतींनी तिचीं वेगवेगळी 
कार्या आसात, तिच्या मुर्तीत दाखयल्या 
चित्रांतल्यान ह्या सगळ्याचेर उजवाड 
घातल्याचे दिश्टी पडटा. 


सुपिकतेचें रुप, गुळळें-सत्तरीची 
केळबाय 
गुळळें, सत्तरी हो गांव आता अंजुणा, 





RB ४” ती 

केरी, सत्तरींत धरणाच्या पाणयान गेल्लो 
गांव. त्या आदल्या गांवांतल्या देवळाभायर 
उगड्यारुच केळबायची मुर्ती आसली, ती 
मुर्ती आतां गोंय सरकारच्या, पणजेच्या 
वस्तुसग्रहालयान पळोवपाक मेळटा. हे 
मुर्तीचे खाशेलेंपण म्हटल्यार ही मुर्ती 
अर्धगोलाकारान ना तर लांब चौकटीन 
म्हट्रल्यार आयताकृती फातरार कोरायल्ली 
आसा. ह्या फातराचे चार आडवे भाग केल्ले 
आसोन मदल्या भागांत केळबाय आनी 
तिच्या दोनूय वाटांनी हत्ती आपले सोणयेन 
कळसान देवीक उदकान न्हावपाक घालता 
ते कोरायल्ले आसा. 

केळबाय व्दिभुजा आसोन तिच्या 
दोनूय हातांनी फुलांसारखी दिसपी कणसां 
आसात. कणस हे जमीनीची सुपीकता 
दाखयता, ह्याच कारणाखातीर देवीक 
“घान्यलक्ष्मी' म्हणप सारखे. केळबायच्या 
दोनूय वाटांनी हत्ती दाखयल्या कारणान तिचें 
रूप गजलक्ष्मी सारखें दिसता. तिच्या दोनूय 

हातांनी कांकणा आसोन ती पद्यासनान 
बसलेली आसा. तिच्या माथ्यार किरिट 
मुकूट आसा, कानांत कुंडला आसा. तिच्या 
गळ्यान ल्हान हार आसा, पांयांत पदूमकटा 
पैजणां आसात. तिणें कमरेक बांदिल्या 
कापडाच्यो मिरयो आसनावयल्यान 
जमीनीक तेंकतात, तेका लागोन आसनाचे 
दोन भाग जाल्यासारखे दिसता. त्या दोनूय 
भागांनी कदंब राजघराण्याचे सिंह हें चिन्ह 
दाखयला. देवीच्या दोनूय वाटांनी मदल्या 
भागांत दोन चौरीधारीणी उब्यो आसात, 
आनी हत्तीच्या पाठीर अंकूश घेवन बसलेलो 
माहूत दाखयला. 

पाशाणांतल्या वयल्या भागांत दोनूय 
वांटांनी धावते घोडे दाखयल्यात तर मदल्या 
भागांत किर्तीमूख आसा आनी तेच्या दोनूय 
वांटांनी माकड कशे वळखपाक येना अशी 
चित्रां आसात. किर्तीमुखाच्या उजवेबटेन 
स॒ मनशांची चित्रां आसात तर सव्या 
मनशाचे तोंड अर्धगोलाकारान दाखयला. 
किर्तीमुखाचे दावेवटेन वळखपाक कळना 
अशें मनशाचें जावं देवाचे पद्मासनान 
कोरायल्ले चित्र दिश्टी पडटा. तेचे दावे 
वटेन स मनीस उबे आसात. पाशाणाच्या 
उजवेवटेतल्या खणांत एक नर्तकी दाखयल्या 
आनी एक वांगडी दाखयला. या खणाच्या 
सकयल्ले वटेन चार मनीस आसोन तातुंतलो 
एकटो बसला, तीग जाण उबे आसात. 
दावेवरेंतल्या दुसऱ्या खणांत एका सोरपाक 
तीग मनीस दूद्‌ दितात अशे दाखयला. तेच्या 
सकयल्या तिसऱ्या खणांत वाद्यां वाजोबपी 
वादक कलाकार दाखयल्यात. सगळ्यांत 


अनन्य | 


सकयल्या एका ल्हान खणांत कितल्योशोच 
आकृती कोरायल्यो आसात. उजवेवटेन 
बळखपाक कळना अशे बायलेसारखे 
एखाद्या जनावराक खावपी चित्र कोरायल्ले 
आसा. तेच्या लागसार णव वादक आनी 
नाच करपी कलाकार आसात. सकल 
मदल्या भागांत दोशीवटेन दोन शिव आसात 
आनी तांच्या मदीं देवीच्या कापडाची मिरी 
आसा. सिंहाचे दावे वटेन स नाचपी आनी 
वाजोवपी कलाकार आसात. तेंकां तेकोनूच 
दोन मनीस शिवलिंगाची पुजा करताना 
दाखयल्यात, तशेच एक जोडपे मैथुन मुद्रेन 
दाखयला. शेवटाक एक बायल पुराय उगडी 
म्हटल्यार लज्जागौरी कशी दाखयल्या. 
गुळळेच्या ह्या एकाच पाशाणांत 
कितल्याशाच पंथ जावं संप्रदायाच्यो 
देवता दाखयल्यात. या पाशाणान आमकां 
पंचायतनाची पुजा केल्ल्यासारखी दिसता. 
पाशाणांत दाखयल्ले धांवपी घोडे आनी गोल 
आकारांत दाखयल्लें मनशाचें चित्र हैं सुर्याचे 
प्रतिक आसा, हो सौर संप्रदाय. गाणपत्य 
सप्रदायातल्या गणपतीचें चित्र किर्तिमुखाचे 
दावेबटेन वळखपाक येना अशी पद्मासनान 
बसलेली मुर्ती आसा ती गणपतीचीच 
कशी दिसता. वैष्णव संप्रदायाचे प्रतिक 
म्हटल्यार पाशाणार कोरायल्लें चक्र आनी 
विष्णूची बायल लक्ष्मी, गजलक्ष्मीच्या 
रुपान केळबाय म्हणोन दाखयल्या. शैव 
संप्रदाय लिंगाच्या प्रतिकान दाखयला तर 
लज्जागौरीच्या जावं मातृकाच्या रुपान 
पार्वती जावं देवीपुजकांचो शाक्त संप्रदाय 
दाखयला. सोरपाचें चित्र कोरावन तेदेवेळार 


| 

' नागपुजपी संप्रदाय आसल्याचेय सिध्द 


घेवन आसा आनी सरणूय दाळल्यासारखें 


| केलां. 
करंझोळची केळबाय सुपीकतेचें प्रतिक: 





सत्तरी तालुक्यांतल्या करंझोळ गांवच्या 
केळबायच्या मुतींत त्या भागांत रावपी 
लोकांचे कलेचे रूप दिसोन येता. ही मुर्ती 
आयताकृती फातराचेर कोरायल्ली आसा. 
व्दिभुजा केळबाय मदल्या भागांत पद्मासनान 
बसलेली आसोन तिच्या माथ्यावयर 
किर्तिमुख, कानांत कुंडलां आनी गळ्यांत 
हार दिश्टी पडटा. किर्तिमुखाचे उजवे वटेन 
दादल्या-बायलाचे जोडपें मैथून रुपांत 
दाखयलां. तेंच चित्र सुपीकतेचेर उजवाड 
घालता. केळबायचे दोनूय वाटेन हत्ती 
आसोन तेच्या फाटीर माहूत बसलेलो 
आसा आनी तेच्या हातींत गदा आनी 
धनुश्यासारखं किदेंतरी दिश्टी पडटा. 
दोनूय हत्ती एक व्हडलो हार सोंडेन धरुन 
देवीक तो घालपाक रावल्यासारखें दिसता. 
देबीन त्या हाराक दोनूय वांटांनी हांतीत 
धरल्यासारखें दाखयलां. मुर्तीच्या सकयल्या 
भागांत बाजोबपी आनी गावपी कलाकार 
आसात. उजबेवटेन सकयल एक बायल 
सती बचपाक तयार आसल्या सारखे दिसता 
कारण तिच्या मुखार एक मनीस हातान चुडी 


दिसता. ही मुर्ती पळयल्यार अशें दिसता की 
मुर्ती कोरावपी कलाकारन जी किदे मेकळी 
जागा दिसता ती कशीतरी भरुन काडल्या. 
ह्या मुर्तीचेर खंयच्याच राजवटीचो पगड़ो 
दिसोन येयना. 


सावर्डे, सत्तरीची केळबायः सुपीकता, 
शेतकार आनी झुझांऱ्यांची देवी 





सावर्डे, सत्तरीची केळबाय ही 
अर्धगोलाकार फातरार कोरायल्ली आसोन 
तिका तीन भागांत कोरायल्ली आसा. 
व्दिभुजा केळबायच्या दोनूय हातांनी 
कणसां आसात, मदल्या भागांत देवी 
पद्मासनान बसलेली आसा आनी माथ्यार 
मुकूट घातला. कानांत कुंडलां, गळ्यांत 
हार, पायांत पैजणां आनी खांदार दुपट्टो 
आसा. मुर्तीचे दोनूय बटेन हत्ती सोडेन 
कळस घेवन देवीच्या माथ्यार अभिशेक 
करतल्यासारखें दाखयलां. दोनूय हत्तीच्या 
फाटीर दोनदोन मनीस बसल्याचे दिसतात, 
तेच्यांतल्या फुड़ल्या मनशाच्या हातांत 
अंकूश आसा. हत्तीच्या दोनूय बटेन हातांत 
सावळी मेळपाखातीर श्रीमंत लोक वापरतात 
तसली सत्री घेवन मनीस दाखयला. उजवे 

बटेन एक जोडपे मैथून क्रियेत दाखयला 
आनी दावेवटेन शिवपिंडींका आनी नंदी 
हीं सुपिकतेची आनी वंशवाडीची लक्षणां 
दाखयल्यात. पाशाणांतल्या दुसऱया कप्यांत 
झुझारी दाखयल्यात. तर तिसऱ्यांत नाचपी 
आनी वाजोवपी कलाकार दाखयल्यात. 
तेंच्या वांगडा काय मनीस खांदार मड़क्यो 
घेवन दाखयल्यात. ह्या निमण्या दोनूय 
कप्यांत झुझारी आनी हेर समाजजिवनाचें 
दर्शन दिसोन येता. 


मये, दिवचलची केळबायः शेताची 
उदरगत घडोवन हाडपी देवी: 





दिवचल तालुक्यांतल्या मयें गांवांत 
केळबाय देवीची एक व्हडली मुर्ती 
केळबायचे देवळांत पळोवपाक मेळटा. ही 
केळबाय अर्धगोलाकार फांतरार कोरायल्ली 
आसा. देवी चतुर्भुज आसोन ती पद्मासनान 
मदल्या भागांत एका आसनार बसलेली 
दिसता. तिच्या वयल्या दोनूय हातांनी 
धान्यांची कणसां आसोन तिचे सकयल्ले 
दोनूय हात तिणें मांडयेर दवरल्याचें 
दाखयल्यात. तिच्या माथ्यार करंडमुकुट, 
कानांत कुंडलां, गळ्यांत हार, कमरेक 
कटीबंध आनी पांयांत पैजण आसात. 


अनन्य 


हातींत बाजुबंद आनी कांकणां आसात. 
देवीच्या दोनूय वटेनी हत्ती सोंडेनी कळस 
घेवन देवीच्या माथ्यार उदकाचो अभिशेक 
करीत आशिल्याचें दाखयलां. 


होंडाची केळबाय - योद्भयांची देवीः 





होंडा सत्तरींतली केळबाय ही 
अर्धगोलाकार फांतरार कोरायल्ली आसा. 
तिचें रूप पळोबपाक गेल्यार अशें म्हणों येता 
की ती योगीनी वर्गातली आसा. व्दिभुजा 
केळबाय सकयल्या मदल्याभागांत उजवो 
पांय, दाव्या पायार दवरुन बसलेली आसा. 
तिचे कमरेच्या सकयल्या भागार कपड़ो 
न्हेसल्याचो दाखयलां, तशेंच तिणें कमरपड्टो 
बांदला. तिच्या दोनूय हातांनी कणसां जावं 
कमळाचे कळे आसल्या सारखे दिसतात. 
तिच्या पायांनी कडे आसा. माथ्यार करड 
मुकूट, कानांत कुंडलां, गळ्यान हार, दंडार 
दंडबंद आसात. देवीच्या दोनूय बटेनी हत्ती 
आसोन ते देवीचेर सोंडयेन कळस घेवन 
अभिषेक करतात अशें दाखयलां. दोनूय 
हत्तीच्या फाटीर दोनदोन मनीस बसलेले 
आसात, तातुंतलो पयलो माहूत आसोन 
तेच्या हातांत अंकूश आसा. हत्तीच्या 
लागींच दावेकडे, हातांत चौरी घेतलेलीं 


ते जून 2021 


आ बायल आनी दादलो मनीस दाखयल्यांत तर 
उजवीकडे चौरीधारीणी बायले वांगडा दुसरी 
बायल दाखयल्या. पाशाणाच्या दुसर्‍या 
त झुझाक बचपी झुझारी, नाचपी आनी 
बाजोबपी कलाकार आसात. हांडाचे हे 
'केळबायचें रूप पळयल्यार अशें दिसता की 
ही झुझाऱयाचीच देवी आसा. 

| 

 कुडशे, सत्तरीची केळबाय 

 समाजदर्शन आनी उद्रगतीची देवता 





गोंयांतली सगळ्यांत व्हडली केळबायची 
मुर्ती ही कुडशे, सत्तरी हांगा उगड्यारुच 
पुजिल्ली दिश्टी पडता. ही मुर्ती एका भाटांत 
आसा. हे मुर्तीचे वेगळेपण म्हटल्यार ही मुर्ती 
पोर्तुगीज राजवटीविरुध्द बंड करपी राणेंच्या 
झुझाची साक्ष दिवपी मुर्ती आसा. राण्याक 
मारपाक पोर्तुगीजांनी सोडलेली एक गुळी हे 
मुर्तीक लागोन देवीच्या दाव्या हातासकयल 
तिका एक बुराक पडलेलो दिश्टी पडटा. 

ह्या पाशाणार कोरायल्ली केळबाय 
ब्दिभुजा आसा. तिच्या दोनूय हातांनी कणसां 
आसांत. मदल्या भागांत ही केळबाय एका 

आसनार वीरासनान बसल्याची दाखयल्या. 
देवीन माथ्य़ार करंड मुकुट घातलेलो आसा. 
हातांत काकणां, दंडार बंद आनी गळ्यांत 
हार आसा. देवीच्या दोनूय वांटांनी हत्ती 
आसोन ते देवीक सोंडयेन कळस घेवन 
देवीक अभिषेक करतात अशें दाखयलां. 
हत्तीच्या वयर सोंडयेकडे दोनूय वाटांनी चौरी 
घेतलेले मनीस आनी फाटीर माहूत आसात. 
हें पाशाण तीन कप्यांत आसा. सगळ्यांत 
बयर मदी कितींमूख आसा. देवीच्या उजवे 
वटेन चौरी घेवन उब्यो आसलेल्यो बायलो 
आसात. हत्तीच्या दोनूय वाटांनी मनीस 
हातांत एखाद्या फळासारखे जावं फुलासारखे 
किदेंतरी घेवन उबे आसात. वयल्या कंप्यांत 
एक मनीस दुसऱयाक सत्री धरता अशें 
दाखयलां, दुसरे वटेन एक मनीस लिंगाची 
पुजा करता. दुसर्‍या कप्यांत झुझारी झूंज 
करतना दाखयला. निमण्या कप्यात नाचपी 
आनी वाजोवपी दाखयल्यात. ही मुर्ती 
उगड्यार आसली तरी तिका लोक भजतात 
तिची पुजा करतात. 

केळबाय ही देबी सुद्दा गोंयची 
एक लोकदेबता आसा. तिका चडश्या 
जाग्यार गजलक्ष्मी म्हणोन पुजतात पूण 
गोंयांत तिका केळबाय म्हणोन पुजताना 
तिका धान्यलक्ष्मी, धनलक्ष्मी, भावकाय 
अशा रुपान पुजतात. तिचें पूजन वंश 
वाडचो, शेतांचें उत्पन्न वाडचे, मेल्ल्या 
मनशाच्या आत्म्याक शांती मेळची म्हणोन 
करतात. 000 

(लिंबंद) 


शरतचंद्र शेणै : जल्म : 1953, 
केंद्रीय साहित्य अकादेमीच्या 
साहित्य पुरस्कारान सन्मानीत 
(1999) कोंकणी कवी. 'अंतरनाद', 
'आत्मायन', इदं न मम’ अशे 
काव्यसंग्रह आनी 'श्रीकृष्णकथासुधा” 
म्हण शतश्लोकी काव्य. तशेंच 
आनीक जायतीं पुस्तकां प्रकाशीत. 
तांकां डॉ. टी. एम. ए. पै प्रतिष्ठान 
पुरस्कार (2010) आनी विश्व 
कोंकणी कविता पुरस्कार (2018) 
बी लाबल्यात. संपर्क : गोकुल, 
18/525-ओ, पळ्ळुरुत्ती, कोची 
- 682006, मो. : 9495012208. 


अनन्य 


भ शन्‌ 
a 
शरतचंद्र शेणै 


केरळात कोंकणी साहित्याचो उदय 





केरळ भुंयेर कोंकणी जनांनी येवनु राबितो घालून आतां 
अनेक शतकां जालीं. शतका पुर्विल्ले एक अतिदीर्घ यात्रेत 
ते पुर्वज गोंयचान आयलेले, आपण्यालीं घरां, भाटां, 
शेतां आनी गांव वाठार सोडून आयलेले. ते आपण्याले 
घरकारांक आनी सोयऱ्यां धायन्यांक बी म्हाऱयांत घेवनु 
आयले. थोड्यांनी आपण्याले कुलदैवतांक मोट बांदून 
हाडले. मागीर आपले आपले गरजे प्रमाण हातांत राबता 
तसल्यो वेगळ्यो वेगळ्यो वस्तू हाडल्यो. पूण एक खरें, 
सगल्या समस्तांचे हरद्यातु मायभास कोंकणी आशिल्लीच! 
हरद्यातु मात्र न्हय, तांचे जिबेरीय ती बरीच घोळटाली. 
राबितो केले नंतर तान्नी तांगेले आंगणांतु तुळसीची रोपी 
लायलेली तर हरद्यांतु रोयलेली कोंकणीची सरशी! ती 
तान्नी प्रदर्शनीक दवरलीना खरी, पूण सदैव जिती दवरली! 

आजि शतकां उपरातेय आमी ही भास आनी सस्कृती 
राकूक पावले जाल्यार ताचें श्रेय बता तें तांकांच, आमकां 
न्हय! धा वा तीस जनांनी आठयल्यार साध्य जांबचें सोपें 
कार्य न्हय हें. हाका चमत्कार म्हणूच सांगप. हो चमत्कार 
साध्य करचांतु ते आद्य पूर्वज धरून एकेक पिळगेंतुलेय 
अनेक जनांलो हातभार आसा. 

ते पूर्वज चडय वेपारी आशिल्ले. जाल्यार सगलेय 
तशी न्हय. इतर क्षेत्रात जशी आयुर्वेद, राजनीती आदी, 
सामर्थ्य आशिल्ले प्रतिभावंत जनय अनेक आशिल्ले. 
गोयांतूंय तसले क्षेत्रांत ते विख्यात आशिल्ले आनी 
मागीर केरळांतूय वेगीन ख्यातीक पावले. सतराव्या 
शतकांत कोचीचो डच कुमुदोर जेन्ना एक महापुस्तकाचे 


जानेवारी ते जून 2021 


निर्मितीविशी चिंतूक लागलो तेन्ना ताचे 
नदरेक गेलेले कोचीचेच तेग प्रसिद्ध कोंकणी 
वैद्य. रंग भट, विनायक पंडित आनी आपू 


' भट नांबांच्या त्या तेग आयुर्वेद वैद्यांनी 


सगल्या दोन वर्सांक सकाळ सांज वावरून, 
लागी राबून पर्यवेक्षण करून तो तागेलो 
लिंब्र संपादून दिलोलो! तांगेले अनन्य 
स्वाभिमानाक लागून त्या भीमग्रंथाच्या 
बारा खंडांतूय कोंकणी भास परतून परतून 
तोंड दाखोबंक पावली! विश्वभर ख्यातीक 
पाबलेले ते ग्रंथाचे नांव आसा 0२115 
INDICUS MALABARICUS म्हण. त्या 
ग्रंथाक ते कोंकणी वैद्यांनी बरोबनु दिलेलें 
साक्ष्यपत्र लेगीत कोंकणीन आसा! तांची 
भास कितली सहज आशिल्ली म्हण कळूंक 
साक्ष्यपत्राचो एक वांटो हांगा दितां- 

...तिं तिं बोखद आणवून त्या त्या 
झाडाचें फल, फूल, पान, बीज समस्त त्या 
त्या रुतुकाळावरि संपादून तिंतीं चितारिलीं. 
त्या उपरांत आर्मि आमगेल्या वैद्यग्रंथाचा 
निघंटा प्रमार्णि त्या त्या ओषधाचे गुण वा 
अनुभवान जो जो गूण आमका कळेलो तो 
बा त्या ओखदांचीं नावं पळेउनु आजि दोनि 
वर्ष सकाळिं सांजे आमिं लागि रावूनु हो 
लिंब्रु संपादून दिला... 

पूर्विकांक कोणाक साहित्या खातीर संद 
वा बेळ नाशिल्लो. कित्या म्हळ्यार तांचे 
मुखार जीणेचे शंभर रूक्ष प्रश्न आशिल्ले. 
तांच्या हातांत कुटुंबाचे आनी समाजाचें 
जीवित घडोबंचें होड काम आशिल्ले. 
समाजाचें स्वत्व राखप म्हळळेलेंच तांचे 
खातीर एक होड आह्वान आशिल्लें. तांचो 

निरंतन यत्न आशिल्लोय तेच दिशेन. घरां 
भितर आनी सामाजीक वातावरणांत एक 
अप्रूप सरशी कशी कोंकणी भास वाडली. 
लोकसाहित्यांतुल्यान (गीत, काण्यो, 
आळीं, म्हणी) तशीच गार्हिकि आनी 
अनुस्ठान गीतातुल्यान कोंकणी वाडली. 

कालाकालाक जें जें घड़ता तें समस्त 
तिगून वरता अशें ना. होड़ होड़ पावसाचे 
लेगीत पयले थेंबे पडले खिणाकच सुकून 
वताय की ना? होड़ होड़ रुकाचे पयले 
पालले, पयलीं फुलां मागीर सोदल्यार सरी 
मेळचींनाय! जाल्यार ताचें अस्तित्व ते होड 
रुकाचे अस्तित्वा इतलेंच खरें. हे वरी, 
भाशेचे रंगाचेर आदल्या काळाक कितें कितें 
घडलें, तें समस्त कोणे कोणे केलें हें कळूक 
आजी वाट ना! जाल्यार कितें ना कितें, 
कोणें ना कोणें केले विना भास जिबी उरची 
नाशिल्ली हें सरळ सत्य. 

एक परणें खंडकाव्य तिगलें - श्री 
वेंकटेश कल्याण'. पूण तें कोणे रचिल्लें 
हाची खबर ना! कोंकणींतुल्या रचनाकारांचीं 
नांबां स्पश्ट जावूंक लागलेलीं विसाव्या 
शतकाच्या आरंभाक धरून मात्र. 

आपणाल्या नांवान बळखीक पावलेली 
केरळची प्रथम कोंकणी बरोवपी आसा 
कोचीची श्रीमती अम्मूलक्का शेणै (1851- 
1902). केवल तीस वर्षांचे तरूण प्रायेरीच 
तिणें भाशासेवा शुरू केली. जाल्यार तिगेले 
मर्णा उपरांत शंभर बरसा दांटबूनूय तिणें 
रचिल्लीं कीर्तनां तिगून वरल्यांय. 1881 
वर्सा तिगेले बप्पाले (जानार्दन शेणै) 
मुखेलपणार कोची वेंकटपती देवळांत 

पुनःप्रतिष्ठा जालेली. तशीच 1886 वर्सा ते 
देवळांत भांगरा गरुडाचें वाहन ताणें समर्पण 
केलेलें. ह्या दोन महोत्सवां विशीं श्रीमती 
अम्मूलक्कान रचलेले गीत आजीय जनहृदयांत 
आसाय. तिणें वेगळेय गीत रचिल्लें. तिगेले 
थोडे समकालिकांनीय भक्तीगीत, भजनां 
आदी रचिल्लीं. तशी थोडीं गीतां आजीय 
जन गायताय. पूण खंयचें गीत कोणें रचिल्ले 
म्हण खात्री ना इतलेंच. 
तिका धरूनूच केरळांत कोंकणी 
साहित्याचो उदय जालोलो अशी दिसून 
येता. केरळांतल्या कोंकणी साहित्याचीं 
उदयकिरणां म्हळ्यार तिगेलीं कीर्तनां - 
“लक्ष्मी प्रतिष्ठा , भांगरा गरुड', 'अयोध्यांतु 
रामु आयला', आदी. हांवें संकलन आनी 
संपादन केलेल्या 'नंदादीप' म्हळळेल्या 
सग्रहात (प्रकाशकः SUKRTINDR ORIENTAL 
RESEARCH INSTITUTE, KOCHI-32) हीं 
कीर्तना आनी लेखिके विशीं चड़ म्हायती 
आसा. भोवच संगीतबद्ध पदां तिगेलीं. 
स्वल्प परिचय मेळचो म्हणून थोडीं पदां 
हांगा दितां - 
'लक्ष्मीवेंकट रमणा, चरणकमलांनी शरणा, 
मिजवरी करी करुणा!” 
(लक्ष्मी प्रतिष्ठा) 


रुप्याचे कलश आट, 
ताजे लेकान रुप्या ताट 
भागराचें चिपट, शंखू, घांट 
घाटेरी बेसोलो गरुड भागराचो थेट!” 
(लक्ष्मी प्रतिष्ठा) 


अनन्य 


मकर मासू, आटवो दीसू, 
बेंकटपतीन केलो गरुडारि वासू 
तेहूस नड्यारी कसोलो आघोषू 
जनाले मनातु होड़ सतोषू!' 
(भांगरा गरुड) 
मागीर दोन दशकां उपरातें एक नवेंच 
ल्हार आयलें. तिरुबितांकूर गौड सारस्वत 
ब्राह्मण परिशद म्हण एक सस्था जन्माक 
आयलेली. संस्थेचे मुखपत्र म्हणून एक 
म्हयनाळे नेमान उजवाडा येवूंक लागलेलें 
- “सारस्वत बोधिनी'. हें पूण मलयाळम 
भाशेन आशिल्ले. ह्या म्हयनाळ्याचे एक 
संचिकेत 1923 वर्सा पळिळपुरम गांबांचे 
श्री. आर. सी. शर्मा (1897-1980) हान्नी 
एक लेखन बरयलें. “नम्मुडे भाषा (आमची 
भास) म्हळळेलें ते लेखनांत तान्नी मना 
काळजाक लागूचे रूपान कोंकणी विशीं एक 
बरें उद्गोधन दिलें. मातृभाशेक साहित्याची 
केद्दी गरज म्हळळेल्याक तान्नी एक उदाहरण 
दिलें. ताची एक सामान्य परिभाशा हांगा 
दितां - 

'आमगेली आवसु सौंदर्यांतु मुकार न्हय 
आसत तरीय माकशीं न्हयच. आतां मेरेन 
रांदपा कूडींतूच बेसून धुळी धुंबोर घेतलेले 
कारणान तिचें आंग चिके बुरशेल्यां, 
इतलेंच. बरे तरेन भायर सरून, बरीं वस्तरा 
आनी आभरणां घालून देंबल्यार तिका 
नव्यान सन्मान मेळतलो!' 

असल्या तागेल्या उद्गोधनाचो सामान्य 
परिणाम कशी 1924 वर्सा भरलेले परिशद 
सम्मेळनांत एक थाराव आयलो. “सारस्वत 
बोधिनी' मासिकेंत कोंकणीचे खातीर थोडीं 


जानेवारी ते जून 2021 


पानां प्रति म्हयन्यांत आरक्षित दवरचीं म्हण 
तो थाराव आशिल्लो आनी ताचो अंगीकार 
सर्वसम्मतीन जालोय. थाराव मलयाळम 
भाशेन आशिल्लो तरीय त्या परिशदांनी 
` अध्यक्ष भाशण सयत सगलीं कार्यक्रमां 
_ कोंकणीन चलतालीं. 

तशी जावनु मासिकेंत प्रथम उजवाडाक 
आयलेली पद्यकृती आशिल्ली आलपुषा 
गांवाच्या वकील के. श्रीनिवास कामतीलें 
एक भक्तीगीत - परमात्माचें स्तोत्र . ताणें 
वेगळेय भक्तीगीत रचलें आनी ते मागीर 
'गानांजली' म्हळळेले संकलीत सग्रहांत 
उजवाडा आयलें. 

“सारस्वत बोधिनी” मासिकेंत मागीर 
एक उपहास रूपी काल्पनीक सभाषण 
“हळ्ळेंतुलो संवाद आयलें. ताचे लेखकाचे 
नांव श्री. सीताराम प्रभू म्हण आशिल्ले. पूण 
तें केबल एक लिखणे नांवच आशिल्ले, 
आनी यथार्थ लेखक आशिल्लो श्री. आर. 
एस. प्रभू (1878-1956). 'मंगळूरचे 
प्रथमले परिषदेचें वृत्तांत म्हूण एक लेखन 
बी ताणें सारस्वतबोधिनींत बरयल्यां. तो 
आशिल्लो नामनेचे श्री. एम. शेषगिरि 
प्रभूलो म्हालगडो पूत आनी तो एरणाकुळम 
गांवांत राबतालो. ताणें ताच्या कामाक 
लागून जायत्या वाठारांनी भोंवड़ी केली 
आनी कोंकणींतल्यो अनेकानेक म्हण्यो 
पुंजाबनु त्यो सगल्योय अक्षरां प्रमाणे बरोवनु 
दवरल्यो. त्यो मागीर तागेले मर्णा उपरांत 
1985 वर्षा पुस्तक रूपान म्हण्यां सोरू' 
म्हण उजवाडा आयल्यो. 

श्री. एम. शेषगिरि प्रभू (1855- 

1924) कोषिकोड गांवांचे. संस्कृत आनी 
मलयाळम भाषेचे नामनेचे विद्वान ते. तान्नी 
कोंकणींत एक व्याकरण, एक म्हण्यां 
झेलो आनी एक शब्दकोश इत्यादी तयार 
केलें म्हण परामर्श आसा तरीय तें कितेंच 
उजवाडा आयलेल्याची म्हायती ना. ताचें 
हातबरपय मेळूंक ना. 
उपरातें श्री. मजेश्वर गोविंद पै (1883- 
1963) हांगेलीं थोडीं दर्जेदार कवनां 
आयलीं. तांगेले “आमचें गोमंत' हें गीत 
खऱ्यानीच स्फूर्तिदिणें. थोडीं पदां पळेयाय- 
"आवय आमचें गोमत, जय जय 
धन्य धन्य तूं निरंत, जय जय 
कीर्ती सदा तुजी दिगंत, जय जय 
गांवू नाव तुजें महंत, जय जय!' 
'आसूनी खंय खंय तरी आमी मार्यी 
आमर्ची हृदयं सदा तुजे पायीं 
तुजें न्हय गे हे आमचे हाड-मांस ? 
तुजी विना खंयची आमची दूद-भास?' 
'किरिस्तांव मुसली आनी हिंदू 
तुज्या मोगान आमी सर्वय बंधू! 
एक तो देव आमचो, जन्मदाता 
तूचि एकि अपुरबायेची माता!' 
कन्नड भाशेचे महाकवी म्हूण कीर्ति 
पाविल्ल्या श्री. पैन कोंकणींत चड साहित्य 
रचलेंना तरीय, शेणै गोंयबाब ह्या महापुरुषाले 
भगवद्‌ गीता परिभाषेक (श्री भगवंतालें 
गीत) अवतारिका बरोवंचें भाग्य तांच्या 
वांट्याक आयलें. 1955 वर्सा बरयलेल्या 
त्या प्रस्तावनेंतूलीं तांगेलीं उतरां भोव अप्रूप. 
कोंकणी साहित्याचे विश्वात आपूण एक 
ल्हान चानये समान म्हणून भोवच नमळायेन 

पूण अत्यंत काव्यात्मक भाशेन ते बरताय - 
“हें कोंकणी गीतादेवीचें मंदिर उकतें 
करतना म्हजीं हीं चार आबोलीं हुंबरारी 
दवरतां 
1926 वर्सा एक नवल जालें. वैकम 
गांवांच्या श्री. एस. जी. नायक हान्नी 
इंग्लीशांत थाकून एक विशिश्ट पुस्तक 


मलयाळम भाशेंत अणकारून उजवाडायलें. 
The Konkan and the Konkani 


८2१६५३६९ (मूल लेखक - राव साहिब वी. 
पी. च्यवन) म्हळळेलें तें पुस्तक मलयाळम 
भाशेंत अणकारून श्री. नायक हान्न 
केरळांतल्या जायत्यांक कोंकणी भाशेविशीं 
महत्वाची जाणकारी दिल्ली आनी ताचे 
निमित्ती जायत्यांक प्रचोदन मेळळेय. संथ 
केरळांतले कोंकणींत चड चड़ साहित्य 
निर्माण जावंचाक आरांभिलें. 
एरणाकुळम गांवाच्या श्री. पी. एन. 
नरसिंह पै (1879-1959) हान्नी अनेक 
गीतरूपी हरिकथा रचल्यो, अवतरण केल्यो, 
छापून घेतल्यो आनी गांवां गांवांनी भोवन 
त्यो वितरण केल्यो. तागेलें “कुचेलोपाख्यान' 
(1927) आनी 'चेल्लयाचरित' (1927) 
विख्यात. ह्या भाशामोगीन तागेलें साहित्य 
सेवन दशकां संकीनी चालू दवरलें आनी 
1951 वर्सा लेगीत एक पुस्तक छापून 
उजवाडायलें! तागेले कुचेलोपाख्यानांत 
सुरवेचीं पदां अशी- 
'कुचेलू म्हळळोलो कोण, आयकाय जन, 
तागेलें चरित्र पावन! 
ताका भूमीर मोह ना मू सायूज्य मेळका 
म्होणू 


अनन्य 


रातीय दीसूय तपस्व कोरनु बेस्तोलो जालो 
ब्राह्मणू! 

ताणें रचिल्ली “महामाया” स्तुतीय 
नामनेक पावली. हे स्तुतींत ज॑य जय “हांव, 
माका” म्हूण येता त्या त्या जाग्यांर जनांनी 
अपुरबायेन “आमी, आमकां' म्हण करून 
घेतलें! 
महामाये, तुका नमन, करता हांव भक्तीन 

करी माका चांगपण, आयलो तुका हांव 
शरण! 

चेराय गांवांची श्रीमती सरस्वती रंग 
भट (1894-1955) ही विद्वान श्री. के. 
पत्मनाभ भटाली धाकली भयणी. वळखीचीं 
जनां तिका 'बैकक्का' म्हण आपयतालीं. 
तिणें कोंकणींत अनेक भक्तीगीत रचले. 
जाल्यार पुस्तक रूपान उजवाडा आयलेनाय 
दिकून तिगेले गीत अमके अमके म्हण वेंचून 
दाकोवप असाध्य. पूण एक जे गीताक थोडे 
जाणकार तिचें नांव लायताय, ताचें सुरवेचें 
पद अशी - 

शांत जा रे मना, विशय सर्व सोडी. 

पाय परमात्माचे निरंतर जोड़ी.. ” 

अंबलपुषा गांवांचे श्रीमती जी. 
कमलम्माळ (1902-1983) हान्नी एक 
सपूर्ण महाकाव्य - रघुरामायण - रचूंक 
सुरवात घाली आनी ताचें बालकांड 1929 
वर्सा उजवाडायलें. साहित्यादींतुले तिगेले 
अभिरुचीक तिका बापसूलें खूब प्रोत्साहन 
मेळळेलें. म्हणूनूच तिणें बरयलें - 

श्री रघुरामायण केल्यारि पठन 
मुक्तिदायक विद्या सपद्वर्धन 
विद्यागुण सपन्न तात नियोगान 

रामायणाचें कथन केलें कोमळान!' 
'कोमळ' म्हण तिचें घरचें नांव 
आशिल्ले. तेन्ना ती प्रायेन केवल 28 
` बांची! तिणे तें महाकाव्य एक दशक भितर 
` पूर्ण केलें तरीय तें उजवाडा आयलेलें 1981 
' वर्सा मात्र. जाल्यार 1978 वर्सा कोचींत 
भरलेले अखिल भारतीय कोंकणी परिशदेचे 
माचयेर हे महतीचो भोवमान जालो. 
लागिचे वर्सा (1930) आनी एक 
विशिश्ट पुस्तक उजवाडा आयलें - 
'भाषागानमंजरी' . हो आशिल्लो पळिळपुरम 
गावांच्या श्री. आर. सी. शर्मा (सारस्वत 
बोधिनी, म्हयनाळ्यांत 1923 वर्सा 'नम्मुडे 
भाषा' (आमची भास) म्हण प्रचोदनात्मक 
लेखन बरोवपी) हांगेल्या सुमधुर 
भक्तीगीतांचो झेलो. हांतूल्या थोड्या 
गितांक संगीत दिवनू आनी गायन करून 
विख्यात संगीतज्ञा सुरमणी महालक्ष्मी शेणैन 
(कार्कल) हालीं एक ॥^७५।० ८० लेगीत 
देवयल्यां. श्री. शर्माली शब्दमाधुरी समजून 
घेवूंक दोन पदां पळेयाय- 
'हांवें सुख सोदीलें, दुख मूं माका मेळ्ळें, 
आयुश्य धावनु गेलें, जीवित व्यर्थ जालें, 
करी, मुकारी, मिजेरी, हरी तूं दया! 
देवा, देवकी सुता, राक माका!' 
'दाकय तुजे रूप माका, 
आनी पुणीय दुख दीवानाका! 
भागरा किरीट आसा मात्यारी 
मोरा पाक ताजे उचारी 
तोंड पूर्ण चद्रमा वरी 
थळ थळ जाता भारी भारी!' 
1931 वर्सा तुरावूर गांवाच्या श्री. 

आर. "माधव पै (1905-1971) हान्नी 
संपादित केलेल्या 'गानांजली' नांबांच्या 
भक्तीगीतांच्या सग्रहात वेगवेगळ्या 
बरोवप्याले गीत आशिल्ले. लेखक, 
संपादक, प्रकाशक तशीच एक बरे कार्यकर्ते 
म्हण हांची नामना. बरोवप्यांक एकडे करप, 
तांचें साहित्य उजवाडावप आनी समस्तांक 
स्फूर्ती, उत्तेजन दिवप हो हांगेलो मुख्य धर्मु 
आशिल्लो. 

पळिळपुरम गांवाचे श्री. ए. डी. हरि 
शर्मा (1893-1972) एक मलयाळम पंडित 
आनी श्री. आर. सी. शर्मालो व्हडलो भाव. 
पयलेच पावट जे एक मासिकेंत कोंकणी 
साहित्य आयलें ते 'सारस्वतबोधिनी' 
मासिकेचे हे सपादक आशिल्ले. हान्नी थोडे 
कोंकणी भक्तीगीत रचले जे 'गानांजली' 
म्हळळेले संकलीत पुस्तकांत मेळताय. 

कारवारांत 1939 वर्सा अखिल भारतीय 
कोंकणी परिशदेचें प्रथम सम्मेळन भरचे 
आदींच हीं इतलीं कार्या हांगा जालेलीं. 
देखून ते परिशदेक केरळचान कोण तरी 
एक दोग जाण गेलेलेच म्हण थारावूयात. 
ते सम्मेळनांत वाचा सादर केलेलें 
चद्रहासचरित' म्हळळेलें सुदीर्घ संगीत 
नाटक 1943 वर्सा मध्यकेरळचे तुरावूर 
गांवांत केरळचेच तरनाट्यांनी रंगमाच्येर 
अवतरण केलेंय! 

1944 वर्सा पुराक्काड गांवाचे श्री. आर. 
रंगनाथ प्रभून (1898-1952) कोंकणींतुलें 
केरळचें प्रथम हस्तलिखित म्हयनाळें 
शुरू केलें - 'कोंकणी' (The Konkani) 
एकेक अंकाच्योय हातबरपानच बारा प्रती 

तयार करून ताणें त्यो वेगवेगळ्या गांवांनी 
नेमान पांवोवप! तांतूं वेगवेगळ्या गांवांच्या 
जायत्यांलें साहित्य उजवाडा आयलें. खुद्द 
ताणेंय जायतें बरप केलें आनी वेगवेगळे 
लिखणे नांवान उजवाडायलें. कोंकणींत 
'कथा' बरोवपी प्रथम केरळकार लेखक 
तो! ताचे भायर कोंकणीचो एक शब्दकोश, 
एक व्याकरण इत्यादीय ताणे तयार केलेले. 
पुण तें कांय उजवाडा आयलेंना. तागेले 
थोडे भक्तिगीत नवे पिळगेतुल्यांनी आलापन 
करून हालींच एक ॥॥त० (८० देवयली 
आसा. कोंकणी मासिकेचे प्रथम अंकांत 
ताणे बरयलेली प्रस्तावना भोव वस्तुनिष्ट 
आनी श्रद्धेय आशिल्ली. मिगेले नंदादीप 
सग्रहांत ती सगळीच हावें लिप्यंतर करून 
उजवाडायल्या. तांतूलीं दोन वाचकां 
पळेयाय - 

'कसलोची जाल्यारीय सानूच एक 
उपहारु आमगेले कोंकणी भाशदेवीचे 
चरणाकडे विनीत अर्पण केल्यारी तिका 
अति होडू संतोषूय आमकां होडू अनुग्रहय 
आत्मसतृप्तीय जातली. ' 

'भासेचे खातीर आशिल्लो आमगेलो 
हो श्रमु केवल तुस्सू कांडून हाता फोडू 
काडचे समान व्यर्थू म्होण म्होणचे अनेक 
आसतले. आमगेले हे श्रमान स्वल्प पुणेय 
तुस्सू कांडता जाल्यारि हाताचे फोड आमकां 
दुकी न्हय, आनंद तं दितले!' 

ते हस्तलिखित मासिकेचे वावरांत 
सहाय, सहकार आनी साहित्यय बी दिलेले 
एक महंत, कोचीचे श्री. के. पुरुषोत्तम 
पै, शंभर वर्षा प्रायेचेर निधन जाले! तान्नी 


अनन्य 


कोंकणी साहित्याक जायती संभावना 
दिली. तांगेलीं चार पुस्तकाय बी उजावाड़ा 
आयली. 

श्री. आर. सी. शर्मान रचिल्ली 
'अश्रुबिंदू' नांवांची विख्यात ६।९९४ उजवाडा 
आयलेली तेच हस्तलिखित मासिकेंत. 
समाजांतुले तेग महंत मनीस लागी लागीच 
निधन जालेले आनी तांचे उडगासाक 
ओंपिल्लें गीत आशिल्लें तें. ते कोंकणींतुले 
पयले वयले विलापगीताचीं निमणी पदां 
पळेयाय - 

आमचें अंतरंग भोरनू दीर्घनिश्व्सन 

तुमचे वंद्य विग्रहांक तेंचि नीरांजन 

हंत, महंतानू तुमचे दिव्य चरणातू 

अत्य उपहारू एकु मूक अश्रुबिंदू.. 

अत्यंत छंदबद्ध आनी प्रासबद्ध 
(अंत्याक्षरा भायर द्वितीयाक्षरय!) तशीच 
अत्यंत सुंदर शब्दांनी सजयलेले हांगेले गीत 
सर्वय पूर्णतायेन काव्यगुणसपन्न आसाय. 
1978 वर्षा कोचींत भरलेले अखिल 
भारतीय कोंकणी परिषदेचे माच्येर हांचो 
सन्मान जालो. 

1947 वर्षा आलपुषा गांवाचे श्रीमती 
वेदवती अम्माळ (1895-1980) हांगेलो 
भजन सग्रह 'भजनमालिका' उजवाडा 
आयलो. हांगेले गीत विवरणात्मक आसाय. 
उपरांतें दोन कोंकणी पद्यपुस्तकां लागेन 
तान्नी रचून उजवाडायले. ती गांवा गांवानी 
यात्रा करताली म्हणून तिची वळख जायत्या 
गांवांतुल्या जायत्यांक आशिल्ली. 

कोडुंगल्लूर (कोटिलिंगपुरम) गांबांचे 
श्री. के. पत्मनाभ भट (1890-1953) 


| 
| 
| 

वेगवेगळे भाषेंत आनी विषयांत होड विद्वान 


आशिल्लो. तान्नी कोंकणींत 'धुवचरित', 
“प्रह्मदचरित' आदी हरिकथा रचल्यो आनी 


` प्रस्तुत केल्यो. तांगेलीं थोडीं कीर्तनांय 
. आसाय. तांगेल्यो रचना The Konkani 


म्हळ्ळेले हस्तलिखित मासिकेचेर आयल्यो. 
मागीर तान्नी श्री सत्यनारायण ब्रतकथा' 
कोंकणींत पद्य रूपान बरयलें आनी तें 
पुस्तक रूपान आयलेंय. ताचें निमणें पद 
पळेयाय - 

'कोटिलिंगपुरातु आशिल्लो पत्मनाभ भटू 
साधु सज्जनांक तो नित्य होडलो इष्टू 
कथा बोरोवंचाक ताणे काडलोलो कष्टू 
पोळोबनु सत्यदेवु जावो तो सवृष्ट/ 

1947 वर्सा परावूर गांवांच्या श्रीमती 
सुमित्रा बाय (1923-1984) हान्नी 
'गानमालिका' म्हण भक्तीगीतांचो एक 
झेलो उजवाडायलो. पुण दुर्दैबान त्या 
संग्रहाची एक लेगीत प्रति आतां मेळूंक ना! 

1951 वर्सा एरणाकुळमचे श्री. पी. 
एन. नरसिंह पैलें आखेरचें पुस्तक उजवाडा 
आयलेलें. तेच वर्षा उजवाडा आयलेल्या 
कोचीचे श्रीमती द्रौपदी बाय (1885-1976) 
हांगेल्या “गुरुभक्ती आनी बेंकटकल्याण' ह्या 
सग्रहांत 'श्री बेंकटेशकल्याण' म्हळळेल्या 
परणे खंडकाव्याची कथा संक्षिप्त करून 
पद्यरूपानच मेळता. ताचे भायर 'गुरुभक्ति', 
गुरुप्रतिष्ठा', 'कृष्णचरित', “हनुमंतवैभव', 
‘वेंकटेश माहात्म्य, आदी स्तुतिगीतांय 
आसाय. 

1952 वर्सा कुषुपिळळी गांबांचे श्री. 
एन. एन. पत्मनाभ शेणै (1910-1989) 

हान्नी 'श्रीकृष्णभक्ति' नांवाचें भक्तिगीतसग्रह 
उजवाडायलें. ते पुस्तकाची एक विशेशता 
म्हळ्यार ताचेर कोंकणी भाशेंत दोन जायरात 
लेगीत आशिल्लीं! श्री. शेणैले गीत भोव 
लळित पदांचे आनी आत्मार्थ भावांचे. 
उदाहरणाक दोन पदां पळेयाय - 

भक्तीची रोपी वाडून रूक जाला, 

ताजे पोंदाक राबूक माका स्थाय दिला! 
फळ ताजें पिकून पोड़चो दीसु कोण 
रूची ताजी कोळूक माका होडी तान!' 
सान होड़ चेरडबाळांक 
आश्रयू तूंची, परमात्मा!” 

कोचीची श्रीमती जंबा बाय (1910- 
1995) 'संतीण जंबक्का' म्हण नांव 
पावलेली. तिगेले भजनगीत 1964 वर्सा 
'श्रीकृष्णलीलामृत गानमाला' म्हण पुस्तक 
रूपान उजवाडा आयले. गांबजनांनी तिका 
दिलेलें नांव सार्थक करचे तराच्यो तिगेल्यो 
रचना. संत मीरा बायचे बरी ती कृष्णप्रेमांत 
बुडून आशिल्ली आनी अनर्गळ गायताली. 
दोन पदां पळेयाय - 

'देवकी नंदन कृष्णा, नंद नंदना! 

काळीय मर्दन कृष्णा, नंद नंदना! 

तू.. पांडवालो दूतु जालोना वे ? 

दृष्ट कौरवांक मारलोलो न्हय वे!' 


'कृष्णा, सर्वय तुगेली सृष्टी, 
कृष्णा, कोणे लायली दृष्टी ? 
पंचप्राणा केली वाती, 
कृष्णाक दाकयली आरती!' 
थोडीं जन कोंकणींत हरिकथा 
सांगतालीं. तांतूं पद्य तशीच गद्यय येतालें. 

थोडे भाशामोगींनी, जशी चेराय गांबांचे 
श्री. के. वामन वाध्यार, श्री. वेंकटेश्वर पै, 
कुषुपिळळीचे श्री. एन. एन. पत्मनाभ शेणै 
आदी जनांनी, तांचे तांचे गांवांनी कोंकणी 
नाटकां खेळयलीं. नाटकांचे कथावस्तु 
चडय पुराणांतुल्या काण्यांक आधारून 
आशिल्ले. अदीकय नाटकांत चेरडुवांनी भेस 
चड़यलोलो. थोड्यो हरिकथा संथ वाडून 
तांची नाटकां जालीं. 1923 वर्सा चेर्तला 
गांवांत भरलेले गौड सारस्वत परिशदेंत श्री. 
के. पत्मनाभ भट हान्नी प्रह्राद चरित' म्हण 
एक हरिकथा सांगिल्ली. तान्नी इतर अनेक 
हरिकथा सांगल्यो जाल्यार तांगेलो धाकलो 
भाव श्री. के. वामन वाध्यार (1905- 
1991) हान्नी चेरडुबांक शिकोवनु संगीत 
नाटकां खेळयलीं - सत्यनारायण ब्रत, 
शकुंतळा आदी. कुषुपिळळी गांवाचे श्री. 
एन. एन. पत्मनाभ शेणैनय अशी थोडीं 
नाटकां खेळयलीं. 

जाल्यार एक सपूर्ण नाटक सादर जालेलें 
1943 वर्सात. कर्णाटकाचे बोळंतूर कृष्ण 
प्रभून रचिल्लें 'चद्रहासचरित' म्हळळेलें तें 
सुदीर्घ नाटक तुरावूर आनी चेरतला गांबांनी 
तीन पटी सादर केलें. तुरावूरं श्री. आर. 
माधव पैन ताचें दिग्दर्शन केलेलें. कोंकणी 
नाटकाचे रंगार कण्णूर गांवाचे श्री. वी. 
गणेश प्रभूलें नांवय उल्लेखनीय आसा. 

कोचीची श्रीमती गंगा बाय (1904- 
1983) हान्नी स्वयं कांय रचलेंना. जाल्यार 
तिका कोंकणींतले अनेक आनी अप्रूप 
लोकगीत हृदिस्त आशिल्ले जे ती सगल्यान 
सादर करताली आनी तांची व्याख्या लेगीत 
दिताली! 


अनन्य 


अश्या थोड्यांक लागून केरळांत 
कोंकणी साहित्याचो उदय जालो म्हण दिकू 
येता. जाल्यार ह्या थोड्यांलो श्रमु केबल 
तांचे पुर्तोच राबलोना. तांका समाजांतुल्या 
वेगळ्या थोड्यांलो तेंको मेळळो आनी 
तांगेल्या त्या आत्मार्थ परिश्रमाक अनेक 
सामान्य जनांलो अंगीकारूय मेळळो. 
सामान्य जावनु सांगल्यार सगल्याय गांवांनी 
त्या त्या देवळांतुल्या उत्सवांच्या कालार 
आनी तशीच नवरात्रीच्या कालार कोंकणी 
भास जागृत जाताली. उपरातेंय, आज 
लेगीत, ती संवय तशी सोडून गेलीना 

म्हणचेंच वास्तव! 
कालु कोणाक राकून राबना. सांज 
जातना जशी फुलां बाबंताय आनी गळून 
पड़ताय ते वरी आमचे पूर्वज मातयेंत मेळळे. 
जाल्यार तांगेल्या कर्तुपांचो पोरमोळ, 
चैतन्य आजीय वरल्या. ताचो आमी 
सन्मान करूया. आजीचे सुखसुविधेत बुडून 
आशिल्ले आमकां तांचे जिणेविशीं खरें 
म्हळ्यार कल्पना लेगीत करूक जायना! 
जीण तांकां एक झूज आशिल्ली, एक संग्राम 
आशिल्ले. तागेल्या सुदृढ आत्मबलानच तीं 
विजय पावलेली. तान्नी जिणेचें व्हडें लक्ष्यार 
पावयलेलें आत्मविश्वास, शुभाप्तिविश्वास 
आनी ईश्वरविश्वास ह्या तिनांच्या बलान. 
सगल्योय अडचण्यो तरण करून, सगलींय 
आव्हानां हुपून, आपण्याली सस्कृती आनी 
भास तान्नी सांबाळळी, शंभर शंभर वर्सांक 
सांबाळळी! हें समजून घेतना आमकां 
आमगेले उत्तरदायित्व स्पश्ट कळून येता मूं! 
000 


' जानेवारी ते जून 2021 


(निंबंद) 


सखाराम शेणवी बोरकारः जल्म 
:1955. कवी, निबंदकार, समि 
क्षक. 'अश्रेक' आनी तू हे 
दोन कविता संग्रह प्रकाशीत. संपर्क 
: सी 25, सपना व्हेली, पाजीफोंड, 
मडगांव , गोंय - 403601, मो. 
9923306751. 

ळर 
-नेथेने्‌ 
सखाराम शेणवी बोरकार 


कोंकणी म्हणीचीं आयज मेरेनचीं 
उजवाडाक आयिल्लीं सकलनां : 
एक चिकित्सक मोलावणी 


संवसारीक मळाचेर लोकवेदाच्या वावराक अठराव्या 
शतमानांत चालना मेळळी. पूण खरेपणीं ह्या कामाक नेट 
आयलो तो एकुणीसाव्याच्या शतमानांच्या सुर्वेच्या वसांत. 

1812 वर्सा जॅकब ग्रीम आनी विलीयम ग्रीम ह्या 
जर्मन भावांनी जर्मन लोककाणयो एकठांय करुन ताचें 
एक सकलन उजवाडायलें. ह्या वावरा वरवीं संवसारभर 
लोकबेदाबिशीं जागृताय निर्माण जाली. 

आमचे देशांत पुराण काळासावन “पंचतंत्र, 'बेताळ 
पंचविशी', “हितोपदेश' सारक्यो निती आनी लोककाणयो 
मौखिक आनी हातबरप रुपान चलत आयिल्ल्यो. पूण त्या 
जर्मन भावांच्या बाबरा उदेशीं ह्या मळार शास्त्रिय नदरेन 
(Scientific approach) काम करपाक बळगें आयले. 

समाजाचे सस्कृतायेचीं मुळां ताच्या लोकवेदांत 
आसपावतात. लोकवेद म्हळ्यार जिबेबेली जतनाय. 
लोकांजिणेचें गिज्ञान आनी अणभव केणायल्ली, तोंड़यां 
घोळपी सरस्पत. गोंयचो लोकबेद हो जितलो पोन्नो 
तितलोच बिविधतायेन नटिल्लो, पूण तितलोच तरणो. 
जीण जागोवपी, जगवपी आनी फुलोबपी. 

लोकवेदाचोच एक म्हत्वाचो वांटो म्हळ्यार म्हणी 
आनी वाक्प्रचार. खंयच्याय भाशेचो तो आत्मोच म्हळ्यार 
जाता. म्हण” म्हळ्यार भौसाक आयिल्लो रासबळ 
अणभव. 

म्हणीचें काम भौसाक सादूर करपाचें. 
एकट्याक आयिल्लो अणभव जेन्ना 
भौशिकयरुप घेता तेन्ना म्हण घडटा. 
संबसारांत वाबुरताना मनीस जे अणभव 
घेता वा जें सत ताच्या वांट्याक येता तें 
तो थोड्याच पूण मार्मिक उतरांनीं सांगता. 
हो अणभव बा सत हें एका मनश्यापुरतेंच 
सिमीत आसलें तरी ताचो आंवाठ समेस्तांक 
आसपावपा इतलो व्हड आसता. 

म्हणी म्हळ्यार विचार, मुल्यां आनी 
अपेक्षा हांका चालना दिवपी एक खडेगांठ 
माध्यम. म्हणी मनीस कुळयेचे विश्वास 
आनी अणभव उक्तायतात. म्हणीनीं 
पिळग्यां-पिळग्यांचो अणभव एकटठांयिल्लो 
आसता. पूण ती सगळ्यांच लोकांच्या 
मनांतल्यान स्फुरून येना. ती एकल्याच्याच 
अणभवातल्यान वा विचारातल्यान उक्ती 
जाता. जो म्हण रचता ताची बुध्द तीख आनी 
धार आशिल्ली आसल्यारुच तागेलो अणभव 
तो मार्मिक उतरांनीं उक्तो करुंक शकता. 
ह्यो म्हणी कोणे रचल्यात हें जरी आमकां 
कळना तरी म्हणींत जिवितांतल्या कांय कडू 
सत्याचे दर्शन जाता आनी जिविताचे वाटेंत 
उजवाड पडटा.एक ल्हानशीच म्हण मनांत 
रिगता, काळजांत रोमता, कानांत घुमता 
आनी जिविताक नकळटयां आकार दिता. 
ह्या म्हणींच्या रचणाऱ्याचीं तोखणाय करीत 
तितली थोड़ी. म्हणी भाशेची गिरेस्तकाय 
वाडयतात. म्हणींक ओंपारी, गादयो वा 
आदगत्यो अशेय म्हणटात. 

म्हणींनी जरी एके व्यक्तीक आयिल्ले 
अणभव आसले तरी ते सुत्ररुपान सांगिल्ले 

आसतात. 

तांची धाटणी थोडिशी साहित्यिक 
आसता. ती मार्मिक उतरानीं सांगिल्ल्यान 
तांतूत एक खोंच आसता. म्हणींत केन्ना नीत 
सांगिल्ली आसता, केन्ना जिणेंतले अणभव 
सांगिल्ले आसतात. केन्ना मनश्याच्या, 
जनावरांच्या, सुकण्याच्या सबावगुणाचेरुय 
त्यो आदारिल्ल्यो आसतात. म्हणी 
केन्ना घडिल्ले घडणूकेचेर वा काणयेचेर 
आदारिल्ल्यो आसतात. चड़श्या म्हणी 
फाटल्यान एक काणी आसता. म्हणीचो 
आकार आंखूड आनी सुटसुटीत आसता. 

तांची धाटणी पद्याची आसता. 
चडश्या म्हणीनीं यमक जुळिल्लें आसता. 
म्हणी ह्यो चडश्यो मनश्या भोंबतणींच 
घुंबतात. म्हणी ह्यो मनीस कुळयेन आपल्या 
ह्या संबसारांतल्या वाटचालींत जोडिल्ल्या 
अणभवांचें पड़बिंब, 

म्हणी आनी वाक्प्रचार हांचो अर्थ 
वैश्चिक जावन आसता. जर आमी विंगड- 
विंगड प्रदेशातल्या म्हणी आनी वाक्प्रचारांचो 
अभ्यास केलो तर आमकां दिसून येतलें कीं 
80 ते 90 प्रतिशें म्हणी आनी वाकप्रचार 
सगळ्या वाठारांनी त्याच - त्याच रूपान 
घोळटात. फकत 10 ते 20 टक्के म्हणी आनी 
वाक्प्रचार हे पुराय तरेन थळावे आसतात 
आनी त्या-त्या वाठांराकडेन संबधीत 
आसतात. हातूत त्या वाठारांतली सैमीक 
वैशिष्टां जशे परी दोंगोर, न्हंयो, तळीं, बांद 
आदींचो आसपाव जाता. तेच परी त्या 
वाठारांतले बिशिष्ट लोक, त्या वाठाराचीं 
खाशेलेपणां, देव-देवस्की आनी तांचो 


जानेवारी ते जून 2021 


जनमानसांचेर आशिल्लो प्रभाव, तशेंच 
त्या-त्या वाठारांतली भौगोलीक आनी 
इतिहासिक परिस्थिती हांचोय आसपाव 
जाल्लो आमकां दिसून येता. 

आमची कोंकणी भास तर म्हणीं आनी 
वाक्प्रचार हांची खण! जितली ती आमी 
उस्तितात तितलीं ह्या भाशेंतलीं हीं रत्नां 
आमच्या हाताक लागतात. 

कोंकणी म्हणीं आनी वाक्प्रचार हांचे 
संकलन आनी अभ्यास करपाचो वावर 
16व्या शेंकड्यां थावन चालू आसलो आनी 
ताची गवाय फ्रांसिस्कान आनी जेजुइत 
पाद्रींनीं रचिल्या कोंकणी शब्दकोश आनी 
व्याकरणां हांचे उदेशी आमकां मेळटा. 

इक्किजिशनाच्या काळांत हो वावर 
थंडावलो आनी तो परत सुरु जालो बद्द 
विसाव्या शेंकड्याचे सुर्वेक. 15 नवेंबर 
1510 वर्सा पुर्तुगेज सरदार आफोंस 
द आल्बुकेर्क हांच्या फुडारपणांखाला 
ुर्तुगेजांनी आदिलशहा राजवटीचेर घुरी 
घालून गोंय आपल्या ताब्यांत घेतलें आनी 
गोंयच्या हिंदूंक आनी मयरांक बाटोवन 
ताका क्रिस्तांव करपाचो वावर सुरु केलो. 
1517 वर्सा सगळ्यांत आदीं फ्रासिंस्कान 
पंथाचे धर्मप्रसारक गोंयांत आयले आनी 
साष्ट, तिसवाडी आनी बारदेस (पोरण्यो 
काबिजादी) ह्या वाठारांत क्रिस्तांब धर्म 
पातळावपाचो वावर करपाक लागले. 

तांची भास फिरंगी जाल्ल्यान थळाव्या 
लोकांकडेन सपर्क करपाक कठीण जावपाक 
लागलें. त्या खातीर तांका थळावी भास 
शिकल्याबगर पर्याय नासलो. थळावी भास 

समजुपाक सोंपी पडची तांका व्याकरण 
आनी शब्दकोश तयार करचे पडले 
आनी सांगाताक उतरावळी, म्हणी आनी 
वाक्प्रचारय एकठांय करचे पडले. फुडारांत 
गोंयांत येवपी तांच्या सांगात्यांक थळावी 
भास शिकपाक सोंपे पडची हीवूय एक मोख 
आसली. 

फ्रांसिस्कान पाद्रीँची अर्थिक परिस्थिती 
जेजुइत पाद्री परस उणी आसली. तांचे 
कडेन छापखाने नासले. तेखातीर तांका 
सगळीं पुस्तकां हातबरपांबरवीं उजवाडावचीं 
पडटालीं. फ्रांसिस्कान पाद्रींचे उप्रांत जेजुईत 
पाद्री गोंयांत आयले. 

1556 वर्सा जेजुईत पाद्रीनी गोंयात 
छापखानो हाडलो आनी तो पोरण्या गोंया 
'कॉलेज्यु दे सांब पावल' हातूंत बसयलो. 
आशिया खंडांतलो तो पयलो छापखानो. 
दुसरो छापखानो रायतुरा 'कॉलेज्यु दे 
राशोल' ह्या विध्यालयांत घालो. 

1557 वर्सा गोंयांत पयलें पुस्तक छापलें 
ताचें नांव आसलें 'दोत्रिना ख्रिस्ता'.. 1684 
मेरेन म्हणजे पोर्तुगीज सरकारान थळाव्या 
भाशा वापराचेर बंदी हाडीसर व्याकरणां, 
शब्दकोश, छापपाचें काम चालू उल्लें. 
ह्या शब्दकोशांनी उतरावळी ,म्हणी आनी 
वाक्प्रचार हांचो आसपाव आसलो. 

कोंकणी म्हणी आनी वाक्प्रचाराची 
लिखित रुपांतली पयली कुरु आमकां 
रामायणांतल्या कांय प्रसंगाचे हातबरप 
जें 00६% 772 ह्या वर्गिकरणाखाला 
ूर्तुगालाच्या ब्रागा जिल्ल्याच्या भौशीक 
ग्रंथालयांत सांबाळून दवरिल्लें आसा 

तांतूत मेळटा. हें हातबरप तेन्नाचे गोंयच्या 
लोकांमदीं चालंत आशिल्ल्या 'कंदवी' 
खिपींत अंकीत करुन दवरिल्लें. 

मागीर तें कोंकणी पंडीतांनी पुर्तुगेज 
धर्मप्रसारकांक वाचून दाखयलें आनी तांणी 
त्या तेंपावेल्या पुर्तुगेज स्वन -विज्ञानाच्या 
आधारान ध्वन्यात्मक रोमी लिपींत स्वर भेद 
चिन्नां लावन बरोवन घेतलें. क्रिस्ती धर्माच्यो 
संकल्पना थळाव्या लोकांमदीं रुजयतले 
जाल्यार थळावी भास आनी सस्कृतायेत 
बसयल्यार त्यो तांका बरे तरेन समजतल्यो 
ही तांची हाचे फाटली मोख आसली. कारण 
उप्रांत ह्या पुर्तुगेज धर्मप्रसारकानीं जे धर्मिक 
ग्रंथ बरयले तांतूत तांणी कोंकणींतल्या धर्म 
साहित्याचो भरपूर उपेग केलो. पिडापिडेच्या 
वेळार म्हळ्यार 1684 वर्सा उप्रांत हीं 
लिप्यांततण करुन काडिल्लीं हातबरपां 
गोयच्यान भायर काडून पुर्तुगालाच्या ब्राग 
ग्रंथालयांत व्हरुन दवरलीं. हांतलीं काय 
हातबरपां लंडन हांगच्या "।nऽtitute ० 
Oriental Research", इटली, स्पेन आनी 
फ्रांस हांगच्या ग्रंथालयांनीं पावली. 

भारताच्या इतिहासांत 13वे ते 16वे 
शेंकड्यांमदीं “भक्ती आंदोलन” जावन गेलें. 
ह्या काळांत पुराय भारतांतल्या सगळ्या 
भासांनी रामायण उपजलां. तेन्नाच हें 
कोंकणी रामायण अस्तित्वांत आयलें आनी 
तें पुर्तुगेज गोंयात येंबचे पयलींचें आसलें 
हातूंत दुबाब नां. 

जाणकार ह्या रामायणाचो (मुळ 
कंदवी लिपींतलो) रचनाकाळ हो 15व्या 
शेंकड्यांतल्या निमणें कालखंडांत वा 


अनन्य 


सोळाव्या शेंकड्याच्या आरंभाक आसपाक 
जाय अशें मानतात. 

ह्या कोंकणी रामायणाचो मूळ बरपी 
कोण हें जरी आमच्यानी निश्चीत अशें 
सांगू नज तरी ताचो बरपी केळशी 
गावातले श्री कृष्णदास शामा आनी ताचे 
वांगडी आसपाक जाय अशें जाणकाराचें 
म्हणणे आसा. 

ह्या रामायणांतल्या भाशेचो अभ्यास 
केल्यार त्या काळार भौसामदीं घोळपी 
कोंकणी भाशेची गवाय मेळटा. फकत 
उतरावळीचोच अभ्यास केल्यार आमकां 
'पारादीक खेळूक', 'व्हारडीक न्हांवक', 
बत्तीस लेखणिकेली' (बत्तीस लक्षणांची) 
अशे वाक्प्रचार मेळटात. 

हो सगळो वावर एकठांय करुन डॉ. 
ऑलिब्हिन्यु गॉमीस हांणी 'कोंकणी 
रामायण' ह्या नावान 1992 वर्सा उजवाडाक 
हाडला. 

बयर हांवे म्हळा तशें 1560 ते 1684 
ह्या सवायशें वर्साच्या काळांत फ्रांसिस्कन 
आनी जेजुइत पाद्रीनीं कोंकणी भाशेच्या 
अभ्यासाचो गडगंज असो वावर केलो. 
हो वावर विंगड-विंगड वाठारांनी शिंपडून 
उल्लो. पाद्री दियोगो रिबैर (1560-1633) 
हांणी रायतूरच्या सेमिनारींत 1626 वर्सा 
कोंकणी शब्दकोश उजवाडाक हाडलो. ह्या 
सगळ्या वावराच्यो फोटोस्टेट प्रती प्रो. लु. 
आ. रोद्रिगीश हांणी मेळोवन आनी तांचेर 


अभ्यास करुन एक सोद निबंद "Boletim 
do Institute Menezes Brangaza No. 


120" हातूंत "Glimpses of Konkani 
Language at the turn of 16 th 

Cशnt॥7४' ह्या माथाळ्या खाला उजवाडाक 
हाडलो. आनी आयज तो पणजेच्या 
'कृश्णदास शामा' ग्रंथालयांत आसा. ह्या 
सोद निबंदाच्या "Konkani Proverbs and 
10०॥5' ह्या तिसऱ्या विभागांत प्रो. रोद्रिगीश 
हांणी ह्या शब्दकोशांनी आसपाविल्ल्या 
सुमार 250 म्हणी आनी वाकप्रचार हांची 
विस्कटावणी केल्या. हांतूतल्यो म्हणी रोमी 
लिपींत आसात आनी प्रो. रोद्रिगीश हांणी 
ताचो इग्लिशींत अर्थ दिला. 

देखीक: "lem, belem, narlialem 
labu dishe mudol nashe" (आलें, 
बेलें, नारियालें, लाभ दिशे मुदल नाशे) ह्या 
म्हणीचो प्रो. रोद्रिगीश हांणी इग्लीशींतल्यान 
अर्थ दिला तो असो: "Ginger, jaggery 
and coconuts are merchandise 


which seems making profit but 
sometimes does not return even the 


capital invested. quot; अशीच आनिक 
एक म्हण पळयात: "Khann apmecho 
srungar parmecho" (खाण आपमेचो, 
खृंगार परमेचो) -01९ should eat of his 
taste but dress for others’ liking. 

अश्यो 244 म्हणी आनी वाक्प्रचार 
ह्या सोद निबंदात आसपावल्यात त्या वरवी 
16व्या शेंकड्यांतल्या आमच्या कोंकणी 
भाशेची विविधताय आनी तांक हाचो 
दिश्टावो आमकां जाता. प्रो. रोद्रिगीश 
हांच्या ह्या सोदनिबंदा वरवीं आमची 
कोंकणी भास आदल्याकाळार लेगीत म्हणी 
आनी वाक्मप्रचारांनी समृध्द आसली हाची 
आमकां गवाय मेळटा. 

1684 वर्सा गोंयांत पुर्तुगेज सरकारान 

थळावी भास वापराचेर पुराय तरेन बंदी हाडली 
आनी त्या खातीर कोंकणीच्या वावरात खूप 
आडमेळीं आयलीं. तरीय आसतना उण्या 
प्रमाणात कांय जायना कोंकणीचो वावर 
गुपीतरित्या चालूच उल्लो. भौशीक आनी 
धर्मिक कार्यावळींनी जरी कोंकणी भाशेक 
बंदी आसली तरी सगळो भौस आपसामदीं 
कोंकणीच उलयतालो. ज्या लोकांचें 
धर्मांतरण जाल्ले ताणीं वयलेचाराक जरी 
त्या धर्माच्यो चाली रीती आपणायल्यो 
तरी आपली मूळ सस्कृताय सोडली नां. 
ज॑य आपल्यो आदल्यो परबो मनोवपाक 
सरकाराकडल्यान खर विरोध आसलो थय 
ताणीं पुर्तुगेज परबाचें रुपडें घालून त्यो 
मनयल्यो. देखीक दोंगरे -नेवरा हांगा जावपी 
इंत्रुज. ह्या पुर्तुगेज राजवटीच्या धोरणाखातीर 
कोंकणी भाशेचेर पुर्तगेज भाशेचो खूप प्रभाव 
पडलो. कोंकणी भाशेतल्या म्हणी आनी 
वाक्प्रचारांचेरय तो पडलो हांतूत अजाप नां. 
त्या खातीर पुर्तुगेज प्रभावाखाला घडिल्ल्यो 
खूपश्यो म्हणी आनी वाक्प्रचार आमकां 
कोंकणी भाशेंत मेळटात. 

1855 वर्सा गोंयात डॉ. हेलेदेरिओ दा 
कुन्हा रिव्हार (1800-1879) ह्या पुर्तुगेज 
अधिकाऱ्याची गोंय राज्याचे सचिव म्हण 
नेमणूक जाली. ताणीं गोंयच्या थळाव्या 
कोंकणी भाशेची अवतीकाय पळयली. 


तांच्या कोंकणी भाशेचे इतिहासीक निबंद' 
(Ensaio Historico da Lingua Konkani) 


ह्या 1858 वर्सा उजवाडायिल्ल्या पुस्तकांन 
कोंकणी मोग्यांमदीं आपल्या भाशेविशीं 
जागृताय हाडली. आपले कारकिर्दीत ताणीं 

गोंयांतले खूपशे आदले ग्रंथ तळटिपो दिवन 
परत उजवाडायले. 

ताणीं पाद्री तोमास इस्तेवांव हांचें 
कोंकणी भाशेचें व्याकरण (rte da Lingoa 
Cana7।/m) परत उजवाडाक हाडलें. त्या 
पुस्तकाच्या वळखपत्रांत (Introduction) 
ताणीं त्या काळांतल्यो कांय म्हणीं 
जोडल्यात. 

ताचे उप्रांत 1904 वर्सा दुमिंगुस 
जुआंब मेंदिस ह्या गोंयकार पुतान मुंबय 
सावन पुर्विल्ल्यो म्हणीं' ह्या नांवान 
कोंकणी म्हणींचें एक संकलन उजवाडायलें. 
मंगळूरांत पाद्री लुइस जुआंव द सोज हांणीं 
624 कोंकणी म्हणींचो आसपाव आशिल्लें 
एक संकलन उजवाडाक हाडलें. ह्या दोनय 
सकलनांची नोंद मनोहरबाब धुगट हांच्या 
'म्हणीसागर' संकलनांत मेळटा. पूण ताच्यो 
प्रती हावे सोदपाचो खूप यत्न केलो पूण तीं 
संकलना आतां खंयच मेळनांत. 

पूण खरेपणीं कोंकणी म्हणीं आनी 
वाक्प्रचार हांचे संकलन करप, शास्त्रिय नदरेन 
तांची मांडबळ करप आनी पुस्तकरुपांन 
उजवाडाक हाडप असो वावर पैलेच फावट 
मों. सबास्तियाँव रदल्फ दाल्गाद (8 मे 
1855 - 4 एप्रिल 1922) हांणीं केलो. 

1910 वर्सा पुर्तुगालांत रिपुब्लिकची 
थापणूक जाली आनी भौसावेले निर्बंध सदळ 
जाले. ताचो पडसाद गोंयातय जालो. आनी 
थळाव्या कोंकणी भाशेच्या वापरावेलीं 
बंधनां कांय प्रमाणांत सदळ जालीं. 

1922 वर्सा पुर्तुगालच्या कोयंब्रा 
विद्यापिठाच्या छापखान्यांतल्यांन मों. 


अनन्य 


दालगाद हार्णीं "Florilegio de Proverbios 
Concanis" (कोंकणी म्हणीचो झेलो) 
उजवाडाक हाडलो. ह्या पुस्तकांत वट्ट 
2177 कोंकणी म्हणीं आनी वाक्प्रचार हांचो 
आसपाव आसा. 

मों. सेबास्तियांव रुदोल्फ दालगाद 
हांका चडश्यो भारतीय आनी संवसारांतल्यो 
विंगड-विंगड अश्यो 50 भासो येताल्यो. 
त्या-त्या भासांतल्या म्हणी आनी 
वाक्प्रचार हांची तुळा कोंकणी म्हणीं आनी 
वाक्प्रचारांकडेन करपाच्या अभ्यासाखातीर 
तांका त्या भांसांच्या गिन्यानाचो खूप उपेग 
जाल्लो ह्या पुस्तकांत आमकां दिश्टी पडटा. 

ह्या पुस्तकांत तांणी कोंकणी म्हणीं रोमी 
लिपींत पुर्तुगेज अर्थासयत छापल्यात. ह्या 
पुस्तकाचे आनिक एक खाशेलेंपण म्हळ्यार 
तांणी ह्या म्हणींची वर्णाप्रमाणे (।०habatical 
०४५९7) न्हय तर विशया (५७७९८) प्रमाणे 
मांडणी केल्या. त्या खातीर कांय म्हणींचो 
ह्या पुस्तकांत पुर्नउल्लेख जाला. 

आयज "Florilegio de Proverbios 
Concaniऽ" ह्या संकलनाची गोंयांत एकूच 
प्रत 'कृश्णदास शामा' सेंट्रल लायब्ररींत 
आसा. आनीकुय कांयकडेन वा वैयक्तीक 
सग्रहांत ह्या संकलनाच्यो प्रती आसूं येतात. 
मुळ कोंकणी म्हणीचो अर्थ पुर्तुगेजीत 
सांगिल्ल्यान जांका पुर्तुगेज भास कळटा 
तांणी ह्या दुर्मिळ संकलनाचें कोकणीं आनी 
इंग्लीश भाशेंत भाशातंर करुन सभेमेजार 
हाडपाची गरज आसा. कोकणींखातिर 
वावुरपी सस्थानीं हो वावर तडीक व्हरुन 
कोंकणी अभ्यासकांची गरज भागोवची ही 

इत्सा. 

मों. सेबास्तियांव रुदोल्फ दालगाद 
हांच्या 'कोंकणी म्हणींचो झेलो' 
(Florilegio de Proverbios Concanis) 
च्या उप्रात 1923 वर्सा रावसाहेब डॉ. व्ही. 


पी. चव्हाण हार्णी "Konkani Proverbs" 


(कोंकणी म्हणी) हें सकलन मुंबयच्या 
"nthropological Society of India" 
हाच्या आदारान उजवाडाक हाडलें. ह्या 
संकलनात वट्ट 559 म्हणी आसात. हो 
तांचो स्वतंत्र वावर जावन आसा आनी 
ह्यो म्हणी एकठांय करपांत तांका शणै 
गोंयबाबांचें मार्गदर्शन आनी तांच्या इश्टांचो 
आदार लागला. ह्या सकलनांतल्यो म्हणी 
देवनागरी लिपिंत आसात आनी ताचो 
अर्थ इंग्लिश भाशेंत सांगला. त्याचबराबर 
कोंकणी म्हणीची समानार्थी मराठी आनी 


सस्कृत भाशेंतलीय म्हण दिल्या. 
रॉक बार्रेत मिरांद हांणी 'एफियाद 
दे आनेक्झिम्स गोएझीस' (1931)- 


"Enfiada de nexims Goeses-Dos 
maiscorrentes, tranzuido sem verso" 
ह्या आपल्या पुर्तुगेजींन बरयिल्ल्या पुस्तकांत 
कोंकणी म्हणी आनी वाक्प्रचारांचेर उजवाड 
घाला आनी तांचो पुर्तुगेजीन अर्थय सांगला. 

कोंकणी म्हणींचे आनीक एक म्हत्वाचें 
संकलन म्हळ्यार रावबहादूर श्रीपाद सुबराव 


तालमकी हाचें "Konkani Proverbs 
amp; Idioms with Riddles, Lullabies 


and Nursery Songs". संकलनाचो 
माथाळो जरी इंग्लिश भाशेंत आसलो तरी 
ह्या संकलनांतल्यो म्हणी, उमाणीं, आल्लयो 
आनी बालगीतां देवनागरी लिपिंत आसात. 

आनी त्यो कोंकणींतल्या कारवारी मोडींत 
आसात. हें संकलन दोन वांट्यांनी 1932 
आनी . 1936 वर्सा उजवाडाक आयले. 
1991 वर्सा दोनय भाग एकठांय करून 
'पोप्युलर बुक डेपो' हांणी तें संकलन परत 
उजवाडाक हाडलें. ह्या सकलनत 1500 
वयर म्हणी आनी कांय उमाणीं,आल्लयो 
आनी बालगीतांय आसात. हें म्हणीचें एक 
निखटें संकलन आसले तरी 1500 वयर 
देवनागरी लिपींतल्यो म्हणी आनी साबार 
उमार्णी, आल्लयो, बालगीतां अभ्यासकांक 
एकठांय मेळटात. 

1979 वर्सा केरळच्या कोंकणी भाशा 
प्रचार सभेन श्री. एन. पुरषोत्तम मल्ल्या 
हांचे “कोंकणी म्हणी हें केरळांत वशिल्ल्या 
कोंकणी लोकांच्या तोंडात घोळपी 392 
कोंकणी म्हणी आनी वाक्प्रचार हांचो 
आसपाव आशिल्ले एक सकलन उजवाडाक 
हाडलें. 

1981 वर्सा मराठी संशोधन मंडळ' 
मुंबय हांणी “आजच्या ग्रांथिक मराठीत लुप्त 
झालेल्या ज्ञानेश्वरीतील शब्दांचा कोंकणी 
बोलींत शोध हें एक म्हत्वाचे पुस्तक 
उजवाडायलें. ह्या पुस्तकाचे लेखक कै. 
आनंद रामकृश्ण नाडकर्णी हांणी रावबहादूर 
श्रीपाद सुबराव तालमकी हांच्या म्हणीच्या 
पुस्तकांतल्या कोंकणी म्हणींचो देखी 
दिवपाखातीर आपल्या पुस्तकांत खूप उपेग 
केला. ह्या पुस्तकाचे लेखक भौ. नाडकर्णी 
हांणी आमच्या कोंकणी म्हणी आनी 
वाक्प्रचार हांतूत आशिल्ली उतरां आनी 
ज्ञानेश्वरीत आशिल्लीं साबार उतरां कशी 

समान आसा तें दाखयलां. हीं उतरां आयज 
आमच्या कोंकणी भाशेंत घोळटात पूण तीं 
मराठी भाशेंत आयज घोळनांत. इतलेंच 
कित्याक तर ज्ञानेश्वरींतल्या कांय उतरांचो 
अर्थ लेगीत मराठी मनश्यांक सारको समजना 
आनी हीं उतरां कोंकणी भाशीक आपल्या 
दिसपट्या वेव्हारांत वापरता. 

1991 ते 1985 ह्या वर्सानीं पुस्तक 
रूपान कोंकणी म्हणींचे एकूय संकलन 
उजवाडाक आयिल्लें आमकां मेळनां. 

1985 वर्सा कोंकणी म्हणीचीं दोन 
मोलादिक संकलनां उजवाडाक आयलीं. 
तीं म्हळ्यार स.रंगनाथ शेषगीरी प्रभू 
हांचे कोंकणी म्हण्या सोरु, (Garland 
of Konkani Proverbs, Idioms and 
Phra५९ऽ) आनी पाद्री आंतोनीयु पेरैर हांचे 
“कोंकणी ओपारींचें भाडार'. 

रंगनाथ शेषगीरी प्रभू (1878-1956) 
हे केरळांत स्थायीक जाल्ले कोंकणी भाशेचे 
जाणकार. ताणीं खूप तकालस घेवन कोंकणी 
म्हणी आनी वाक्प्रचार एकठांय करपाचो 
वावर केलो. भौ. प्रभु हाणीं केरळांत, 
कर्नाटकात आनी अख्ख्या कोंकणी 
वाठारांनी भोवन कोंकणी ' मनश्याच्या 
जिबेर घोळपी हो लोकवेद एकठांय केलो. 
ह्या संकलनांत तांणी कांय म्हणी आनी 
वाक्प्रचारांचो इंग्लेज भाशेंत अर्थय दिला. हैं 
संकलन खूप वसां अर्थिक फाटबळा खातीर 
उजवाडावपाचें उल्ले. शेकीं 1985 वर्सा 
प्रभू हांच्या मरणां उप्रांत केरळ कोंकणी 
अकादेमी न तें उजवाडाक हाडलें. “कोंकणी 
म्हण्या सोरु” ह्या संकलनांत 2058 म्हणी 


अनन्य 


आनी 512 वाक्प्रचाराचो आसपाव आसा. 

आनी त्यो कोंकणींतल्या कारवारी 
मोडींत आसात. कोंकणी म्हणी आनी 
वाक्प्रचार हांचे अभ्यासकांखातीर हें एक 
मोलादीक संकलन. ह्या सकलनाच्यो प्रती 
आतां मेळनात. 

जेजुइत पाद्री आंतोनीयु पेरैर (1919- 
2004) हांचे “कोंकणी ओपारींचें भांडार' 
हें एक खूप मोलादिक सकलन. पाद्री पेरैर 
हांणी हें संकलन रोमी आनी देवनागरी 
लिपींत उजवाडाक हाडून पाद्री दियोग 
रिबैर हांच्या सारक्या जेजुइत पाद्रींनी सुरू 
केल्लो वावर फुडें व्हेलो. मों. सेबास्तियांव 
रुदोल्फ दालगाद हांच्या "Florilegio 
de Proverbios Concanis - कोंकणी 
म्हणींचो झेलो' ह्या संकलनावरी ह्यावूय 
पुस्तकाचे खाशेलेंपण म्हळ्यार पाद्री पेरैर 
हाणी म्हणींची वर्णाप्रमाणे (Alphabatical) 
न्हय तर विशया प्रमाणे मांडणी केल्या. 
अशेतरेच्या संकलनाचो एक म्हत्वाचो 
फायदो म्हळ्यार जर कोणाक एका खेरीत 
विशयावेली म्हण जाय पडली जाल्यार 
ताका ती सोंपेपणी मेळूंक शकता. पूण 
त्याचबराबर अशे तरेच्या सकलनांत कांय 
म्हणींचो पुर्नउल्लेखकय जाता कारण एकच 
म्हण एका परस चड विशया खाला येवक 
शकता. 

पाद्री पेरैर हांच्या ह्या संकलनांत 2000 
वयर म्हणीचो आसपाव आसा. पाद्री पेरैर 
हांणी प्रत्येक म्हणीचो कोंकणींत आनी 
इंग्लेज भाशेंत अर्थ दिला त्याभायर त्याच 
अर्थाची इंग्लेज म्हण आसल्यार तीवूय दिल्या 


| जानेवारी ते जून 2021 


त्याखातीर ह्यो म्हणी समजूपाक सोप्यो 
जातात. पूण कांय कडेन थोड्या म्हणींचो 
अर्थ चुकला. पूण अश्यो चुकी साप्प थोडयो 
आसात. 'गुलाब पब्लिकेशन', पणजी हांणी 

` हें संकलन छापलां. ह्यावूय संकलनाच्यो 
प्रती मेळनाशिल्ल्यो. सुमार चाळीस वर्सा 
उप्रात दालगाद कोंकणी आकादेमीन' पाद्री 
आंतोनीयो पेरेर हांच्या जल्मशती निमतान 
ऑगस्ट 2019 वर्सा ह्या संकलनाची दुसरी 
आवृत्ती उजवाडावन अभ्यासकांची बरी 
सोय केल्या. 

1990 ते 2000 ह्या दसकांत कोंकणी 
म्हणीचीं तीन मोलादिक संकलनां उजवाडाक 
आयलीं. तीं म्हळ्यार सौ. शांता श्रीकांत 
सुखटणकर 'शांतश्री' हांचे कोंकणी 
म्हण्यो', श्रीमती कमला गजानन वाघ हांचे 
“आजीच्या सुपांतील मोती आनी श्रीमती 
कमलादेवी राव देशपांडे हांचे दोन भागानीं 
आयिल्लें “म्हणी फाटली काणी' हें सकलन. 

1995 वर्सा उजवाडाक आयिल्लें 
“कोंकणी म्हण्यो' हें सौ. शांता श्रीकांत 
सुखटणकर 'शांतश्री' हांचे कोंकणी 
म्हणी, वाक्प्रचार आनी तांचो वापर 
हाचे हें संकलन. हांतूत 225 बयर म्हणी 
आनी वाक्प्रचार हांचो आसपाव आसा. 
आनी त्यो कोंकणींतल्या कारवारी मोड़ींत 
आसात. ल्हान ल्हान प्रसंग घेवन म्हणी 
आनी वाक्प्रचार हांचो दिसपट्ट्या वेव्हारांत 
कसो वापर करचो हें दाखयलां. हें सकलन 
कांकणीच्या कारवारी मोडींत आसा. 

श्रीमती कमला गजानन वाघ हांचे 
“आजीच्या सुपांतील मोती हांचे हें 

सकलनयबी 1995 वर्सा उजवाडाक 
आयलें. कमलाबायची आवय बया 
आमोणकार हिच्या तोंडांत चांटेपावलाक 
म्हणी आसताल्यो. आपले आज्जेन 
शिंबरिल्लीं मोतयां पुस्तक रूपान ताणीं 
वाचप्यांक दिल्यांत. प्रसंग मांडपाची तांची 
शैली सोबित आसा. तांतल्यान म्हणीचो 
अर्थ स्पष्ट तर जाताच पूण त्या काळच्या 
समाजाचें दर्शन आमकां घडटा. 

हया सकलनात बड़ 257 कोंकणी म्हणी 
आसात. ह्या सकलनांत कोंकणी म्हणींचो 
अर्थ मराठींतल्यान दिला. 

ह्या काळांतलें म्हत्वाचे संकलन 
म्हळ्यार 1998 वर्सा 'अस्मिताय प्रतिष्ठानान' 
उजवाडाक हाडिल्लें श्रीमती कमलादेवी राव 
देशपांडे हांचे दोन भागानीं आसपाविल्लें 
“म्हणी फाटली काणी, हें सकलन! हातूंत 
400 वयर म्हणीचो आसपाव आसा. ह्या 
सकलनांचें खाशेलेंपण म्हळ्यार ताणीं दरएक 
म्हणी फाटली काणी ह्या सकलनांत दिल्या. 

अशेतरेन 1990 ते 2000 ह्या दसकांत 
ह्या तीन कोंकणी अस्तुऱयांनी आमचो 
शिंपडिल्लो लोकवेद एकठांय करुन 
सभेमेजार हाडपाचो मोलादीक वावर केला. 

2000 ते 2010 ह्या दसकांत चार 
कोंकणी म्हणींची सकलनां आनी एक 
“कोंकणी म्हणींत प्रतिबिंबींत जाल्ली 
गौड ब्राम्हण समाजाची सामाजीक आनी 


सांस्कृतीक फाटभूंय' (५०८।०-C५।t५ral 
Background of the Gaud Saraswat 
Brahmin Community s Reflected 
in the Konkani Proverbs) हें एक भोव 


मोलादीक पुस्तक उजवाडाक आयलें. 

ह्या दसकांत उजवाडाक आयिल्ल्या 
म्हणींच्या संकलनां मदलें एक भोव 
मोलादीक संकलन म्हळ्यार 2003 वर्सा 
उजवाडाक आयिल्लें मनोहर पै धुंगट हांचे 
“कोंकणी म्हणीसागर' हें संकलन. तें गोवा 
कोंकणी आकादेमीन उजवाडाक हाडलें. 
“कोंकणी म्हणीसागर' हें गोंय, केरळ, 
कर्नाटक आनी महाराष्ट्र ह्या वाठारांत राबितो 
करुन आशिल्ल्या कोंकणी मनश्याचे जिबेर 
घोळपी म्हणींचें संकलन. ह्या संकलनांत 
आसपाविल्ल्यो म्हणी लेखकान विंगड- 
विंगड प्रकाशीत आनी अप्रकाशीत 
माध्यमाच्या आदारान पुंजायल्यात. ज॑य 
गरज आसा थंय म्हणीचो अर्थ दिला. कांय 
कडेन म्हणींची कोंकणी वाठारांत घोळपी हेर 
रुपांय दिल्यांत. कांय कडेन हिंदी, मराठी, 
इंग्लीश, गुजराती आदी भासांतली समरुपांय 
दिल्यात आनी ज॑य शक्‍य आसा थय टिपो 
आनी म्हणी फाटली काणी सांगल्या. हातूत 
2100 वयर म्हणी आसात कोंकणी भाशेंत 
आयजमेरेन उजवाडाक आयिल्ल्या म्हणीच्या 
संकलना भितल्लें हें एक खूप मोलादीक 
संकलन. 2016 वर्सा भौ. मनोहर पै धुंगट 
हांचे “कोंकणी म्हणीसागर' ह्या संकलनाची 
दुसरी आवृत्ती उजवाडाक आयली. 

ह्या दसकांतलें आनीक एक म्हत्वाचे 
पुस्तक म्हळ्यार 2004 वर्सा उजवाडाक 
आयिल्लें “कोंकणी म्हणींत प्रतिबिंबीत 
जाल्ली गौड ब्राम्हण समाजाची सामाजीक 


आनी सांस्कृतीक फाटभूंय' (5०८।०- 
Cultural Background of the Gaud 
Saraswat Brahmin Community s 


Reflected in the Konkani Proverbs) हें 


अनन्य 


पुस्तक! कोंकणी म्हणींचो अभ्यास करुन 
ताचे फाटली सामाजीक आनी सांस्कृतीक 
फाटभूंय जाणां जावपाचो येत्न केला. अशे 
तरेचो कोंकणी म्हणींचो अभ्यास हाचे आदीं 
जांवक ना. कोंकणी म्हणींचो अभ्यास 
करप्यांखातीर हें एक मोलादीक पुस्तक. हें 
पुस्तक जरी इंग्लीश भाशेंत आसलें तरी हातूंत 
आसपाविल्ल्यो सगळ्यो म्हणी देवनागरी 
लिपींत दिल्यात. ह्या पुस्तकाची बरोवपी 
जावन आसा डॉ. एल. सुनिताबाय आनी 
हें पुस्तक केरळच्या 'सुक्रतिंद्र ओरिएन्टल 
रिसर्च इन्स्टिट्युट हाणीं उजवाडायलां. 

2005 वर्सा आवयची माणकां-मोतयां' 
हें ज्युलियेत आब्रेव इ द कोस्त हांचे इंग्लीश 
भाशेंत अर्थ दिल्लें रोमी लिपींतलें कोंकणी 
म्हणींचे सकलन उजवाडाक आयले. 

हातूंत 140 म्हणी आनी कांय म्हणी 
फाटल्यो काणयोय दिल्यात. म्हणी आनी 
काणयांचो अर्थ इंग्लीशींत सांगला. 

2007 वर्सा “कोंकणी ओपारींचो झेलो' 
हें ब्राझिन्यु सुआरीश कालापुरकार हांचे 
रोमी लिपीतलें कोंकणी म्हणींचे संकलन 
उजवाडाक आयलें. हातूत 1250 वयर 
म्हणी आसात. हें निखटें इंग्लीश भाशेंतल्या 
वर्णमाले प्रमाण सकलन आसा. म्हणीचो 
अर्थ दिवंक नां. 

2007 वर्साच 'बज्रा' हें इजिदोर 
दांतश हांचे इंग्लीश भाशेंत अर्थ दिल्लें 
रोमी लिपींतलें कोंकणी म्हणींचे संकलन 
उजवाडाक आयलें. हातूंत 1000 वयर 
म्हणी आसात. हें इंग्लीश भाशेंतल्या 
वर्णमालेप्रमाण संकलन आसा आनी 

म्हणीचो अर्थ इंग्लीश भाशेंत दिला. ह्या 
संकलनांचें खाशेलेंपण म्हळ्यार गोंयचे 
नामनेचे व्यंगचित्रकार 'आलेक्सीज' हाणीं 
म्हणीचेर आदारुन काडिल्लीं व्यंगचित्रां. 
अशेतरेन 2000चें दसक कोंकणी म्हणी 
खातीर म्हत्वाचे थारलें. 

2010 ते 2015 मेरेन दोन कोंकणी 


म्हणींचीं संकलना आनी एक "The 
Wit and Wisdom of ancient Goa 
- treasury of Konkani proverbs and 


००/0०/791५" हे दरएक दिसा एक कोंकणी 
म्हण दिवपी कॅलेंडर उजवाडाक आयले. 

2010 ते 2015 मेरेनचें एक खाशेलेंपण 
म्हळ्यार जीं दोन कोंकणी म्हणींचीं सकलनां 
उजवाडाक आयलीं तीं दोनुय 2015 
सालांतलीं आसात. 

कोंकणी म्हणींच्या संकलनां भितरलें एक 
मोलादीक संकलन 2015 वर्सा उजवाड़ाक 
आयिल्लें तें म्हळ्यार नव्या रुपान आयिल्लें 
स. रावबहादूर श्रीपाद सुबराव तालमकी 
हांचे "Konkani Proverbs and Idioms 
with English translation" हें सकलन. 

हांबे बयर बरयलां तशें स. रावबहादूर 


श्रीपाद सुबराव तालमकी हाणीं "(०nkani 
Proverbs amp; Idioms with Riddles, 


Lullabies and Nursery 50185" ह्या 
पुस्तकाचो पयलो वांटो 1932 वर्सा 
उजवाडाक हाडिल्लो. चार वर्सा उप्रा 
1936 वर्सा ह्या पुस्तकाचो दुसरो वांटो 
तांणी उजवाडाक हाडिल्लो. ह्या पुस्तकांत 
1500 वयर म्हणी आनी कांय उमाणीं, 
आल्लयो आनी बालगीतांय आशिल्लीं. ह्या 
पुस्तकाच्यो प्रती रोखड्योच सोंपल्यो आनी 

पांच दसकां हैं पुस्तक दुर्मिळ जावन उल्लें. 

स.. तालमकी हाणीं फकत कोंकणी 
म्हणीं आनी वाक्प्रचाच एकठांय करुंक 
नासले तर प्रत्येक म्हणीचो इग्लिशीन अर्थय 
बरयिल्लो. मेळटा जाल्यार ताणीं म्हणी 
फाटली काणीय एकठांय केल्ली. आपल्या 
संकलनांत हें सगळें येवचें हो तांचो हावेस 
आसलो.पूण पुस्तकाचो आंबाठ आनी 
खर्च वाडूक लागिल्यान आपल्या पुस्तकांत 
निखळ म्हणीं आनी वाक्प्रचार हांचोच 
आसपाव केलो. 

पूण सात दसकां उप्रांत स.तालमकी 
हांची जशी येबजण आसली त्याच तरेन 
हें पुस्तक उजवाडाक आयलां. कॅनरा 
सारस्वत असोसियेशन चे भौ. रघुनाथबाब 
गोकर्ण हांणी खूप तकालस घेवन हें दुर्मिळ 
पुस्तक परत उजवाडाक हाडलां. ह्या 
पुस्तकांत बट्ट 1592 म्हणीचो आसपाव 
आसा आनी दरएक म्हणीचो इग्लिशीन 
अर्थय दिला. थोडे कडेन म्हणी फाटली 
ल्हानशीच काणीय बी दिल्या. 

2015 वर्सांतलें आनीक एक संकलन 
म्हळ्यार "Konkani Opari". हें संकलन 
थॉमस स्टिफन्स कोंकणी केंद्रान उजवाडाक 
हाडलां. ह्या संकलनात 855 म्हणीचो 
आसपाव आसा. ह्या सकलनांचें खाशेलेपण 
म्हळ्यार ह्या संकलनांत इंग्लीश भाशेंतल्या 
वर्णमाले प्रमाण पैलीं रोमी लिपींत कोंकणी 
म्हण दिल्या मागीर तीच म्हण देवनागरी 
लिपींत दिल्या. ह्या म्हणीचो मागीर इंग्लीश 
भाशेंत सोंपो अर्थ दिला. 

ह्या काळांतलो एक म्हत्वाचो प्रयोग 

म्हळ्यार 2011 वर्सा उजवाडाक आयिल्लें 
"The Wit and Wisdom of ncient 509- 
treasury of Konkani proverbs and 


37/0०/9115" हे दरएक दिसा एक कोंकणी 
म्हण दिवपी कॅलेंडर! Mazin 603 
P७७।।८३६०॥५ हाणीं तें उजवाडाक हाडलां. 

2017 वर्सा प्रा.एडवर्ड दि लिमा हांचो 
कोंकणी ओपारींचो कोश' हें संकलन 
उजवाडाक आयलें. 532 पानांच्या ह्या 
सकलनांत 2142 ओपारींचो आसपाव 
आसा. ह्या संकलनांत ओपारी नागरी 
लिपीच्या वर्णमाले प्रमाण माडल्यात आनी 
तांचें रोमींत लिप्यांतर केलां. हाचो फायदो 
दोनूय लिपी वापरतल्यांक जातलो. ते उप्रांत 
तांचो कोंकणींत आनी इंग्लिंशींत अर्थ दिला. 
हेर भासांतल्या समानार्थी ओपारींचोय ह्या 
संकलनात आसपाव केला. 

2019 वर्सा सदांच जिबेर घोळपी 
म्हणी” ह्या नांवाचें 40 पानांचे आनी 360 
म्हणी आनी वाक्प्रचार हाचो आसपाव 
आशिल्लें एक सुपुल्लेशंच म्हणीचे संकलन 
हालींच उजवाडाक आयला.ह्या संकलनात 
आसपाविल्ल्यो म्हणी आनी वाक्प्रचार 
संकलक रजनी भेंब्रे हांची आवय सर्गेस्त 
लिलाबाय गजानन सबनीस हांच्या तोंडात 
ज्यो दिसपट्टयो म्हणी घोळटाल्यो त्यो 
आसात अशें सकलीकेन नमुद केलां. ह्या 
संकलनांत आसपाविल्ल्या म्हणी आनी 
वाक्प्रचारांचो अर्थ मात संकलीकेन दिंबक 
नां. 

वयर हांबे आयजमेरेन उजबाडाक 
आयिल्ल्या कोंकणी म्हणींच्या संकलनाची 
म्हायती घेतली. त्या भायर आनिकय कांय 

नेमाळ्यानी आनी लोकवेदाच्या पुस्तकांनीं 
कोंकणी म्हणी आनी वाक्प्रचाराचो आसपाव 
केल्लो आमकां मेळटा. 

कोंकणी भाशा मंडळ, मुंबय हांणी 
1952 ते 1954 मजगतीं 'साद' तीन- 
म्हयनाळ्याचे चार अंक उजवाडाक हाडले. 
सादा च्या दुसर्‍या, तीसर्‍या आनी चवथ्या 
अंकात 'गोम पैन (आचार्य रामचंद्र शंकर 
नायक) पुंजायिल्ल्या 'तोंडांतलीं माणकां' 
म्हणून 300 म्हणी दिल्यात. 'न' अक्षराकडेन 
पावतगीर “साद' बंद पडलें. 

“अमर कोंकणी हें नेमाळें मंगळूरचें 
‘कोंकणी इन्स्टिट्युट उजवाडाक हाडटा. 
ह्या नेमाळ्यांत प्रो.आल्बान कास्तोलिन 
हांणी पुंजायिल्ल्यो 4000 म्हणी आनी 
वाक्प्रचार “कोंकणी म्हणण्यो वा गादयो' ह्या 
सदराखाला कांय वर्सा खिस्तीनीं देवनागरींत 
छापिल्ल्यो मेळटात. पुण पुस्तक रुपान त्यो 
येबंक नांत. 

कोंकणी म्हणीच्या अभ्यासकांक उपेगी 
पडपी आनीक दोन म्हत्वाचीं पुस्तकां 
म्हळ्यार प्रो.श्याम वेरेंकार हांचे 1991 
वर्सा गोवा कोंकणी अकादेमी, पणजी हांणी 
उजवाडाक हाडिल्लें गोंयच्या लोकवेदाचो 
रुपकार' आनी डॉ. जयंती नायक हांचें 
'आमोणें-एक लोकजीण' हें 1993 वर्सा 
गोवा कोंकणी अकादेमी, पणजी हांणी 
उजवाडाक हाडिल्लीं पुस्तकां. ह्या दोनूय 
पुस्तकांनी कोंकणी म्हणी आनी वाक्प्रचार 
हांचेर खेरीत अभ्यास केल्लो आमकां 
मेळटा. 

गोवा कला अकादेमीन 1993 वर्सा 

उजवाडाक हाडिल्ल्या “लोकसरिता' ह्या 
भौ. विनायक विश्णू खेडेकार हांणी मराठी 
भाशेंत बरयिल्ल्या गोंयच्या लोकवेदावेल्या 
पुस्तकांत कोंकणी म्हणी आनी वाक्प्रचारांचो 
आसपाव केल्लो आमकां मेळटा. 

ताच्याच 'गोमन्तकीय लोकभाषा” 
आनी 'गोवा सस्कृतिबंध' ह्या दोन मराठी 
भाशेंत बरयिल्ल्या गोंयच्या लोकवेदावेल्या 
पुस्तकांतय कोंकणी म्हणी आनी 
बाक्प्रचारांचो आसपाव केल्लो आमकां 
मेळटा. 

2004 वर्सा भौ. शरतचद्र शेणै हांणी 
बरयिल्ल्या 'लोकधन' ह्या केरळांतल्या 
कोंकणी लोकवेदावेल्या पुस्तकांत कोंकणी 
म्हणी आनी वाक्प्रचार हाचेर एक प्रकरण 
आसा. 

ह्या प्रकरणांत केरळांत कोंकणी 
भौसामदीं घोळपी कांय चालंत म्हणी आनी 
बाक्प्रचारांचो आसपाव केला. 

2013 ते 2014 ह्या काळांत दर बिरेस्तरा 
'बोंबळां पोड' हें सदर दै. सुनापरांतांत 
उजवाडाक येतालें. तांतूत आमकां खूप 
कोंकणी म्हणी आनी वाक्प्रचार मेळटात. 

अशे तरेन हांबे आयज मेरेन लिखीत 
रुपात उजवाड़ाक आयिल्ल्या चड़ांत चड 
कोंकणींतल्या म्हणीच्या सकलनांचो नियाळ 
आनी मोलावणी केल्या. 

निश्कर्शः कोंकणी भाशेंतलीं चडावत 
संकलनाचो अभ्यास करतगीर कांय गजाली 
नदरेमुखार येतात त्यो अश्योः 

४ कोंकणी भाशेंतले ग्रंथ हातबरप 
रुपांत 13व्या शेंकड्यांत उपलब्ध आसले 
हाची गवाय आमकां कोंकणी रामायणांतल्या 
कांय प्रसंगाचें हातबरप जें 00६% 772 

ह्या वर्गिकरणाखाला पुर्तुगालाच्या ब्रागा 
जिल्ल्याच्या भौशीक ग्रंथालयांत सांबाळून 
दबरिल्लें आसा तांतूत मेळटा. तांतली 
भास, उतरावळी, म्हणी आनी वाक्प्रचार 
पळयतगीर कोंकणी भास कितली समृध्द 
आसली हाची आमकां गवाय मेळटा. 

७ जेन्ना कसलींच ससाधना हातांत नासली 
आनी भास, वाठार आनी सस्कृताय 
परकी आसली त्या वेळार म्हळ्यार 
1560 ते 1684 ह्या सुमार सवायशें 
वर्साच्या काळांत फ्रासिस्कान आनी 
जेजुइत धर्मगुरुनी कोंकणी भाशेच्या 
अभ्यासाचो गडगंज असो वावर 
केलो. तांची मोख जरी किरिस्तांब धर्म 
पातळावपाची आसली तरी त्या निमतान 
तांणी कोंकणी भाशेचीं व्याकरणां, 
शब्दकोश, उतरावळी आदी एकठांय 
करुन तीं उजवाडावपाचो (हस्तलिखीत 
बा छापील रुपान) मोलादीक वावर करुन 
दवरला. “पानवेली निमतान म्हसकाक 
उदक” म्हण्टात तशें ताणीं कोंकणी 
भाशेचो वावर केलो. आनी आयज जो 
ह्या सगळ्या मळार दोळे दिपकावपी 
वावर जाला ताचें मुळाबण ताणींच घालें 
म्हळ्यार अतीताय जांबची ना. 

७ 1684 ते 1910 वर्सा मेरेन पुर्तुगेज 
सरकारान थळावी भाशा वापराचेर बंदी 
घाली आनी पुर्तुगेज भाशा शिकपाची 
भौसाचेर सक्ती केली. आनी ते खातीर 
कोंकणी भाशेच्या मळार वावर करपाक 
आडमेळें आयलें. 

७ मों. सेबास्तियांब रुदोल्फ दालगाद हांणी 
आपल्या “कोंकणी म्हणींचो झेलो' 


(Florilegio de Proverbios Concanis) 

वरवीं. पयलेच फावट कोंकणी म्हणी संदर्भ ग्रंथः ye 
आनी वाक्प्रचार शास्त्रिय नदरेन अभ्यास 1) गाँमीस, डॉ. ऑलिब्हिन्यु. कोंकणी 


करपाचो वावर केलो. अभ्यासकांची रामायण. कोंकणी सरस्पत प्रकाशन, 

आनी भौसाची गरज भागोवपाखातीर चांदर-गोंय. 1992. 

तांणी म्हणीचें विशया प्रमाण वर्गीकरण 2) रोद्रिगीश, प्रो. लु. आ. Glimpses 

TR कहता पतात 

आसतना एदो व्हडलो एकहाती वावर do Institute Menezes Brangaza 

करप ताचे खातीर मो.दाल्गाद हांची No.120. 1979 

तोख़णाय करीत तितली थोड़ी. 3) दालगाद, मों. सेबास्तियांब रुदोल्फ. 
७ आयजमेरेन उजवाडाक आयिल्लीं Florilegio de Proverbios 

म्हणींचीं सकलनां होबूय एकहाती वावर Concanis_ (कोंकणी म्हणीचो 

जाला. आमच्या पुर्बिल्ल्या पिळगेन झेलो)- कोयंब्रा विध्यापिठ 

खंयचोय आदार नासतनां म्हणी आनी छापखानो. 1922 

वाक्प्रचार एकठांय करपाचो वावर 4) मॅनरींग, रे. आल्फ्रेड. मराठी 

केलो. तांतूत मो.दाल्गाद, डॉ. व्ही. पी. प्रोव्हर्बस. ऑक्सफर्ड युनिव्हर्सिटी 

चव्हाण, एस. एस. तालमकी, आर. प्रेस 1899. 

एस. प्रभू आनी पाद्री आतोन पेरेर हांचो 5) चव्हाण, डॉ. व्ही.पी. (८०॥७॥ 

आसपाव आसा. Pro५९७5ऽ (कोंकणी म्हणीं). 
७ हांलींच्या पिळगेंत ल्या संकलकांचीं जीं nthropological Society of 

म्हणींचीं संकलना उजवाडाक हाडल्यांत india.1923.Reprint: sian 


Educational Services, New 
Delhi, 1995, 


6) तालमकी, रावबहादूर एस.एस. § 
Konkani Proverbs amp; Idioms 


तीं कसलोच 7।९।५ ॥०/ करिनासतनां 
आनी हाचे पयलीं उजबाडाक 
आयिल्ल्या म्हालगड्यांच्या संकलनांचेर 


आनी ऐकीव म्हायतीचेर आदारिल्लीं with Riddles, Lullabies and 
आशिल्ल्यान खूब कडेन म्हणीचो Nursery Songs.1932 आनी 
वेगळोच अर्थ लागला. त्या खातीर 1936, दुसरी आवृत्ती: पोप्युलर बुक 
अभ्यासक गोंदळांत पडटात. डेपो. 1991. 

४ आयज कोंकणींतल्या म्हणी आनी 7 ) नाडकर्णी, आनंद रामकृश्ण. 
वाक्प्रचार (अर्था सयत) हांचे चडांत चड़ आजच्या ग्रांथिक मराठीत लुप्त 
प्रवेश (९१४९५) आशिल्ल्या कोशाची झालेल्या ज्ञानेश्वरीतील शब्दांचा 
चड गरज आसा, कोंकणी बोलींत शोध. मराठी 


संशोधन मंडळ- मुंबय. 1981. 

ओपारींचें भांडार. गुलाब 
पब्लिकेशन, पणजी 1985. 
सुखटणकर, सौ. शांता श्रीकांत 
'शांतश्री' . कोंकणी म्हण्यो. प्रकाशक 
लेखीका 1995. 

वाघ, कमला गजानन. आजीच्या 
सुपांतील मोती. प्रकाशीका:डॉ. 
विध्युल्लेखा अकलूजकर. 1995. 
राव देशपांडे, कमलादेवी. म्हणी 
फाटली काणी. अस्मिताय 
प्रतिष्ठानान. भाग 1 आनी भाग 2. 
1998. 


सुनिताबाय. एल. 5०००0 Cultural 
Background of the Gaud 
Saraswat Bramhin Community 
as reflected in Konkani 


००४९०५. सुक्रतिंद्र ओरिएन्टल 
रिसर्च इन्स्टिट्युट. 2004. 

पै धुंगट, मनोहर. कोंकणी म्हणीसागर. 
गोवा कोंकणी आकादेमी. 2003. 
दुसरी सुधारीत आवृत्ती. 2016. 

ओपारींचो कोश. विक्रम 


पब्लिकेशन्स, परवरी-गोंय. 2017. 
आपटे, गोविंद वासुदेव, मराठी 
भाशेचे सप्रदाय व म्हणी (इंग्रजी 
पर्यायासह.) 1910. पुनर्मुद्रण रें 
वरदा बुक्स,पुणे.जून 2001. 

दाते, यशवंत रा. आनी कर्वे, 
चिंतामण ग. महाराश्ट्र वाक्संप्रदाय 
कोश (विभाग पहिला व विभाग 
दुसरा) महाराश्ट्र कोश मंडळ. 
1942. 

नरवणे, दिनकर विश्वनाथ. भारतीय 
कहावत सग्रह. शिवगंगा प्रकाशन, 
पुणे. खंड 1, 2, 3. 1978. 

प्रभू, विध्या. मालवणी बोलीभाशेंतील 
म्हणी. डिंपल पब्लिकेन्स, ठाणे. 
2007. 

मराठे, द. अ. मराठी भाषेंतील 
असभ्य म्हणी आणि वाकप्रचार. 
कौस्तुभ प्रकाशन, नागपूर. 2001. 
प्रभुदेसाई, डॉ.विध्या. अमृतवाणी. 
मित्र प्रकाशन, गोवा. 2016. 
भागवत, दुर्गा. वाक्संप्रदाय व म्हणी. 
लोकसाहित्याची रुपरेशा, वरदा 
बुक्स, पुणे. पयलें पुनर्मुद्रण, 2015. 
मांडे, डॉ. प्रभाकर. मौखिक 
वाङमयाची परंपरा. गोदावरी 
प्रकाशन, औरंगाबाद. 2010. 
जानेवारी 2016 ते डिसेंबर 2016 

2019 मेरेन “बिम्ब” म्हयनाळ्यांत 
ह्या विशयाचेर आयिल्ले म्हजे लेख. 

(लिंबंद) 


शैलेंद्र मेहताः जल्मः 4 सप्टेंबर 
1963.  नामनेचो पत्रकार, 
स्तंभलेखक, कवी आनी कोंकणी, 
मराठी, इंग्लीश, हिंदी, संस्कृत, 
स्पेनीश तशेंच पोर्तुगीज अशा सात 
भाशांचें गिन्यान आशिल्लो चतुरस्न 
विचारवंत, कोंकणी, मराठी तशेंच 
इग्लीश भाशांतल्यान तांची कविता, 
लेख, नाट्य परिक्षण, निबंध, शोध 
निबंद, मुलाखती, स्थापत्यशास्न, 
डिजायन, हस्तकला, समाजशास्त्र, 
राज्यशासत्र ह्या विशयावेली तांची 
बरपावळ राष्ट्रीय आनी आंतरराष्ट्रीय 
नेमाळ्यांनी सातत्यान उजवाड़ाक 
येता. इंडेक्स फर्निचर जर्नल' ह्या 
आंतराष्ट्रीय नेमाळ्याचे सल्लागार 
संपादक, माय मेटर' ह्या इंग्लीश 
नेमाळ्याचे तसेच “सग्राम' ह्या मराठी 
नेमाळ्याचे संपादक. 'पयणारी' ह्या 
डिजीटल नेमाळ्याचे सहसंपादक. 
भारतभर आनी युरप, दक्षिण 
अमेरिका, आफ्रिका, आशिया हांगा 
भरपूर प्रवास. 'सिसिफस तेंगशेर” 
हो कोंकणी कविता संग्रह प्रकाशीत 
(2018), लेखन- दिग्दर्शना खातीर 
जायतीं इनामां फावो जाल्यांत. 
कोंकणी भाशा मंडळ पुरस्कार 
(2020) आनी पुस्तका विश्व कोंकणी 
केंद्राच्या विमला पै पुरस्कारान 
(कविता 2020) सन्मानीत. संपर्कः 
मो. 9820654233. 


अनन्यं 


७ 
-भे्‌ (थने 
भेथेने 
शैलेन्द्र मेहता 
बाह्यात्कारी जाणीवेचे बळी 





युरोपांत जाल्ल्या पुनर्जागरण (Renaissance) आनी 
प्रबोधन (enlightenment) ह्या दोन चळवळींक लागून 
संबसारीक विचारांच्या इतिहासाचेर वेगळो, नवो प्रभाव 
पडलो. ह्या चळवळींआदीं भौशीक भासाभास आनी 
विचार धर्मसंस्था केंद्रित आशिल्ल्यो, त्यो मानब केंद्रित 
जाल्यो. विज्ञान आनी तंत्रगिन्यानांतली उदरगत, बसाहतींचो 
सोद आनी तांचेर गाजयिल्लो शेक ह्या कारणांक लागून 
नव्या विचारांचो प्रसार अदीक नेटान समाजातल्या विंगड 
विंगड बर्गांनी खोलमेरेन जालो. हातुंतल्यान आधुनिकतेचें 
आकलन कशें करुन घेवंचें, हाचेर व्हड प्रमाणांत मंथन 
जावंक लागलें. परंपरा आनी आधुनिकता हांचेमदलें 
दृंदद समजुचेपासत तरेकवार विचारसरणी उदेल्यो. आनी 
आपापले परीन यत्न करून ताणीं आपापलीं मतां भौशीक 
माचयेर दवरलीं. 

1648 त इतिहासीक महत्वाची 'बॅस्टफालिया' 
कबलात जाली आनी त्या काळांत युरोपातल्या बळिश्ट 
स्पेन, जर्मनी, हॉलंड, रोमन चर्च सारक्या सत्ताकेंद्रांनी 
“सार्वभौम राज्य' ही संकल्पना मान्य केली. हातुंतल्यान 
अनिर्बंध सत्ता काळाभायरी जावन तिचे सुवातेर 'कायद्याचें 
राज्य' हे संकल्पनेचेर आदारीत राज्य वेवस्था आसची ह्या 
विचाराक पोसवण मेळळी. सत्ता एका मनशाच्या हातांत 
आसप समा न्हय. तिचें विकेंद्रीकरण जावप समाजाचे 
नदरेन गरजेचे, हाचेर सादारणपणान एकमत जावंक लागलें. 
प्रबोधन युगाक लागून निर्माण जाल्ले नबे मूल्यसंस्कृतायेची 
चिकित्सा जातना विवेकवादी विचारांचेर भरवंसो दवरपी 

तत्वगिन्यान चड लोकप्रिय जावंक लागलें. 

1784 त इमॅन्युअल कांट ह्या जर्मन 
विचारबंतान “बॉट इज एन्लायटनमेंट' वा 
“प्रबोधन म्हळ्यार कितें' ह्या आपल्या 
निबंदांत एन्लायटंड जावप म्हळ्यार प्रगल्भ, 
प्रौढ़ जावप, हेरांच्या अधिकारांखाला 
जगपांतल्यान स्वतंत्र जावप आनी स्वताच्या 
कर्तुपांची जापसालदारकी घेवप, अशें मत 
मांडलें. जेन्ना मनीस स्वतंत्र आसना तेन्ना 
स्वताची विवेकबुद्द बापरीनासतना, तो 
ताका जशें सांगलां तसो वागता. ताका 
स्वताक जगाचें गिन्यान जाणून घेवपाची 
गरज दिसना. कारण ताच्या धर्मग्रंथांत 
सगळेंच बरयिल्लें आसता. बरें-वायट, 
बरोबर-चूक हाचें तारतम्य बाळगीनासतना 
तो धर्मिक प्रथा आनी परंपरेप्रमाण वागता. 
इतिहासांतल्या सगळ्याच काळांत भौसंख्य 
जनता ह्या अर्थान अपरिपक्क आसता 
आनी जगाचें पालकत्व घेतिल्ल्याचें सवंग 
करतल्यांक तेंच जाय आसता. भौसान 
स्वताची विवेकबुद्धी वापरिनासतना तांचेर 
पातयेबन रावप हातूंत तांचो फायदो 
आसता. प्रबोधन चळवळीउपरांत स्वताच्या 
विवेकाचेर आदारित स्वाबलंबनाची 
गरज पयलेच फावट मनशाक जाणवली. 
आपणे स्वताक घाल्ल्यो सांखळ्यो तोडप 
ही स्वतंत्रतायेची मुळावी अट, हो विचार 
पयलेच फावट समाजामदीं व्यापक प्रमाणांत 
पातळुंक लागलो. 

अठराव्या आनी इकुणिसाव्या शतमानांत 
सदळपणान दोन मतप्रवाह उदेले. मनशाच्या 
स्वतंत्रतायेक पुराय प्राधान्य दिवपी 

अभिजात उदारमतवाद, जो जॉन लॉक 
सारक्या विचारबंतान फुडें हाडलो. हातूंत 
शासन वेवस्था वा सरकार हांचो उण्यांत 
उणो हस्तक्षेप अपेक्षीत आसता. दुसरो, 
अर्थीक, समाजीक आनी राजकी समता 
हाकां पोसबण दिवपी मतप्रवाह कार्ल मार्क्स 
हाचे बरपावळींतल्यान उदेलो. समाजवाद- 
साम्यवादाचो विचार तातुंतल्यान मुखार 
आयलो. मार्क्सवादी विस्कटावणेच्या 
आदारान अनेक विचारबंतांनी आपापले 
सिद्धांत आनी परिस्थतीप्रमाण चिकित्सा 
केली. मार्क्सबादाचो प्रभाव कुशीक काडून 
इकुणिसाव्या शतमानाचो अभ्यास करप 
अशक्य आनी फुडें विसाव्या शतमानांतल्या 
विचारमंथनाचेर लेगीत ताचो खर प्रभाव 
दिसता. 

विसाव्या शतमानांतल्या विचारमंथनान 
आदींच्या विचारांक आव्हान दिलें आनी 
साबार विशय तशेंच शास्त्रांभितर जाल्ले 
उदरगतींतल्यान अनेक नवे सिद्धांत मुखार 
आयले. इकुणिसाव्या शतमानामेरेन चार्ल्स 
डार्विनचो उत्क्रांतीवाद, आयझॅक न्यूटनचो 
अभिजात गतिशास्त्राचो सिद्धांत, सिगमंड 
फ्रॉइडचें मनोविश्लेशण आनी कार्ल 
मार्क्सच्या विचारांचेर आदारीत समाजबाद 
आनी साम्यवाद मुळावे थारले. विसाव्या 
शतमानांत तांची चिकित्साय जाली. 
आईन्स्टाईनचो सापेक्षतावाद आनी क्कांटम 
मॅकॅनिक्स हाणीं न्यूटोनिअन भौतिकशास्त्र 
फाटीं उड़यलें जाल्यार मानसशास्त्रांतली 
उदरगत फ्रॉइडच्या मुळाव्या सिद्धांतांक 
आव्हान दिवंक लागली. दोन म्हाझुजां, 

बॅस्टफालिया कबलातीच्या तत्वांच्यो 
बादऱ्यो करपी हुकूमशायेचे तरेकवार प्रकार 
आनी साम्राज्यवादी शक्‍तींआड झुजून 
बसाहतींनी मेळयिल्ली स्वतंत्रताय हांणीं 
विसाव्या शतमानांतल्या विचारमंथनाचेर 


आपली सावळी घाली. 

मार्क्सवादी विचारांक जायते फाटे 
फुटले. समांतर अशे अस्तित्ववाद 
(existentialism), आधुनिकतावाद 
(modernism), सरचनावाद 
(structuralism) आनी ताचे फुडे उत्तर 
आधुनिकतावाद (post modernism) 
उत्तर सरचनाबाद वा विरचनावाद 
(deconstruction) हाणीं विसाव्या 


शतमानांतली वैचारीक बुन्याद घाली. 
समाजशास्त्राभायर, भाशाशास्त्र (॥॥४५1॥५५०५) 
आनी साहित्याच्या (॥(४/३४४५/९) अभ्यासात 
ह्या सगळ्या विचारधारांनीं मोलाचें योगदान 
दिलें. समाजाच्या संस्कृतीक दायजाचो 
इतिहास आनी मनीसजातीची मोख बरेतरेन 
समजूक आनी परिभाशीत करूक तांचो 
उपेग जालो. 

मिशेल फुको (1926-84) हो उत्तर 
आधुनिक समीक्षा ह्या प्रवाहाचो एक मुखेल 
म्हणयारो. मनीसजातीच्या  इतिहासाचो 
अभ्यास पुराणवस्तूसंशोधन पद्दतीन करपी 
ह्या फ्रेंच विचारवंतान सौंदर्यशास्त्र हो राजकी 
सत्तेचो खेळ, हें सिद्ध केलें. “आर्किओलॉजी 
ऑफ नॉलेज' ह्या आपल्या पुस्तकांत, 
सादारण लोकांच्या अणभवांच्या सत्याचो 
स्वतंत्र आनी वेगळो इतिहास आसता, 
अशें मत तो उक्तायता. तो फ्रॉयडियन, 

मार्क्सवादी, सरचनावादी, प्रत्ययबादी 
(phenomenologist), समाजशास्त्रज्ञ वा 
इतिहासकार न्हय. पूण ताची बरपावळ ह्या 
सगळ्या मळांवयल्यो आनी विशयांबयल्यो 
कल्पना, समज आनी पद्दतींचेर आदारल्या 
आनी तांचे फुडें पावल्या. देखून तो 
पोस्टस्ट्रक्चरलिस्ट वा विरचनावादी 
विचारवंत. 

1969 त ताणें लेखक म्हळ्यार 
किते?’ (What ls an Author?) नांवाचो 
एक निबंद बरयलो. ताचे आदीं ताणें 
“ऑर्डर ऑफ थिंग्ज' (1966) हें पुस्तक 
बरयल्लें. तातूंत, जांकां आमी समाजीक 
विज्ञान वा मानवी विज्ञान (social science 
/human science) पाचारतात, त्या 
गिन्यान फांट्याचो मनीस हो कसो खासा 
अभ्यासाचो विशय जालो, ते शक्यतायेचे 
परिस्थितीचो सोद घेतिल्लो. जीवशास्त्र, 
अर्थशास्र आनी भाशाशास्त्र हांचे मूळ 
वर्णन करून, सत्य कितें आनी एखाद्या 
विशयाविशीं खंयचो मतप्रवाह मान्य आसा 
हें दरेक इतिहासीक काळखंडांतले मुळावें 
गिन्यानशास्त्र थारायता, अशें मत तो मांडटा. 
इकुणीसाव्या शतमानांत उदेल्ल्या मानवी 
विज्ञानांतल्यो विचारपद्धती निर्माण करपी 
नेम आनी कायदे हांची ताणें ह्या पुस्तकांत 
विस्कटावणी केल्या. त्या त्या काळांतलीं 
प्रबचनां (५।५८०।५९५) आनी विवेचनाच्यो 
प्रथा (discursive practices) हाच्या 
अभ्यासांतल्यान तो ह्या विशयांची व्याप्ती 
आनी खोलाय कशी वाडली हें बरयता. 
अनेक अभ्यासकांच्या मतान मिशेल फुको 

समजप सोपें न्हय. तो सादारण वाचप्यांच्या 
तकलेबयल्यान वताच पूण साहित्य, 
भाशाशास्त्र आनी समाजशास्त्राचे अभ्यासक 
लेगीत ताका समजून घेतना घुस्पतात. देखून 
ताची बरपावळ समजूंक आदीं “होमवर्क 
गरजेचो. 

फुकोचे परिभाशेत “प्रवचन” म्हळ्यार 
विचार आनी बरपावळ हांची संहिता, जी 
सामान अभ्यासाची मोख, सामान पद्दत वा 
सामान अटी आनी कल्पनांचो एक संच 
म्हण एकठांय येता; प्रवचनाची ही कल्पना 
अशेतरेन फुकोक विंगड विंगड देशांतल्या, 
वेगवेगळ्या इतिहासीक काळखंडांतल्या 
आनी वेगवेगळ्या विशयांचेर तरेकवार 
शैलींनी बरयल्ल्या ग्रंथांविशी खोल 
विस्कटावणी करपाची संद दिता. देखीक, 
कुड्ेपणाचेर बरयल्ल्या 'प्रवचनांनी' 
कुड्ड्यांच्या शाळेंतल्यान मेळिल्ल्यो 
प्रतिक्रिया आनी बरप, त्या मळार काम करपी 
डॉक्टरांचे बरप, कुड्डेपण अणभवपी पात्रां 
आशिल्ल्यो कादंबरी, आत्मचरित्रां तशेंच 
हेर अनेकांनी बरयल्ल्या साहित्याची आनी 
म्हायतीचो आस्पाव जावप सभावीक. कारण 
संबसारांतल्या विंगड विंगड वाठारांतल्या 
ह्या सगळ्या तासांबरबींच त्या विशयाचें 
पुराय आकलन शक्य आसा. “ऑर्डर ऑफ 
थिंग्ज' हातूंत फुकोन अनेक सैमशास्जज्ञांच्या 
(naturalists) बरपावळीचो अभ्यास केला. 
18 व्या शतमानांतलो फ्रेंच लेखक बिफूं 
(Buffon) आनी 19 व्या शतमानांतलो 
ब्रिटीश सैमशास्त्रज्ञ चार्ल्स डार्विन हांचो 
आस्पाव ताणें सामान प्रवचनाचे' वा 

'विवेचनाचे प्रथेचे' वळेरेंत केला. पुराय 
वेगळो काळ, सुवात आनी लेखक हांकां 
एकां धाग्यान कशे जोडूं येतात हाचेर 
समीक्षकानी प्रस्न उबो केल्लो. ताची जाप 
फुको आपल्या “लेखक म्हळ्यार कितें ह्या 
निबंदातल्यान दिता. तो विचारता, “प्रबचन” 
हे सकल्पनेकडेन आशय आनी कल्पना 
हांचो एक एक पंगड म्हण पळयनासतना 
आमी ती संकल्पना अमक्याच लेखकाकडेन 
कित्याक जोड़टात? कल्पना, संकल्पना 
वा साहित्यिक बरपावळ ही निजाची 
एकेच व्यक्तीची असो हट्ट आमी कित्याक 
धरतात? 

लेखकान निर्माण केल्लो मजकूर वा 
आशय म्हळ्यार त्या काळांतल्या भाशाशास्त्र 
आनी हेर शास्त्रांचो आपरोस. देखून, एक 
फाबट तो मजकूर वा आशय लोकांमुखार 
आयल्या उपरांत लेखक सोंपता वा 
मरता. ताणें निर्माण केल्ली बरपावळ एक 
इतिहासीक दस्तावेज कसो त्या काळांतल्या 
प्रचलीत प्रवचनांचें वा विवेचन प्रथाचें 
प्रतिनिधित्व करता. हांगा लेखक म्हळ्यार 
कितें? एक व्यक्ती न्हय, तर तो प्रचलित 
विचारधारांचो प्रतिनिधी हें फुकोचें मत 
स्पश्ट जाता, पूण ताचेफुडें वचून लेखकाची 
जापसालदारकी नेमकी कितें आसची हें तो 
सांगीना. 

ह्या प्रस्नाची जाप नोआम चॉम्स्की हो 
अमेरिकन कृतिशील विचारवंत दिता. फुको 
आनी चॉम्स्की ह्या दोगांयची सिद्धांतीक 
बसका पुराय वेगवेगळी. तांचेमदीं अनेक 
मतभेद आसात पूण तांचेमदलो सगळ्यांत 

मुळावो फरक म्हळ्यार फुको आपल्या 
वेगळ्या मनोऱ्यांत बसून इतिहासीक आनी 
संस्कृतीक विस्कटावणी करतना नैतिक 
सापेक्षबादी जाता तर चॉम्स्की पुरायपणान 
नैतिक वास्तववादी. 

नैतिक सापेक्षतावाद्याच्या मतान 
नैतिक तत्वां समाज, वर्ग अशा कांय खास 
चोंब्याकडेन जोडिल्लीं आसतात. देखीक, 
पुर्तुेज येवच्या आदीं गोयांत सती प्रथा 
आशिल्ली. आनी त्या काळांत नैतिक 
नदरेन तातूंत कितेंतरी चूक वा आयब आसा 
अशें भौसंखय समाजाक दिसनाशिल्लें. तशें 
दिशिल्लें जाल्यार भायल्या हस्तक्षेप बगर 
ती प्रथा बंद जावपाची. पूण पुर्तुगाल सावन 
आयिल्ल्या, थयच्या चालीरीतींचेर आनी 
प्रथांचेर पोशिल्ल्या आफाँसु दि आल्बुकॅर्क 
हाका ती प्रथा चूक दिसली आनी 1515 
ताणें ती कायद्यान बंद केली. हातुंतल्यान 
थळावे लोक आनी परकी हांचेमदीं 
बिचारांचो सघर्श जालाच आसतलो. 
विधवांक लासून उडवच्यो वा न्हय हाचेर 
खंयच वैश्विक बा वस्तुनिश्ठ नैतिक तत्वां 
नात. देखून नीतिमत्ता ही सापेक्ष. 

दुसरेवटेन सार्वभौम आचरणांचे मानक 
अस्तित्वांत आसात ह्या दृश्टीकोनांतल्यान 
नैतिक वास्तववादी ही ' सापेक्षता 
न्हयकारतात. मनीसपणाचें आनी नैतिकतेचें 
नातें हें वैश्विक, देखून सगळ्यांच्या हिताची 
नीतिमत्ता अस्तित्वांत आसप ही मुळावी गरज 
अशें प्रतिपादन नैतिक वास्तववादी करतात. 
मिशेल फुको अस्तित्वांत आशिल्ल्या 
संकल्पनांची फकत विस्कटावणी करता, 
जाल्यार चॉम्स्की एक पावल फुडें वचून, 
संकल्पनांची कृतिशीलता गरजेची आनी 

म्हत्वाची असो परिवर्तनशील सदेश दिता. 

1971 त व्हिएतनाम झूज तेंगशेर 
आसतना, व्हड सवसारीक राजकी समाजीक 
अस्थिरतायेच्या काळांत नोआम चॉम्स्की 
आनी मिशेल फुको हांकां डच तत्वज्ञ फॉन्स 
एल्डर्स हाणें एका पोरण्याच पूण म्हत्वाच्या 
प्रस्नाचेर भासाभास करचेपासत एके टी. 
व्ही. कार्यावळींत आपयिल्ले. 'जल्मजात 
मानवी स्वभाव आपल्या अणभवांकडल्यान 
आनी भायल्या प्रभावाकडल्यान स्वतंत्र 
आसा काय ना ? असो तो विशय. ह्या 
दोगाय समकालीन विद्वानांमदीं जाल्लो 
संवाद तांच्या मुळाव्या सिद्धांतांमदलो 
फरक स्पश्ट करता. चॉम्स्कीचे खाशेलपण 
भाशाशास्त्र जाल्यार फुकोच्या विचारांची 
बुन्याद्‌ गिन्यानशास्त्रचेर आदारीत. 
विज्ञान, इतिहास, वर्तनवाद, सर्जनशीलता, 
स्वतंत्रताय आनी स्वतत्रतायेपासत संघर्श 
अशा साबार विशयांचेर दोगांयचे एकमेकांक 
आडवे येबपी विचार ह्या सवादावरबीं 
विस्तृतपणान समजतात. 

“द रिसपॉन्सिबिलीटी ऑफ 
इन्टलेक्च्युअल्स' (1967) ह्या दीर्घ निबंदांत 
चॉम्स्की लेखकाक कांय जापसालदारक्यांचें 
भान आसूक जाय अशें मत उक्तायता. 
पयले सुवातेर, खंयच्याय लेखकाचीच 
न्हय तर विवेकशील मनशाची मुळावी 
जापसालदारकी म्हळ्यार सत्य सोदून काडप 
आनी तें हेरांक सांगप. महाराष्ट्रांत ज्योतिबा 
फुले हाणें होच विचार इकुणिसाव्या शतमानांत 
मुखार हाडिल्लो. ही जापसालदारकी 
बरीच कठीण. समाजातल्या असुरक्षीत 
चोंब्यामदलो मनीस जर तें सत्य सांगता, 
जाल्यार अशें सत्यकथन ताचेखातीर एक 

व्हड संकट जांव येता. मेकळ्या आनी उदार 
समाजांत लेगीत सत्य सांगप सोपें न्हय. हेर 
समाजांभितर तर तें अदीक आव्हानाचे. 

तो बरयता, बुद्धिजीवी लोक 
सरकाराचीं फटींगपणा उक्ताडार हाडचे 
पासत, लोकांमुखार दिल्लीं कारणां आनी 
तांचेफाटली खरी मोख वळखुपाचे स्थितींत 
आसतात. अस्तती देशांनी, ह्या वर्गाकडेन 
म्हायती आनी अभिव्यक्ती स्वातंत्र्य 
वापरून राजकी स्वातत्य मेळवपाची 
शक्त आसा. खासा अधिकार आशिल्ल्या 
अल्पसख्यांखातीर हे वेवस्थेंत विकृती, 
फटकीरें भाश्य, विचारसरणी आनी 
वर्गहिताच्या पड्ड्याफाटल्यान धापिल्लें 
सत्य सोदचेपासत विसव, सुविधा आनी 
प्रशिक्षण मेळटा, जांचेवरवीं सद्याच्या 
इतिहासाच्यो घडणुको आमच्यामुखार 
सादर जातात.... सत्य उलवपाची आनी 
फट उक्ताडार हाडपाची जापसालदारकी 
बुद्धिजीवींची... घडणुकांकडेन इतिहासीक 
दृश्टीकोनांतल्यान पळवप हें तांचेंय 
कर्तव्य... 

लेखकाक नीतिमत्तेचो वाहक मानतात 
देखून मानवी हिताची राखण करपी सत्य 
लेखकान सांगचें अशी अपेक्षा आसता. 
लेखकाची दुसरी जापसालदारकी म्हळ्यार 
सत्याविशीं कितेंतरी करपाची तयारी जो 
चोंबो दाखवंक शकता, अशा चोंब्याक तें 
सत्य सांगप. पूण बुद्धीजीवी वर्ग अशा सत्या 
कडल्यान सदांच पयस रावंक सोदता. 

सत्य कोणाक सांगप? मिशेल फुकोच्या 
मताप्रमाण, सत्य हें सत्तेक सांगपाचें. पूण 
चॉम्स्की वेगळी भूमिका घेता. तो म्हण्टा, 
सत्य कोणाक सांगप हो प्रस्न म्हत्वाचो, 

कारण ज्या चोंब्याखातीर सत्यकथन 
करपाचें, तो प्रबोधन आनी मानवी हिताक 
गरजेच्या कृतीखातीर तयार आसतलो अशी 
अपेक्षा आसता. चॉम्स्की अनेक चळवळींनी 
वावुरला आनी ताणें बंदखण लेगीत 
भोगल्या. समाजाकडल्यान स्वताक तोडून 
फकत पाडित्यदर्शक (३८३५९।८) अभ्यास 
करपाबदलाक प्रत्यक्ष अणभवांतल्यान 
मेळयल्लें गिन्यान हें चॉम्स्कीचें खाशेलपण. 
ताच्या मतान, सत्तेक सत्य कथन करपापरस 
प्रबोधन आनी मानवी हिताक गरजेच्या 
कृतीखातीर तयार आशिल्ल्या चोंब्याक सत्य 
सांगप गरजेचें. भायर रावन सत्य खंयच्याय 
चोंब्याक सांगच्यापरस त्या चोंब्यावांगडा 
रावन सत्य सांगुंक जाय. 

अर्या शतकापरस आदीं बरयिल्ल्या 
चॉम्स्कीच्या विचारांची आयज विस्कटावणी 
करतना अनेक नव्या बदलांची नोंद घेवप 
गरजेचें. पयले सुवातेर धोरणां थारावपी 
उचेल्या वर्गान जिणेच्या सगळ्याच मळांचेर 
आपलो एक खाशेलो पथ निर्माण केला. ह्या 
पंथाचे काम म्हळ्यार सत्य, असत्य हांची 
भरसण करून लोकांमदीं संभ्रम तयार करप 
आनी हातुंतल्यान व्यापक मतभेद वाडवप. 
अनेक फावट ही वेवस्था अशा कल्पनांक 
लागू करता ज्यो उक्तेपणान अवेव्हारीक वा 
वेवस्थेच्या विरोधांत आशिल्लेवरी दिसतात. 
पूण त्यो तश्यो नासतात हाचेर समकालीन 
“प्रवचन वा विवेचन प्रथा भाश्य करीना. 
मार्केट इकॉरनॉमीन थारायल्ले सर्तीच्या 
नेमाप्रमाण प्रचार आनी अपप्रचार हांचो पुराय 
वापर करून आभासी वातावरण केल्ल्यान 
सभ्रमीत अवस्थेंत गेल्ल्या समाजाक जाग 
हाडप कठीण. 

मिशेल फुकोच्या नैतिक सापेक्षतेच्या 
नेमाप्रमाण, फुडारिल्ल्या अस्तंती देशांपरस 
ज्या देशांनी अनेक वर्सा अज्ञान, अविवेक, 
अनीती आनी अन्याय हांचें चिरस्थायीकरण 
(perpetuation) आनी संस्थाकरण 
(institutionalization) जालां, थंय 
चॉम्स्कीन प्रतिपादित केल्ली जापसालदारकी 
वेगळे तरेन पुराय करची पडटा. भारतीय 
परिप्रेक्ष्यांतल्यान पळयत जाल्यार धर्म, 
जाती, पोटजातींनी बांदून दवरिल्लो समाज 
म्हळ्यार जाणीव-नेणिवेचो थाव घेवपी 
साहित्य निर्मणेभितर एक आडमेळे. देखून, 
समाजांतल्या मुळाव्या अंतर्विरोधाचें सम्यक 
आकलन जायना आनी जाका इंग्लिशींत 
‘scratching the surface’ पाचारतात अशें 
साहित्य वाचकांमदीं अल्पबुद्धीची अभिरुची 
निर्माण करता. अर्थांत हें विधान सरसकट 
न्हय. प्रस्थापित वर्गान पद्दतशीरपणान आपले 
हितसबंद अबादीत उरचेखातीर निर्माण 
केल्ल्या आश्रितीकरणाच्या येवजणींचो 
लाव घेवंक आशेल्ल्या मुखेल धारेंतल्या 
(mainstream) चोंब्याक तें लागू जाता. 
अनुदान, पुरस्कार आनी हेर मार्गांनी विंगड 
विंगड सस्था आनी सरकारी यंत्रणा जैसे 
थे! विचारसरणीची जतनाय करपी प्रक्रिया 
चालू दवरतात. लेखकाचे  स्वायत्ततेची 
धार उणी करपी ह्या मृगजळाफाटल्यान 
धांवतना चॉम्स्कीन सांगिल्लो प्रबोधन आनी 
मानवी हिताक गरजेच्या कृतीखातीर तयार 
आशिल्लो चोंबो लेखक वर्गाकडल्यान 
पयसावता. कारण नेणिवेमेरेन पावनशील्ले, 
फकत आपले भायल्यान मेळिल्ले 
बाह्यात्कारी जाणीवेचे अणभव म्हळ्यार 
सत्य ह्याच भ्रमांत लेखक वाबुरता. 

(निबंद) 


नयना आडारकार : जल्म 
1959, कवयित्री, बालसाहित्यकार, 
निबंदकार. सतरा वयर पुस्तकां 
प्रकाशीत. “मनसांवार' (कविता), 
“स्पंदन” (कथा) आनी 'पोवनां' 
आनी चांफो (निबंद) हीं 
म्हत्वाची प्रकाशना. डॉ. टी. 
एम्‌. ए. पै फाऊंडेशनाचो प्रशस्ती 
पुरस्कार, अखिल भारतीय कवयित्री 
संमेलनाचो डॉ. चंपाप्रसाद पुरस्कार, 
कोचीचे कोंकणी भाशा प्रचार सभेचो 
सरस्वतीबाय साहित्य पुरस्कार, 
गोवा कोंकणी अकादेमीचो उत्कृश्ट 
साहित्य पुरस्कार अशा पुरस्कारांनी 
सन्मानीत. मो. : 9823537563. 

@ 
-भेथने ग व 
नयना आडारकार 


21व्या शेंकड्यांतली अस्तुऱ्यांनी 
बरयिल्ली कोंकणी कादंबरी 


संवसारीक साहित्यमळार, कादंबरी सोडल्यार, हेर 
मळांचेर अस्तुऱ्यांनी, खूब प्रमाणांत मोलादीक योगदान 
दिलां, तरीय, एक खोसदिणी गजाल, हो पेपर बरयतना, 
सातत्यान म्हज्या अभिमानाक जागयत रावली, ती 
म्हणल्यार, संवसारांतली, सगळ्यांत पयली कादंबरी, ही 
एके अस्तुरेन बरयिल्ली ही गजाल. इकराव्या शेंकड्यांत 
जपानाच्या 'मुरासाकी शिकिबू' हिणें 'द टेल ऑफ गॅनजी' 
(जिचो उच्चार जेनजी असोय जाता) ही हिकारू गेनजी हिचे 
जिणेचेर कादंबरी बरयिल्ली. 

भारतीय साहित्यमळार, तशी कादंबरीची सुरवातूच, 
मातशी उसरां, म्हणल्यार, इकुणीसाव्या शेंकड्यांत 
जाली. आनी हांगाय, कांदबरी बरोवपांत, बायलां 
परस, दादल्यांचोच शेक चड दिसून येता. ताका सदृश्य 
अशीं कारणांय आमच्या मुखार आसात. चूल-मुलाची, 
भारतीय परंपरा सांबाळटा सांबाळटा, आयच्यो अस्तुऱ्यो, 
संवसारांचो अर्थीक भारूय खांदार उबारतात, देखून, 
कादंबरी सारक्या व्हडल्या आवाठाक वेळ दिवपाक, तांकां 
बेळ नासता, हें सत्य. तरीय, आपल्या अनुभवविश्वाक, 
व्हडलो कॅनव्हास दिवपाक, जायत्यो अस्तुऱ्यो, मुखार 
सरिल्ल्यो दिश्टी पडटात, ही एक सुखदिणी गजाल. 
भारतांत, कादंबरी बरोवपी पयली अस्तुरी म्हणल्यार, 
'कृपाबाय सत्तियानंदन' जिणें 'सगुणा' ही इंग्लिश भाशेंत 
कादंबरी बरयली खरी, पूण, ते कादंबरीचें, 1895त जाल्लें 
प्रकाशन पळोवपाचें सूख, तिका लाबलें ना. 

कोंकणीच्या मळार, 1960-70च्या 
दशकांत, कन्नड लिपयेंतली पयली कोंकणी 
कादंबरी बरोवपी म्हणून, इबलालिया 
आल्वारीस', हांचें नांव मुखार येता. 20व्या 
शेंकड्यांत, देवनागरी लिपयेंत हेमा नायक 
हांच्यो 1992त 'निर्बळा' आनी 1997त 
'भोगदंड', ह्यो दोन कादंबर्‍यो, आनी 
त्या उपरांत, 1998त, 'पाशाणकळी' 
ही, ज्योती कुंकळकार, हाणी बरयिल्ली 
कादंबरी उजवाडाक आयली. हांगा, 21व्या 
शेंकड्यांतल्या कादंबऱ्याचेर सांगपाचें 
आसलें, तरीय 20व्या शेंकड्यांतल्या, ह्या 
तीन कादंबर्‍यांचो उल्लेख, आनी ताचेर 
म्हजीं मता, मांडल्याबगर प्रपत्राक पुर्णताय 
येवची ना. ह्यो तीनूय कादंबर्‍यो, चलत 
आयिल्ली परंपरीक तंत्राची फास्की मोडून, 
समाजाचेंच एक आंग आशिल्ले अस्तुरेच्या 
जिणेची, तिच्या मनाची, तिच्या सपनांची 
काणी उक्तेपणान सांगपाचें धाडस करता. 
'निर्बळा'त हेमाबायन, समाजाक मानपी, 
वा भियेवपी, एके अबला अस्तुरेची काणी 
सांगल्या, जी समाजांतल्या मनशांचे, 
आपल्या रक्ताच्या नात्याचे, तशेंच 
बापायचे अत्याचार, मोन्यांनी सोसून घेता. 
'भोगदंड' ही एक वैश्वीकआनी मानवी 
संदर्भ लाभिल्ली कादंबरी. हातूंत बरो फुडार 
घडोवपाक कुवेटाक गेल्ल्या तरणाऱ्यांचें 
एक प्रतिनिधीक रूप लॅझली, आनी ताची 
काजारी जीण, ताचे कडेन काजार जावनूय 
आपल्या आदल्या मोगा कडेन संबंद दवरून, 
ताचे कडेन प्रतारणा करपी जिणेसांगातीण, 
90च्या दशकांत, इराक आनी कुबेटाच्या 

झुजाचे, थंय काम करतल्या भारत, तशेंच 
हेर देशांतल्या लोकांचेर परिणाम, अशीं 
विवीध परिमाणा ह्या कादंबरीत आसात. 
वेगळो विशय, वेगळो विचार, ही कादंबरी 
घेवन येता. 


'पाशाणकळी' हे कादंबरीत, 
एके अस्तुरेच्या मनाचे अवस्थेची, 
काणी मांडल्या. समाजान कुटुंबीक 


स्थीरतायेखातीर, कुट्ंबसस्थेची फास्की 
तयार केली. ते फास्के भितर, आपापल्या 
मनाचे उत्फर्के, उमाळे शिमीत दवरपाचें 
बंधन, दादलो आनी बायलांचेर घाले. 
पूण, मन केन्ना केन्ना, असल्या फास्क्यांक 
जुमानिनासतना, आपल्या आपणाक 
शेणोवन बसता. तें मन, जावं दादल्याचें, 
वा बायलेचें, हे फास्केभितर घुस्मट्टा. अश्या 
फास्की मोडून, मोगांत पडिल्ले नायिकेचे 
जिणेचेर, ही कादंबरी. तो काळ फास्की 
मोडपी दादलो, वा बायलेक, आपणाय 
नासलो. कादंबरेची नायिकाय ,समाजाक 
टक्कर दिवन, ते परिस्थितींतल्यान भायर 
सरचे बदला, पलायनवादूच आपणायता. 
त्या काळार अशा विशयाचेर, ही कादंबरी 
बरोवप, एक धाडसूच आसलें. 
एकविसाव्या शेंकड्यांतल्या, 
अस्तुऱ्यांनी बरयिल्ल्या कादंबऱ्यांचेर 
नदर मारताच, कोंकणी कादंबरी मळार, 
काळान कूस परतिल्या, हाची जाणीव 
जाता. 21व्या शेंकड्यांत, कन्नड लिपयेंत, 
कोंकणी कादंबरी बरोवपी तीन अस्तुऱ्यांची 
नांवां दिसून येतात, जातूंन आयरीन पिंटो 
हांच्यो सुमार पांचेक कादंबऱ्यो, टिना 

डिमेलोच्यो 4 कादंबऱ्यो आनी ग्लाडिस 
रेगो हे साहित्यीकेचें नांव मुखार आसा. 
वेळे अभावान, तांचीं फोडणीशी करपाक 
मेळळी ना. मल्यालम लिपयेंत, आनंदी 
मुंबय हांची 2008तली 'अयोध्या' ही 
कादंबरी, रोमी लिपयेंत 2012तली शेरॉन 
फेनाँडीस इ सुवारीस, हांची हॅण्डबॅग, 
देवनागरी लिपयेंत, 2009तली सुजाता 
सिंगबाळ हांची, आत्मभान, 2014तली 
मीना काकोड़कारांची, 'वास्तू', 2016त 
माया अनिल खरंगटे हांची 'अमृतवेल' ह्यो 
कादंबऱ्यो उजवाडाक आयल्यो. 

2008त प्रकाशीत जाल्ले, अयोध्या हे 
आनंदी मुंबय, हांचे कादंबरेंतली नायिका 
सुमित्राक्का. मनशा कडेन, धनाची आस्पत 
नासल्यार जाता, पूण, बर्‍या संस्कारांची, 
जोड़ जाय. हे जोडीच्या बळमग्यार, 
शुन्यांतल्यानबिश्व निर्माण करपाक जाता, 
प्रतिकूल परिस्थिती कडेन दोन हात करीत, 
मनाची विशाळताय आनीक विस्तृत 
करपी अयोध्या, बांदपाक जाता अशे 
मानपी, आनी आपले वागणुकेंतल्यान, 
हाची जिती-जिबी देख दिवपी, सुमित्राक्का 
हिची काणी. सुमित्राक्का, नितळ मनाची, 
दुसऱ्यांचे सुखदुख्ख समजून घेवन, तांकां 
आपलेपणान, मायेन लागीं धरपी, तांकां 
नव्यान जियेवपाक, नवें बळगें दिवपी आनी, 
तिच्या नात्यांतलीं, तिच्या कुळारचीं, 
माबोडचीं मनशां, तिचीं भुरगीं, सोयरींधायरीं, 
शेजारी-पाजारी, आशिकुशीकच्या मनशांक 
मायेच्या, आपलेपणाच्या गोफान विणपी 
सुमित्राक्काच्या, संवसाराची काणी, 

म्हणल्यार अयोध्या. हांगा संवसार बरे तरेन 
चलोबपाक घरांतल्या मनशांनी एकामेका 
कडेन कशें बागप, कशे संबंद दवरप हाची 
जाण जाता. 

2012त, रोमी लिपयेंत, शॅरॉन फेर्नांडीस 
इ सुवारीस हांणी बरयिल्ल्या 'हॅण्डबॅग', 
हे कादंबरेंत, राय गांबांत बँकेची ब्रान्च 
मॅनेजर म्हणून, बदली जावन आयिल्ल्या, 
हेलन डिकॉश्ता, आनी तिचे कडेन इश्टागत 
जाल्या, त्या गांवांतल्या, तीग अस्तुर्‍यांची 
काणी गुंथल्या. हातूंत, वेगवेगळी फाटभूय 
आशिल्लीं लिसा, व्हेरोनिका, फ्लोरी 
आनी तांचो जिणेकडेन सघर्श, त्या 
सघर्शांतल्यान भायर सरपा खातीर तांकां 
आदार करपी हेलन हांची ही काणी. हे 
कादंबरेंत तारवटी, तांच्यो बायलो, हांच्या 
जिविताचें खरें पड़बींब दाखयलां. तांकां 
दिसपी असुरक्षीतताय, ताचें दुख, तांची 
खोशी, घोव भायर जोडूक वतकच, तांचे 
असवड़ी हांगा आसपी तांच्या बायलांक, 
संबसाराचो सगळो भार, आपल्या खांदार 
कसो घेवचो पडटा, लग्ना भायले संबंदा 
विशीं, घोव-बायले मदीं आशिल्ले दुबाव 
हाचें बारीकसाणेन चित्रण हांगां मेळटा, 
हातूंत लेखिकेन, दादलो आनी बायलेचो, 
एकामेका कडेन सहयोग आनी आदार, 
हातूंतल्यान आदर्श कुटुंब कशें घडू येता, 
हाचो विचार मांडला. 

2009तली, 'आत्मभान' ही, सुजाता 
सिंगबाळ हांची, देवनागरी लिपयेंतली 
कादंबरी, एकलेपणाची तीव्रपणान जाणीव 
जावन, अंतर्मनाचो सोद घेवपी, आपल्या 

अंतर्मनांतल्या उर्जेचें म्हत्व कळून भितरल्या 
आनंदाच्या झऱ्यांत, आपले जिणेक सुंदर 
करीत, खऱया निरपेक्ष मोगाचो सोद घेवपी 
व्यक्तिमत्वांची काणी आसा. 

2014त, मीना काकोडकार हांची 
कादंबरी 'वास्तू' उजवाडाक आयली. काळ 
पावली मारता, तश्यो तश्यो आजे-पणज्यांनी 
बांदून दवरिल्ल्यो वास्तू, मातयेभरवण जायत 
बतात, हीं गोंयांत सपसप दिसपीं चित्रां. 
अशेच एके वास्तूचें, भितरल्या मनशांचें, 
तांचे एकामेका कडेन संबंद, मोग, माया, 
दुस्वास, आपलेंपण आनी ते पोरणे वास्तू 
कडेन आशिल्ली ओढ हाची काणी. मूळ 
वास्तू कडेन संबंदीत मनशांची नात्यांची 
सांखळ हे कादंबरेत येता. सोंशाका, ते 
निमाणे पिळगेंतलें मुक्ता, म्हणल्यार, तीन 
पिळग्यांची काणी, त्या वास्तूतल्यो दरेका 
मनशाच्या दीसपट्टे जिणेंतल्यो घडणुको 
आनी भावना हे कादंबरींत चित्रायल्या. 
वास्तू मातयेभरवण जावन थय नवी इमारत 
येवपाची आसता. पूण ज्या मुक्‍ताक दुसरे 
जातींत लग्न केलें, म्हणून हे वास्तूतल्यान 
पयस केल्लें आसता, तें 'सुशिलाबाय देसाय 
यादस्तीक हॉस्पिटल' बांदून, ते वास्तूची 
याद साबाळटा. 

2016त माया अनिल खरंगटे हांची 
'अमृतवेल' ही कादंबरी, उजवाडाक 
आयली. 1912 तो 1975 ह्या कालखंडा 
मजगतींतले, व्हडले रासवळ घराबे आनी, 
त्या घराब्यांतल्या वास्तवाचेर, उजवाड 
घाला. रांदा, वाडा, उश्टीं काडा, शिवण- 
सूत हातूंत घुस्पल्ल्यो बायलो, घोव गेल्या 

उपरांत ताचे बायलेचेर, त्याच घरातल्या 
दादल्यां कडल्यान लैंगीक छळणूक, 
घरांतले वावराडी-वावराडे, शेजारी अशें 
त्या वेळावयल्या समाजाचें चित्रण हे 
कादबरेंत मेळटा. त्या काळावयली अस्तुरी, 
ह्या सगळ्या सोंसणुकेंतल्यान, आपल्या 
आपणाक सावरीत, आपल्या भुरग्यांक, बरें 
शिक्षण दिवपा खातीर धड़पडटना दिसता. 
निमाणे कडेन, तिचे जिणेंत फांतोड फुलता. 

ह्यो कादंबऱ्यो कोंकणी भाशेंतल्या, 
विंगड विंगड लिपयांनी बरयिल्ल्यो आसात, 
तरीय सगळ्यांच्या कादंबरीनी, मुखेल 
केंद्रबिंदू, ही बायलूच आसा. बायल, तिचें 
मन, तिचे आशिकुशीकचीं मनशां, त्या 
मनशांचें भावविश्व आनी त्या भावविश्वा 
भोंवतणी, आपल्या सपनांची होळी 
जळोवन, तांचे जिणेंत रंगउधळण करपी 
अस्तुरी दिसता. 

पूण एक खंत म्हाका ह्या कादंबर्‍्यांचो 
अभ्यास करतना जाणवली. ती म्हणल्यार, 
20 व्या शेंकड्यांतल्या पाशाणकळी, 
निर्बळा, भोगदंड ह्या कादबऱ्यांनी 
लेखिकांनी पारंपारीक तांत्रीक फास्क्याचीं 
बंधना झुगारून वेगळे पारंपारीक चाकोरी 
भायले विशय घेवन कोंकणी कादंबन्यांक 
एक नबो मार्ग उक्तो करून दिल्लो. पूण, 
दु्दैबान 21व्या शेंकड्यांतल्या कादंबरी 
बरोवपी स्त्री लेखिकांनी त्या मार्गा वयलीं 
फुडलीं आव्हानां स्विकारिल्ली दिसलीं ना. 
त्या बदलाक परपारीक विशया भोंबतणी 
रावपूच पसंत केलें. 

21व्या शेंकड्यांत अस्तुरी घरचो हुमरो 

हुंपून भायर सरली. पूण भायर सरतनाय 
आपल्या संबसारा कडेन आशिल्ली 
लागणूक तिणें सोडूक ना. घरांतलीं सगळीं 
आव्हानां पेलून ती भायल्या जगांत आयली 
खरी पूण हें भायलें जगूय तिचे खातीर 
कितलीशींच आव्हानां घेवन आयलें. अश्या 
दोड्टी आव्हानाक तोंड दितना ती जायत्या 
फाबट धडपडून सकयल पडली, घुस्मटली, 
गळसणली आनी त्या आव्हानांक तोंड 
दियत तिणें फुडली मोख गांठली. सनातनी 
विचारांच्यो बेडयो तोडून प्रगल्भताये कडेन 
व्हरपी विचारां कडेन बतना तिका जायते 
शारिरीक आनी मानसीक त्रासांक फुडो 
करचो पडलो. ह्या प्रस्ना कडेन कांय 
प्रमाणांत कविता आनी कथा बरोवपी 
लेखिकेंची नदर गेली तरीय कादंबरी बरोवपी 
स्त्री लेखिकेंचे लिखणेक मात ह्या विशयांनी 
रेंबाडिल्लें दिसना 

आयची अस्तुरी स्वतत्रपणान निर्णय 
घेता, दादल्याच्या खांदाक खांद लावन 
बाबुरता तरीय तीन अस्तुर्‍्यां मदले एकलेक 
तरी तिचे जिणेंत एक ना एक फावट तरी 
कसल्या ना कसल्या अत्याचाराचो अणभव 
येताच. शिक्षणाची आनी नोकरेची विशाळ 
मळां उक्ती जातनाच विवीध प्रस्न आनी 
आव्हानांय मुखार उबीं रावतात. अस्तुरेचें 
दरेक मळार मानसीक आनी लैंगीक शोशण 
सुरूच आसा. घर आनी गांव ह्या परिधा 
भायर चलयो अस्तुर्‍्यो शिक्षण वा नोकरे 
निमतान स्थलांतरीत जातात तांचे प्रस्न 
आनी आव्हानां, नोकरेचें आमीश दाखोवन 
वा मोगाची भूल घालून फटोबन देह विक्रीक 
बळयां लायिल्ल्यो चलयो- अस्तुर्‍्यो, 

जाती-पातीच्या नांबा खाला अपमानीत 
जावपी, अन्याय सोंसपी, दबिल्ल्यो अस्तुऱ्यो, 
राजकी मळार आशिल्ल्या बायलाचे प्रस्न, 
अस्तुऱ्यांचेर वाडट्या प्रमाणांत जावपी 
बलात्कार आनी बलात्कार करप्यां खातीर 
आशिल्ल्यो कायद्याच्यो पळवाटो, वाडटे 
डायव्होर्स, लीब इन रिलेशनशीप आनी ताचे 
मुखावयलीं आव्हाना, लेजबियन्स, हिजडे 
आनी तांचे प्रस्न, घरगुती हिंसाचार, लिंगीक 
असमानताय, दरेक मळा वयलें दादल्याचें 
वर्चस्व आनी तातूंत बायलांची जावपी 
घुस्मट, दीसपट्टी बस वा हेर वाहनांनी 
प्रबास करपी बायलां खातीर वाटेर नाशिल्यो 
मुताऱ्यो आनी देखून उप्रासपी समस्या अशे 
कितलेशेच आव्हानात्मक प्रस्न लेखिकां 
मुखार आसात. पूण हें आव्हान स्विकारून 
लेखणी चलोबपा खातीर मात स्त्री कादंबरी 
लेखिका आयिल्ल्यो दिश्टी पडना. दोट्टी 
कर्तव्यां आनी जापसालदारकी सांबाळटना 
लेखणेचो काटो वेबस्थीत तोलप खूब 
कठीण काम, पूण इतलीं आव्हाना पेललीं 
आतां ह्या आव्हाना खातीर लेखिका 
फाटल्यान पाय घेवचीनात हाची खात्री 
आसा. फकत अस्तुरी आनी अस्तुऱ्यां कडेन 
संबंदीत प्रस्नूच न्हय जाल्यार समाज आनी 
समाजांतले सगळ्या घटकांक भेश्टावपी 
प्रस्नांचेरूय विचार जावं येता. 

कोंकणी अस्तुऱ्यांनी बरयिल्ल्या 
कादंबऱ्यांचो आंकड़ो हाचे मुखार बाडटलो 
तें जालेंच, अस्तुरी आनी तिचे जिणेचीं 
बिबीध तासां, तशेंच समाजांतल्या, हेर 
घटकांची नोंद करीत, वैश्वीक पांबड्या 
बयलें साहित्य निर्माण करतली अशी हांब 
आस्त बाळगितां. 000 

(पुस्तक समिक्षा) 


डॉ. हनुमंत चोपडेकार : जल्म 
1973, कवी, नाटककार, 
समीक्षक, बालसाहित्यकार, “आतां 
केन्ना फांतोड जातली', हो कविता 
संग्रह आनी हम होंगे कामयाब”, 
कैदी नंबर 001', हरी आमचो 

आनी रायटर आनी फायटर - 
रवीन्द्र केळेकार', हें संपादीत पुस्तक 
आनी 'समाजभासविज्ञान भाशीक 
अध्ययनाचे अर्विल्लें शासत्र' अशीं 
पुस्तकां प्रकाशीत. बालसाहित्याचीं 
पांच पुस्तकां प्रकाशीत. गोवा 
कोंकणी अकादेमीचो उत्कृश्ठ 
साहित्य पुरस्कार (2010, नाट्य 
विभाग) तशेंच हेर प्रतिश्ठेच्या 
साहित्य पुरस्कारांनी सन्मानीत. 
संपर्क : बी-1, श्रीराम पर्णकुटी, 
यशवंतनगर, तिस्क, फोंडें, गोंय - 
403401, मो. 8805152539, 

डॉ. हनुमंत चोपडेकार 





'माय-माती' : उदरगतीच्या काळचक्रात 
चिडुल्ल्या गांवमनाची शोकांतिका 


प्रस्तावना : 

एका काळार कोंकणी कविता ही कोंकणी साहित्याची 
वळख जाल्ली. त्या काळार बाकीबाब बोरकार, मनोहरराय 
सरदेसाय, र. वि. पंडीत, चा. फ्रा. डिकोश्ता, विजयाबाय 
सरळकार, जे. बी. मोरायश, रमेश वेळुस्कार आदी कवींनी 
कोंकणी कवितेक हो मान फाव करून दिल्लो. आयचो 
विचार केल्यार, कोंकणी कादंबरी ही आयच्या कोंकणी 
साहित्याची खरी वळख जावंक पावल्या अशें विश्वासान 
म्हणू येता. दामोदर मावजो, पुंडलीक नायक, महाबळेश्वर 
सैल, हेमा नायक, वि. जे. पी. साल्दाना, एडवीन जे. 
एफ. डिसौझा, एन्‌. शिवदास, दिलीप बोरकार, देविदास 
कदम, नं. ध. बोरकार सारक्या साहित्यकारांनी कोंकणी 
कादंबरीक हो मान फाव करून दिला. 

कोंकणी कादंबरीकारांचे हे वयले वळेरेंतल्या 
कादंबरीकार देविदास कदम हांणी आपले गिरेस्त 
प्रतिभेंतल्यान कोकणीच्या कथनात्मक साहित्यांत भरीव 
योगदान दिलले आसा. एक श्रेश्ट दर्ज्याचे कथाकार आनी 
कादंबरीकार म्हूण ते सातत्यान कोंकणी कादंबरीची घुडी 
उबयत आयल्यात. सगळ्यात पयलीं 'कांदळां ह्या कथा 
झेल्यांतल्यान तांचे प्रतिभेचो परमळ कोंकणी वाचकांनी 
अणभवला. ताचे उपरांत 'दिका', 'गांठवळ', 'जाणवय' 
अश्यो तरेकवार आशय विशयाच्यो सशक्त कादंबर्‍्यो रचून 
तांणी कोंकणी कांदबरीचें दालन समृद्ध करपाक मोलाचो 
वांटो उखल्ला. तेभायर “कोऽऽहम' सारक्या प्रयोगक्षम 

कविता झेल्यांतल्यान तांणी आधुनीक 
कोंकणी कवितेक नबी दिशा दाखोपाचो 
यत्न केला. 
देविदास कदम कोंकणी कादंबरीच्या 
मळार नवें चैतन्न हाडपाचो तळमळीन यत्न 
करताना दिसतात. “दिका' हे कांदबरी सावन 
आरंभ जाल्लो तांचो हो कादंबरी लेखनाचो 
प्रवास आतां मुखार वचून एक नवीताल्ल 
कादंबरी घेवन येता. माय माती'... ह्या 
नांवान वाचकांचे भेटेक येबपी ही कादंबरी 
उजवाडाक येवचे आदीं वेंचीक वाचकांच्यो 
आनी अभ्यासकाच्यो प्रतिक्रिया तातूत 
आसपावपाचो तांचो हावेस. तांच्या त्याच 
हावेसाक पुराय करपाचे नदरेन हे कादबरीचें 
प्रसिद्ध जावचे आदीं वाचन जालें. स्पश्टूच 
सांगचें जाल्यार, पयले फावट 
कादंबरीचे हस्तलिखीत वाचले तेन्ना 
म्हजो थोडो घुस्पागोंधळ जावपाक लागलो. 
मुळात ही कादंबरी बरयताना लेखकान एक 
वेगळो प्रयोग केल्ल्यान ती सदचे कादंबरी 
वरीं नायक वा नायिकेची काणी सांगिना 
देखून सभाबीकपणान मुखार सरना. तेखातीर 
परत एक फावट ही कादंबरी बारीकसाणेन 
वाचून काडची पडली. ते उपरांत चिंतन, 
मनन, संदर्भावळ बी जुळोवन हें बरप प्रत्यक्ष 
बरोवन काडटा म्हणसर कळाव जालोच. ह्या 
कळावान आपले सर्जनशिलतेचेर उपाट मोग 
करपी देविदासबाबाक मात तिश्टत रावचें 
पडलें. तेभायर हे प्रयोगक्षम नवकादंबरींतली 
साहित्यीक मुल्ल्यां सोदून तांचेर सखोल 
अशें समिक्षणात्मक समभाश्य करपाचे 
आशिल्ल्यान कळाव अपेक्षीतूच आसलो 

म्हटल्यार कामा येता. 


“माय माती चो अंतरंग : 

व्हडा आत्मियतायेन कादंबरी लेखनांत 
स्वताक झोकून घेवन कोंकणी भाशेंत हो 
प्रकार समृद्ध करप हो लेखक देविदासबाब 
कदम हांचो स्थायिभाव. तांची “माय माती' 
ही कादंबरी तांचे समाजीक लागणुरकेंतल्यान 
शब्दबद्ध जाल्या हें हांगा मुजरत बरयन 
दिसता. प्रत्यक्षात ही कादंबरी समाजीक 
सक्रमणाच्या एका इतिहासीक पेण्यार 
घड़टा. परंपरे चलत आयिल्लें नीजपण 
आनी उदरगीच्या नावन शबय घालपी 
आधुनीकताय हांचेमदलो वैश्वीक सघर्श हे 
कादंबरींत आसपावला. आपले आत्मनिर्भर 
बुनयादीचेर उबो राविल्लो एक अख्खो 
गांव फकत एका 'हायवे च्या येण्यान कसो 
उद्वस्थ जाता तें हे कादबरींत चित्रित जालां. 
देख म्हण शेतोडी हो गांव हे कादंबरीत 
उबो जाल्लो आसलो तरीय विकासाच्या 
रोलरापोंदा चिडुुल्या संबसारांतल्या असंख्य 
गांबांचें तो प्रतिनिधित्व करता हें कादंबरीचें 
सगळ्यांत व्हडलें जैत. 

हे कादंबरीचे कथानक मायणा न्हंयेचे 
सासायेन आपली सैमीक गिरेस्तकाय 
मिरोवपी 'शेताडी गांवांत मुखेलतायेन घडटा. 
शेताडी म्हणल्यार शेताडी आडी. उदेंते वटेन 
'शेताडी' आनी अस्तते बटेन 'गावणगिरी' 
हांचे मदल्यान व्हांबपी 'मायणा' न्हय असो 
हो भुभाग. ही न्हय उल्लेख केल्ल्या बयल्या 
दोन तशेंच भोंबतणच्या साबार गांबांची 
तान-भूक भागयता. तेच न्हंयचे पुण्यायेन 

तिचे कुशीकचे हे गांव वसूंक पावल्यात. 

कादंबरींत मुखेलतायेन शेताडी गांवाची 
रासवळ जीण चित्रित जाल्या आसली तरी 
उदेंते बटेनचे कणसगिरी, कोळगे जाल्यार 
अस्तंते वटेनचे गावणगिरी, आरव, 
म्हाजाळी, घोटणी बाग हे साबार गांव 
रोटी-भेटीच्या संबंदान बांदिल्ल्यान तांचो 
संदर्भ कथानकांत मुजरत आयला. 

कादंबरीचो आरंभ एका दिसाळ्याच्या 
ल्हानशा खबरेंतल्यान जाता. 'मायणा 
न्हंयचेर पूल बांदतात' ही खबर शेताडींतल्या 
सकयल्या वाड्याबेल्या सोमणालो म्हादेव 
पेपरार वाचून गांवांत पावयता. ही खबर उजो 
कशी अख्ख्या गांवांतल्या वाड्यावाड्यार 
आनी घराघरांत पावता आनी तातूतल्यान 
अख्खे गांवमन अस्वस्थ जावक लागता. 
मदीं तरेकवार वावड्यो ते अस्वस्थतायेक 
आनीक तिब्रताय हाडटा. तातूतल्यान 
गांवचे ल्हान-व्हड, बारीक-मोठे, गरीब- 
गिरेस्त सगळेच आपल्या घरा-दाराच्या, 
शेता-भाटाच्या आनी पोटा-पाणयाच्या 
चितेन खासावीस जातात. पुला वांगडा 
व्हड हायवे गांवांतल्यान वताना खुटी 
मारून मठी जोडलेलो लोक्तुबायेचो गांबूच 
काबार जातलो ही खंत पुराय गांबाक 
पोखरून उडयता. एकंदर, रचनातंत्राचे नदरेन 
उल्लेख करपाची गजाल म्हणजे ती खबर 
हें कादंबरीच्या आरंभाकूच संघर्शाची कीट 
पेटयता. 

लेखक ते खबरे निमतान कादंबरीच्या 
सुरवेकूच शेताडी गांवांतल्या सगळ्या 
वाड्यांची तशेच कथानकाक पुरक 

व्यक्तिरेखेंची सैमीक वळख तांच्या 
बऱ्यावायट सभावा सयत वाचकाक भोव 
फिशालकायेन घडयता. देखीक - वाचूंक 
बरोबंक जाणा आशिल्लो सकयल्या 
वाड्यावेलो सोमणालो पूत म्हादेव, आपले 
गांव सस्कृतीचेर आनी शेतबडीचेर उपाट 
माया करपी दिनकर आनी लंबू दामू, 
गांवकार वाड्यावेलो म्हाल शेतकार अच्युत 
गांवकार आनी ताचो घराबो, कांदळां सोर 
विकून आपलें पोट भरपी कामेरी रंगव्वाली 
धूव उमा आनी ताची आवय, मायणा 
न्हयचेर होडें चलोवन पोट भरपी होडेकार 
रामा आनी ताचो पूत तारानाथ, गांवचे 
शेतीसस्कृतायेर जगपी दलीत समाजांतलो 
धर्मू आनी ताचो पूत गुणो, कडेवाड्यावेलो 
मुरारी आनी ताचें व्हडलें चली शिला, 
म्हाल वाड्यावेलो शेतकार रंगनाथ आनी 
ताचें चली जयमाला, मांडावेल्या जल्म्याचो 
भार काडपी नायक वाड्यावेलो सुब्राय 
आनी मांडा धनयाचो भार काडपी म्हाल 
वाड्याबेलो बसंत, फातराशिटेवेलो धाव्बी 
पास गोपिनाथ, भांडिशिट्यावेलो श्री 
रामनाथ हायस्कुलांत शिकोवपी श्रीकांत 
मास्तर, नाटकांनी स्त्रीभुमिका साकार 
करपी नटी येसो, नया वाड्यावेली घरदार 
आनी पूत आसून उबंत जीण जगपी विठाय 
मावशी, नया वाड्यावेली कश्टकरी मोगरी 
मावशी..... आदी. 

आमच्या गांवाचे पुर्विल्लें सैमीक तशेंच 
सात्वीक स्वरूप आनी तेन्नाच्यो सद्भावार्थी 
तशींच भोळीबाबड़ीं मनशां आर्विल्ले 
समाजव्यवस्थेत कशी आवटडेटेड जाल्यात 

हो विचार हे कादंबरीच्या मुळांत लिपिल्लो 
आसा. पांचव्याचार सैमान नटिल्लो, शेता- 
भाटांनी आत्मनिर्भर जाल्लो आनी पारंपारीक 
संस्कृतायेक दसून राविल्लो गांव जेन्ना ह्या 
साबार घटकांक पयस करता तेन्ना कसो 
दुर्दैवाच्या काळख्या विळख्यांत घुस्मट्टा 
ताचें धगधगतें पडबिंब माय माती कादंबरीत 
पळोवपाक मेळटा. आशय, रचना, तंत्र हे 
नदरेन ही कादबंरी परिपक्क जाल्याच पूण 
एकाच वांगडा असंख्य व्यक्तिरेखांच्यो 
काणयो सांगताना आनी तांच्या जिणेच्या 
तरेकावार आयामांक प्रस्तूत करतना 
लेखकान दाखयल्ली सुसुत्रताय तोखणायेक 
पात्र थारल्या. 

मुळांत कादंबरी हो कथनात्मक 
साहित्य प्रकार नाविन्याचो सोस आनी 
प्रयोगाचो हावेस ह्या दोन प्रयोजनांतल्यान 
घडत आसता. सोमरसँट मॉघम हो इंग्लिश 
कादंबरीकार ते प्रयोगशिलतायेचेर अर्थपुर्ण 


भाश्य करताना म्हणटा - 

"There are three rules for writing 
a novel. Unfortunately, 

no one knows what they are." 


बयलो भावार्थ देविदास कदम हांचे 
“माय-माती' हे कादंबरीक जुस्त लागू जाता 
कारण लेखकान हे कादंबरीचे कथानक 
सांगपाक एक वेगळो प्रयोग केला. तो प्रयोग 
म्हणजे; प्रस्तूत कादंबरीचे कथानक खंयचेच 
एके व्यक्तिरेखे भोंबतणी घुंवना. स्पश्ट 
सांगचें जाल्यार; हे कादंबरींत मुखेल नायक 
वा नायिका नात. मुखेल अशें कथानकूय 
ना. कादंबरींतले साबार घटनाप्रसग खंयच्या 
एकाच व्यक्तिरेखेचेर उजवाड घालिना तर ते 

रासवळ स्वरूपांत घडत वता. कारण हायवे 
आनी पूल उबो जाताना अख्खो गांवूच 
उद्वस्थ जाताना गांवांतल्यो एक-दोन व्यक्ती 
चित्रीत करपाक ह्या लेखकाक सारस्य ना 
तर प्रतिकात्मक रुपान पुराय गांवाचे वट्ट 
व्यक्तिमत्वाक स्पश्ट करपाचो हावेस हो 
लेखक बाळगिता. कादंबरीच्या आशयसुत्राक 
आनी कथानकाच्या पटाक धरून लेखकान 
संबंदीत रचनातंत्राची मुजरत निवड केल्या 
हें सर्वसामान्य वाचकाचे घडये नदरेक 
भरचेंना. पूण साहित्याचो एक प्रामीणीक 
अभ्यासक म्हण बरोवन दवरता : माय- 
माती' हे कादंबरीचो कथानक प्रस्तुतीचो हो 
नवो प्रयोग मुदयेक थीक कसो जुळिल्ल्यान 
एकंदर साहित्यकृतीची रचनाप्रक्रिया जैतिवंत 
जावक पावल्या. कोंकणी कादंबरींत हो 
प्रयोग हाचे आदीं फकत महाबळेश्वर सैल 
हांणी आपले “हावठण' कादंबरींत केल्लो 
आमकां पळोवपाक मेळटा. कोंकणींतल्या 
ह्या प्रयोगाची नोंद आयज ना फाल्या नव्या 
अभ्यासकांक घेवंचीच पडटली. 


“मायमाती चो आकृतीबंध : 

खंयच्याय साहित्यकृतीचो आकृतीबंध 
समजून घेतना ताचे रचनेफाटलें बरोवप्याचें 
प्रयोजन सोदून काडप भोव म्हत्वाचे. “माय- 
माती' आकाराक हाडटाना कादंबरीकारान 
शेतीप्रधान शेताडी गांव आनी त्या गांवांत 
हायवेचें येवप केंद्रस्थानार दवरलां. तशेंच 
शेतवडीक आवय समजुपी, तिचो अभिमान 
बाळगुपी शेतकाराक गरीबीक लागून, 
अडीअडचणीक लागून वा खासा चलयांच्या 

लग्नाक लागून शेतजमनीची करची पडिल्ली 
विक्री ह्यो म्हत्वाच्यो घडणुको आनी ताचे 
भविश्यांतले परिणाम ह्या कादंबरींतलीं 
मुखेल खिणचित्रां आसात. 

कादंबरींत पुर्वार्धांत शेताडी गांवांत 
हायवे येवपाचे बातमेन घातिल्ली खवदळ 
आनी तातुंतल्यान आपल्या मुळापासून तटून 
वचपाची गांवमनाची भिरांत लेखक मांडटा. 
जाल्यार उत्तरार्धांत प्रत्यक्ष हायवे आनी 
पुलाचें काम सुरू जातकच झाडां-झुडपांचेर, 
शेता-भाटांचेर, गोरवां-वासरांचेर आनी 
मनीस-संस्कृतायेचेर जाल्ल्या आकांताच्या 
परिणामांची साखळी शब्दबद्ध जाल्या. 

एका तेंपार आमच्या गांवांनी शेतजमीन, 
गोरवां-वासरां, दोंगराकुडको हीं आस्पतीचीं 
साधनां मानताले. पूण विकासाचे दिशाहीनशें 
पिशांतूर वारें व्हांवपाक लागतकच 
आपले शेतजमनीक माय मानपी शेतकार 
परिस्थितीक बळी वचून ती दुडवांच्या 
आशेन भायल्यांक विकूक लागता आनी 
थंय मनीसघाणीं क्राँक्रीटाचीं जंगलां उबीं 
रावतात ताचेफाटले तरेकवार अंतप्रवाह 
हे कादंबरीत अणभवपाक मेळटात. 
कादंबरींतलो शेतजमनीक कुटुंबाचोच एक 
घटक मानपी दिनकर आनी दामू ह्या दोन 
व्यक्तिरेखांचें भावविश्व उक्तें जाता तेन्ना 
प्रत्यक्षात लेखकाचें अंतर्मनूच उलयल्ल्या 
वरीं जाणवता. कारण हे दोगूनजाण शेवटा 
मेरेन आपल्या शेतजमनीक काळजाच्या 
कुरकुटांत घेवन जगतात. भोंबतणी पड़ींग 
पडिल्ल्या शेतांक, उबंतर पडिल्ल्या 
घरादारांक, दोन पड तांदळांक पादिशेर 


अनन्य 


जाल्ल्या गांवभावांक आनी बंद पडिल्ले 
ग्रामसंस्कृतायेक पळयताना तांच्या 
काळजाक चटके बसतात. खरें म्हणल्यार 
लेखक त्या पात्रांच्या माध्यमांतल्यान 
आपल्याच काळजावेले रक्तबंबाळ घावे 
कादंबरींत मांडीत वता. 

दुडवांचे आशेन आपले माय-मातयेक 
फाट करपी वा उदरगतीच्या सायडइफक्टान 
बळी पडिल्ल्यो हेर जायत्यो व्यक्तिरेखा 
लेखकान ह्या कादंबरींत तांच्या धोंगां-पोंगा 
आनी सुखदुख्खा सयत चित्रीत केल्यात. 

तातूंत : “शिला आनी निलाच्या लग्नाचें 
चेंपण घेवन जगपी बापूय मुरारी, पुताच्या 
हुसक्यान जीव वोडीक लागिल्लो सोमणा, 
फकत शेतजमनी विकून दोन दोन संवसार 
चलोवपी म्हादेव, मायणा न्हंयेर पूल 
जातकच बेकार पडिल्लो होडेकार रामा. 
शेती व्यवसाय बंद पडिल्ल्यान तांदळाक 
पादिशेर जाल्लो बांबूच्यो वस्तू तयार करपी 
धर्मू, बदलत्या काळांत नाटकांची सुवात 
ऑर्केस्ट्रान घेतिल्ल्यान प्रत्यक्ष भीक मागूक 
पाविल्लो खापो नाट्य कलाकार नटी येसो, 
ग्राम संस्कृतायेच्या रक्षणाक दिनकर आनी 
दामू वांगडा तळमळपी विष्णू, नाराण, 
सुधाकर, आनंदू, महाबळेश्वर, सखाराम, 
सतोष, मोहन, रमेश, विजय हीं पुरूश 
व्यक्तीरेखा. जाल्यार स्त्रीमनाच्यो तरेकवार 
व्यथावेदना दर्शवपी उमा, शीला, निला, 
जयमाला, सुकांती, शिरिमंती, शांता, 
निर्मला, बेबी, मंदाकिनी मोगरे मावशी, 
विठाय मावशी आदी व्यक्तिमत्वां हे 
कादंबरीच्या कथानकाक आपलो आत्मस्वर 


जानेवारी ते जून 2021 


जोडून पुराय करतात. 
कादंबरीचे कथानक मुखार व्हरताना 
लेखकान शेतजमनीच्या  विक्रेक 


कळतनकळटाच तेंको दिवपी जायतीं 
खलपात्रां उबीं केल्यात. जशीं : जमीन 
विक्रीच्या व्यवसायांत दलाली करपी अच्युत 
गांवकाराचो साडू दिगंबर, त्यो जमनी 
सुवार्थान विकत्यो घेवपी जमीनमाफिया 
के. श्रीनिवास, दोतीची बेकायेदशीर 
मागणी करून शेतीजमीन विकपाक प्रवृत्त 
करपी शिलाचो माव नारायण सावंत, ते 
प्रथेक मुकसंमती दिवपी ताचो पूत रमेश, 
शेतजमीन विकून दुडवांची अपेक्षा दवरपी 
नव्या पिळगेंतले दिवाकर, जयराम, नरेंद्र, 
सुरेंद्र, नरेश, दिनेश, तुकाराम सगळेच पूत 
आनी धुवो. प्रत्यक्षांत हो बरोवपी वयल्या 
व्यक्तीक चित्रीत करीना तर तांचे भितरले 
प्रवृत्तीक दाखोवपाचो यत्न करता. 

प्रस्तूत लेखकान एक अख्खो गांव नश्ट 
जातानाचो काळ पुराय कादंबरींत मांडला. 
गांवां वांगडा गांवचे तरेकवार उत्सव, 
जात्रा, परबो आनी तांचे संबंदीचे साबार 
संस्कृतीक वेव्हार कशे प्रभावीत जातात तें 
बारीकसाणेन चित्रायलां. गांवच्यो धालो, 
शिगमो, बेलादेवाचो उत्सव, अंतराळ 
पुरसाची देवा परब, खुटये बांदावेलीं खुटये 
जागवण, वर्सावळींचें नमन, सांगणी आदी 
समाजीक उपक्रमांतले संस्कृतीक प्रकार 
भोब तकालस घेवन उतरबद्ध केल्यात. 
तेभायर नोंद घेवपाची गजाल म्हणल्यार 
“सैम' खासा एक खेरीत व्यक्तीरेखा जावन 
कादंबरीत वावूरताना जाणवता. तातूंत 

लेखकान तेरकवार दुर्मीळ रुखावळींची एक 
लांबादीक वळेरी कांदबरींत आशयाची गरज 
म्हण दिल्या. देखीक - असण, कारो, 
बिबो, गाळय, पांगारो, बैलाडो, गजाडो, 
हुरो, गाळय, खरसंग, माडत, खुंबो, साग, 
सिसम, भेडसो, सुरंग, कांदळ, लिमतोडो, 
अर्जून आदी. जायतीं दुर्मीळ उतरां आनी 
ओंपारींचोय भोव फिशाल उपेग बरोवप्यान 
वातावरणाक घटाय हाडचेपासत केल्या 
देखीक - 1) आलां बलां दीस गेलां धनी 
मेलां लवड़ा गेला. 2) सगळो लोक केरांत 
आनी काळगू नायक घरांत, 3) हाडली 
पड खाल्ली पड (ओंपारी). बलीदेव, 
कोंके, घुरमें, तेंगीस, तल्लास, अडव, 
घायर, घुडो, आळी, दंडक, बंज, मारू, 
(उतरा). लेखकाचो ते ते विशीचो अभ्यास 
हांगा दोळ्यांत भरता. पूण कांय कडेन ह्या 
लोकसस्कृतायेच्या साबार प्रकारांचो वा 
रुखावळीच्या नांवांचो तपशील नाकापरस 
नथी जड जाल्लेवरी दिसता. 

लेखकान कादंबरीच्या शेवटाक खुटये 
बांदावेली खुटये जोगोवणीचो प्रसंग उबो 
केला. गांवच्या ल्हाना- व्हडांक, गोरवां- 
वासरांक आनी शेतवडीक बरकत मेळची 
म्हण ग्रामस्थ चोरू वारयत गांवांतल्या 
वाड्यावाड्यार भोंबडी करून राखण 
मागतात असो तो प्रसंग. थय दर एका 
वाड्यावेल्या भोंबडेचें निमित्त सादून 
हायवेक लागून थंयची शेतीजमीन, पर्यावरण 
आनी श्रद्धास्थानां कशी इबाडल्यात ताचें 
चित्रण लेखक खासा दिनकारांचे नदरेंतल्यान 
करता. देखीक - उड़ी पाट्यार, वयले 
आडयेंत, गुळटी केरांत, फातरा शिट्यार, 

पुरसा मठयेर, म्हाल वाड्यार, विरांगळा 
फातरा सुवातेर, वयलो वाड्यार, मिठा 
आगरार अश्या साबार सुवातेंचेर चलिल्लें 
बांदकाम, उबीं रावपी स्लॅबाचीं घरां, अर्धे 
कच्चे रस्ते, बंजर शेता, पुरयल्ल्यो ओल्यो 
जमनी, मातयेचे धिगारे हातूंतल्यान गांवचें 
शेणिल्लें गांवपण आनी माय मातयेचेर 
जाल्ली आगळीक लेखक जड अंतस्करणान 
चित्रयता. हांगा शेतजमीन बंजर उडोवन गांव 
सोडून धुवे वांगडा वचपाचो निर्णय घेवचो 
पडिल्ल्या जाण्ट्या दिनकरांच्या काळजांतले 
मार्मीक भावनेचो प्रातिनिधीक स्वरूपांत 
लेखक उल्लेख करताना बरयता - शेतां- 
भाटा बंजर उडोवप म्हटल्यार माय मातयेक 
गोळांक लावप. आनी शेतांनी घरां, 
बिल्डिगो बांदप म्हटल्यार माय मातयेचें 
मरण! दिनकराक खिणभर दिसलें आशिल्ले 
नाशिल्लें हवसाण एकठांय करून हातांत 
खोरें घेंवचे, आपल्या शेतांत एक अग्गड 
फोंड खणचो आनी तेंतूंत स्वताक जितो 
पुरून घेवचो!' 


'माय-माती' : 
परिस्थितिकी समिक्षेच्या नदरेन 

६54 म्हणजेच इकॉलॉजिकल सोसायटी 
ऑफ अमेरिका ६८0८06४ “परिस्थितिकी” 


ह्या उतरा सबंदी बरयता - Ecology is the 
study of the relationships between 
living organisms, including humans, 
and their physical environment; 
it seeks to understand the vital 
connections between plants and 
animals and the world around them. 


एलॅन स्वैलो रिचर्ड्स हांच्या "९५०४; 


अनन्य 


Sanitation in Daily Life' ह्या लेखांत 
साहित्यीक परिवेशाक धरून ६०००६५ 
(परिस्थितिकी) ह्या उतराचो सवसारांत 
सगळ्यांत पयलो उल्लेख मेळटा. हार्ले 
न एच बैरोज - ॥॥७ एसोशियेशन ऑफ 
अमेरिकन ज्याग्रफर्स - हांच्या 1922 च्या 
अंकांत पान नंबर 23 चेर ही नोंद मेळटा. 

तेन्नासावन परिस्थितिकी समतोल 
इबाडपी, उदरगतीच्या नांवार जगांक वेठीक 
धरपी आनी असैमीक वा अपरिस्थितिकीय 
घडणुकांची सविस्तर नोंद घेवपी दर एका 
साहित्यकृतीची शास्त्रीय समिक्षा करतना 
हे समिक्षणात्मक पद्दतीचो उपगे समिक्षक 
करीत आयल्यात. 

साहित्यकार आपले साहित्यकृतींतल्यान 
परिस्थितिकीचेर जावपी अन्याय अत्याचाराक 
वाचा फोडटा तशेंच सैम आनी मनशा भितर 
समन्वय हाडूक चलिल्ल्या तथाकथीत 
समाजीक तशेंच राजकीय आंदोलनाक 
वैचारीक बसका दिता. संवसारांतल्या 
साहित्यकारांनी, चित्रकारांनी, विचारवंतांनी 
तशेंच कलाबंतानी ह्या वावराक पेंगट 
बांदलां. कोंकणी रचनाकारंनी तातूंत भरीव 
योगदान दिलां. कादंबरीकार देविदास कदम 
हांची 'मायमाती' ताची जिवंत देख आसा. 

कादंबरी ह्या साहित्य प्रकाराक इग्लिशींत 
नोव्हेल (\४०४९।) ह्या नांवान वळखतात. 
पाश्चात देशांत हो साहित्य प्रकार सादरण 
अठराव्या शेंकड्यांच्या आरंभाक विकसीत 
जावंक लागलो. खरें म्हणल्यार 18 व्या 
शेंकड्याच्या आरंभाकूच पुराय संसारांत 
आधुनीकतायेचें बारें व्हांवपाक लागिल्लें. 


जानेवारी ते जून 2021 


उद्देगीकरणाच्या भस्मासुराक लागून सैम, 
मनीस आनी प्रकृतींतली सगळी जिवाबळ 
तातूंतल्यान प्रभावीत जायत राविल्ली. 

मनीस आनी मशीन हांचे मदलो 
फरक उणो जावपाक लागिल्लो, गांवाचे 
गांव शारांनी परिवर्तीत जाताले, उद्देगीक 
वसाहती वाडूक लागिल्ल्यो आनी शार 
नांवाची नवी समाज व्यवस्था आकाराक 
येबंक लागिल्ली, मनशाच्या मुळाव्या 
मानवीं मुल्ल्यांक, ताच्या श्रध्दास्थानांक, 
परंपरांक सुरूंग लागपाक सुरवात जाल्ली, 
आपलीं नीजभुयेंतलीं मुळां तुटपाच्या भंयान 
संबसारांतलो मनीस भितरल्यान अस्वस्थ 
जाल्लो. अश्या समयावेल्या त्या अस्वस्थ 
समाजमनाची घालमेल शब्दांनी टिपून 
घेवपाचें व्हड आव्हान साहित्यिका मुखार 
आशिल्लें. तेच गरजेंतल्यान हो साहित्य 
प्रकार जल्मल्लो. 

आयज पुराय संबसारांत विंगड विंगड 
भासांनी हो प्रकार विकसीत जाल्लो आमकां 
पळोबक मेळटा. खासा करून समाजातले 
आकांताचे प्रस्न हो प्रकार हाताळटा. 
अख्ख्या संवसारांतल्या कादंबरीकारांची 
समाजीक लागणूक थंय दोळ्याक भरता. 
कोंकणी कांदबरीचो इतिहास उगडून 
पळयलो जाल्यार आमकां तेंच दिश्टी पडटा. 
वि. जे. पी. साल्दाना हांची देवाचे कुर्षेन', 
पुंडलीक नायक हांची 'अच्छेव', दामोदर 
माबजो हांची 'कार्मेलीन', हेमा नायक 
हांची “भोगदंड', एडवीन जे. एफ. डिसौझा 
हांची “काळें भांगर', महाबळेश्वर सैल हांची 
“काळीगंगा', एन. शिवदास हांची “म्हाजन' 


171 


आदी कादंबरींचीं नांवां हांगा देख म्हण 
दिवं येतात. देविदास कदम हांची 'माय- 
माती' ही नबी कादंबरीय तेच समाजीक 
लागणुकेतल्यान अभिव्यक्त जाल्या. 

प्रत्यक्षांत 'माय-माती' ही लेखकान 
एका विशिश्ट अशे झपाटिल्ले अवस्थेंत 
बरयल्ल्ली कादंबरी. ताचें कथानक स्वता 
बरोवप्यान प्रत्यक्ष पळयल्ल्या आनी 
अणभविल्ल्या घटनांची गांथन जुळयता 
अशें सातत्यान दिसता. शेती व्यवसायाचेर 
आनी सैमीक साधनसुविधांचेर निबून 
आशिल्लो गोंयांतलो एक पारंपारीक गांव 
आनी विकासाचे बेलगाम सतीत ताचें 
बदलपी रूप देविदासबाबाच्या समकालीन 
पिळगे प्रत्यक्ष अणभवलां. 

ताचेंच विद्रूप जायत वचपी मुखामळ 
हो कादंबरीकार जड अतंस्करणान चितारीत 
बता. एका पारंपारीक गांबाचें फुलप आनी 
ताचें काबार जावप ह्या दोन टोकांमदलो 
मानवीय भावभावनांचो विलक्षण कथापट हे 
कादंबरीचो आत्मो जाल्लो आसा. 

देविदास कदम हांची 'माय-माती' 
ही निखटी कादंबरी नासून तातूंत तांणी 
मातयेभरवण जाल्ल्या ग्रामसस्कृतायेचें 
एक ज्वलंत प्रतीक आपल्या शब्दचिऱ्यांनी 
उबें केलां. माती आनी मनीस हांचे मदलो 
एक चिरंतर संबंद चित्रोबपी ही कलाकृती 
उदरगतींच्या झगझगांत शणून गेल्ल्या 
आमच्या सात्वीक ग्रामजिबनाचो हुस्को 
पर्गटायताना दिसता. स्वता लेखकाची 
भुमिका आनी ताची हेविशींची समाजीक 
लागणूक पुराय कादंबरींत पावला कणकणी 

जाणवत रावता. पोटाची खळगी भरपी 
माय-मातयेक कुशीक सारून दुडवांक लागी 
करपी खंयचोच समाज फुडाराक सुखान जगू 
शकचोना हें परमसत्य हे कलाकृतींत लख्ख 
करून वयर सरता. 

हे कादंबरींत वास्तव आनी कल्पना 
हांचो एक अप्रतिम संगम घडयताना 
प्रस्तूत लेखकान उदरगतीच्या काळचक्रांत 
चिडुल्ल्या गांवमनाची शोकांतिका अभिव्यक्त 
केल्या. सरकारी व्यवस्था देशांतल्या दर 
एका सुपुल्ल्या गांवांक विकासाच्या मुखेल 
प्रवाहात हाडटना महामार्गाची सरपळी 
जोडटा पूण ती सरपळी सोरपीण जावन 
शेतां-भाटां, झाडां-झुडपां, न्हंयो-दोंगर, 
गांव-गांवपण, सैम-संस्कृताय, जीव- 
जिवावळ, मनीस-मोनजात ह्या साबार 
सैमीक, संस्कृतीक आनी समाजीक 
घटकांक कशी नानपयत करून उडयता 
ताचें वास्तव चित्रण हे कादंबरीत आयलां. 
आशय, विशय आनी अभिव्यक्तीचे नदरेन 
'माय-माती' ही देविदासबाब कदम हांची 
कादंबरी गोपाळ नीलकंठ दांडेकर हांचे 
'पडघवली' हे मराठी जाल्यार शिवकुमार 
शर्मा हांचे “अपनी अपनी वैतरी' हे हिंदी 
कांदबरींचे धाटणेंतली जाल्ल्ली आसा हाचो 
दिश्टाबो घडटा. 





अनन्य 


काळजाक हात घालपी गांवजिवनाचें 
कथानक, भोव संयमी आनी सुटसुटीत अशी 
चित्रमय निवेदनशैली, थळाबेंपण सहजतायेन 
उक्तें करपी परिपक्क सवादरचना, पारपरीकता 
आनी आधुनिकता हांचे मदल्या ग्रामीण 
जिवनाचो भावनीक सघर्श, अतर्मनाक खर 
चिटमिटे लाबपी शेवट आनी हे कादंबरीच्या 
आशयाक प्रत्यक्ष अभिव्यक्ती दिवपी 
लेखक देविदास कदम हांची आत्मियता 
हीं हे कांदबरीचीं बलस्थानां जावन आसा. 
एकंदर, देविदासबाबान आपल्या आदल्या 
कादंबरींतल्यान कोंकणी वाचकांची भूक 
वाडयल्ली. 

तांचे कडच्यान खेरीत नविन्यपुर्ण तशेंच 
भोव प्रभावी कलाकृतीची अपेक्षा वाचकांक 
आसली. 'माय-माती' ही कांदबरी ती 
अपेक्षा धिटायेन पुराय करता. 


मायमाती 

(कादंबरी) 

बरोवपी: देविदास कदम 
प्रकाशकः संजना प्रकाशन, 
सागें 

वर्सः 2019 

पानां: 224 


मोल: रुपया 300/- 
000 





जानेवारी ते जून 2021 


(पुस्तक समिक्षा) 


सखाराम शेणवी बोरकारः जल्म 
:1955. कवी, निबंदकार, समि 
क्षक. 'अश्रेक' आनी तू हे 
दोन कविता संग्रह प्रकाशीत. संपर्क 
: सी 25, सपना व्हेली, पाजीफोंड, 
मडगांब , गोंय - 403601, मो. 
9923306751. 

सखाराम शेणवी बोरकार 





'इंद्रधोणू उदेवं! : जिणेकडेन 
सकारात्मक नदरेन पळोवपाक 
लावपी कविता! 


उदय नरसिंह म्हांबरो हें कोंकणीच्या मळावेलें एक 
वळखीचें व्यक्तीमत्व. हांव बळखीचें इतलेच खातीर म्हण्टा 
कारण उदयबाब कोंकणी चळवळ जावं, समाजीक मळ 
जावं, आपल्या बेबसायाचे संबदीत प्रस्न मांडप जावं तो 
सदांच मुखार आसता. ताचो साबार समाजसेवी सस्थांकडेन 
लागींचो सबद आसा. म्हाका दिसता कोंकणीच्या मळार 
उदयबाबाक वळखनाशिल्ले मनीस मेळप कठीण. 

उदयबाबाक साहित्याचीय बी खूब आवड. ताणें 
आपले साहित्य साधनेची सुरवात 1978 सावन केली. 
सुर्वेक ताणें कोंकणी वांगडाच मराठीय कविता बरयल्यो. 
उदयबाब जरी 1978 वर्सा सावन कविता बरयता तरी 
ताचो पयलो कविता सग्रह उजवाडाक येवपाक 2012 वर्स 
उदेबचें पडलें. त्या वर्सा तांचो “हय सायबा' हो कविता 
सग्रह उजवाडाक आयलो तोबूय बी ताच्या मित्रमंडळाच्या 
आग्याखातीर. त्याच वर्सा उदयबाबन आपल्या जिणेंची 
पन्नास वर्सा हुंपिल्लीं. 

उप्रांत 2017 वर्सा ताचो 'मनशाच्या सोदांत' हो 
कविता सग्रह उजवाडाक आयलो. आनी 'इंद्रधोणू उदेवं!' 
हो तांचो नबो कविता सग्रह हालींच उजवाडाक आयला. 

उदयबाबाक जरी हांव प्रत्यक्षांत खूप कमी पावट 
मेळळा तरी तो म्हाका पयलोच भेटलो कवितेच्या रुपान. 
कोंकणी भाशा मंडळाच्या 'कोंकणी' ह्या दिवाळी अंकांत 
ताची “म्हाका तूं अशें जाय' ही कविता वाचूंक मेळिल्ली. 


174 


ही कविता म्हाका खूप घोस्ताक गेली. 
नामनेचे कोंकणी कबी संजिवबाब वेरेंकार 
म्हण्टात तशे, उदयबाब हो कवी म्हणपाक 
ही एकच कविता पुरो. उप्रांत ह्याच कवितेचें 
ताणी केल्लें सादरीकरण पळोवपाचो 
योग आयलो. हांवे कोंकणींत बाकीबाब, 
मनोहरबाब, रमेशबाब, शंकर भांडारी, 
पुंडलीकबाब आनी अशोक भोंसलो हांणी 
माचयेर कविता सादर करुन गाजयिल्ल्यो 
पळयल्यात. ह्या वळेरींत उदयबाबाचें नांव 
निश्चीतच येता. हालीं तो गद्यय लेखन 
करता आनी तें अप्रतीम जाता. 

'इदेधोणू उदेवं!' ह्या तांच्या कविता 
सग्रहांत बट्ट 51 कविता आसात. ह्या 
कवितांनी जिणेकडेन सकारात्मक नदरेन 
पळोवपाची उर्बा मेळटा. प्रतिकूल 
परिस्थितीक फुडो करुन नबे उमेदीन जगपाची 
देख ह्यो तांच्यो कविता आमकां दितात. 
'इद्रधोणू' ह्या कबितेंत कबी म्हणटात: 

आडवेळो पावस वचू 
तुजो म्हजो कालोर घेवन 
वत लेगीत अशें येवं 
इंद्रधोणू उदेव! 

दिसपटूट्या जिणेंत आयिल्ल्या 
अणभवांचें एक आगळेंच चिंतन तांच्या 
कवितेत येता. तेन्ना कबी त्या-त्या भुमिकेत 
शिरता. 'नरकासूर', 'सांवट', “सुखाचें 
झाड' आदी कविता ताची गवाय आसा. 
कवी दर एक भुमिकेत वचून चिंतप करता. 
'सुखाचें झाड' ह्या कवितेत कबी म्हण्टा: 

'ताणें झाड हालयलें 
सुख सगळ्याक पातळव्ठे 


अनन्य 


सगळ्यां वांगडा म्हज्याय पोशांत 
रासभर सुख आयलें 
झाड हालोवपी मात 
झाड हालयत उल्लो,.. 
उदयबाब हो साहित्यीक आनी ताच्याच 
वांगडा नाल्लाचो वेपारी. माड, नाल्‍ल आदी 
प्रतिकां ताचे कवितेंत येबप सहाजीकच. 
तीं आयिल्ल्यान उदबाबाची कविता एक 
वेगळोच आयाम घेवन येता. 'माड' ह्या 
कवितेत कवी म्हणटा: 

'माडाक कोणय आड आयल्यार 
माड आपली दिशा बदलता 
वांकडो तिकडो जाता 
पूण तरीय सुर्याकडेन फुडो करता 
माड़ाचे हे गूण म्हाका 
म्हज्यांत केळोवक जाय 
म्हाका माडावरी जांवक जाय... 

हें सगळें माडासंबदान आपलेपण 
आशिल्लो कवीच बरोबंक शकता. 

आनी निमणें उदयबाबाची ह्या कविता 
सग्रहांतली म्हाका खूप आवडलेली एक 
कविताः 

'हळशिकेची घाण येता म्हण 
सगळ्यांची जोती हावे तपासलीं 

म्हज्यो व्हाणो मात तपासल्यो नात' 

ह्या कविता झेल्याची प्रस्तावना डॉ. 
अनुजा जोशी हांणी बरयल्या. डॉ. अनुजा 
जोशी ह्यो मराठींतल्यो नामनेच्यो कवियत्री. 
तांच्या नसनसांत कवीत्व आसा ते खातीर 
असलींच मनशा उदयबाबा सारक्या कवी 
मनाक न्याय दिवंक शकतात. तांणी ह्या 
झेल्यातल्यां प्रत्येक कवितांचे सुंदर तरेन 

आस्वादन केलां. सामको वाचनीय जाला. उदयबाबाच्या 

उदयबाबाली लेखणी काय काळा हातांतल्यान कोंकणी मायेची अशीच चड़ांन 
खातीर थांबिल्ली. तिका तांच्या एका चड सेवा घडची अशें देवाकडेन मागणें! 
कवीमित्रान परतून बरोपाक उर्बा दिली. तो 





कवी मित्र म्हळ्यार संजीव वेरेंकार. तांच्या इद्रधोणू उदेवं! 
प्रेरणेन उदयबाबाच्या काव्याचो प्रवास परतून (कविता संग्रह) 
बरोवपी: उदय नरसिंह 

सुरू जालो. उदयबाबान कवितेचो हो झेलो छ 
तांकां ओपून इश्टागतीच्या सुंदर नात्यांची आक अन, 
आमकां जाणवीकाय करून दिल्या. आगशी-तिसवाडी 

ह्या कविता संग्रहाचे मुखपृष्ट राधिका वर्सः 2020 
सुखठणकार हांचे आसा आनी तें एकदम पानाः 80 
सोबीत जालां. हो कविता झेलो बिम्ब मोलः रुपया 180/- 
प्रकाशनान उजवाडाक हाडला. 000 


शेकीं 'इंद्रधोणू उदेवं!' हो कविता संग्रह 

(पुस्तक समिक्षा) 


बसंत भगवंत सावंत : जल्म : 
1960, कथाकार, आनी नाट्यकर्मी 
"निवल काणयो' हो कथासंग्रह 
तशेंच 'कीर-मोर' हो बालकवितांचो 
संग्रह प्रकाशीत. कला अकादमी, 
गोंय संस्थेच्या साहित्य पुरस्कारान 
सन्मानीत. संपर्क : रविन्द्र भवन, 
कुडचडे, गोंय 403 706. मो. : 
9423058318 


अनन्य 





वसंत भगवंत सावंत 





“तिची काणी: पिडीत अस्तुऱ्यांची 


व्यथा उक्तावपी कथा 

डॉ. जयंती नायक हांचो “तिची काणी' हो दीर्घ 
कथांचो झेलो हालींच उजवाडा आयला आनी ओनलायन 
कार्यावळींत ताचें लोकार्पण जालां. जयंतीबायन कथा, 
कविता, नाटक, निबंध, अश्या साहित्याच्या प्रकारांत 
लक्षणीय योगदान दिलां; तशेंच लोकवेदाच्या मळार 
खोलायेन केल्ल्या अभ्यासाक आनी सशोधनाक लागून 
ह्या मळारखेरीत अशी आपली वळख ताणी निर्माण 
केल्या. अथांग' ह्या तांच्या कथा झेल्याक केंद्रीय साहित्य 
अकादेमीचो पुरस्कार प्राप्त जाला तशेंचय जिंदगीनामा ह्या 
कृष्णा सोबतींच्या पुस्तकाच्या अणकाराखातीरय ताका 
पुरस्कार फावो जाला. गोंयां भायलेय साहित्य पुरस्कार 
तांणी जोड़ल्यात तशेंच वेगवेगळ्या क्षेत्रांत केल्ल्या 
देखदिण्या वावराखातीर गोयांत सरकारी तशेंच खाजगी 
सस्थांचेय प्रतिष्ठेचे पुरस्कार तांकां प्राप्त जाल्यात. 

सुरवातीच्या काळासावन आपल्या कथांतल्यान 
समाजांतल्या दुर्लक्षित घटकांच्यो व्यथा आनी वेदना ताणी 
प्रभाबीपणान माडल्यात. साहित्यीक जाण प्रगल्भ जायत 
गेली तशी तांची कथा अधीक विकसीत जावपाक लागली 
आनी वैश्विक विशयावेल्योय तांच्यो कथा वाचपाक 
मेळपाक लागल्यो. लोकवेदाच्यो जाणकार जाल्ल्यान 
तशेंच गोंयच्या लोकवेदाचो खोलायेन प्रत्यक्ष अभ्यास 
आशिल्यान लोकावेदाकडेन संबंदीत जायतीं कथाबिजां 
तांकां सांपडलीं आनी वेगळ्याच स्वरुपाच्यो कथाय 
वाचपाक मेळपाक लागल्यो. 

"तिची काणी' हो जयंतीबायचो पयलोच दीर्घ कथांचो 

संग्रह. चाळीसावें छापून आयिल्लें पुस्तक. 
ह्या सग्रहांत एकूण तीन कथा आसात. 
“आदिती ही पयली कथा, 34 छापील 
पानांची, दुसरी सतीमाय' ही 26 पानांची 
जाल्यार तिसरी कथा, जिच्या शिर्षकावेल्यान 
सग्रहाक नांव दिला ती तिची काणी' ही 
कथाय 26 पानाची आसा. 

पयल्यो दोन कथा ज्यो आसात 
तांची बुन्याद लोकवेदांतल्यान मेळिल्ल्या 
कथाबिजांत आसा जाल्यार तिसरी काणी 
पुरायपणान सामाजीक समस्या आनी समज 
हांचेर आदारून आसा. 

“तिची काणी, हें शीर्षक वाचतनाच 
आमकां ह्या कथा समग्रहात बायल 
मनशेच्या व्यथांचें दर्शन घडतलें म्हणपाचें 
मतींत येता.आपल्या मनोगतांत लेखिकेन 
सांगील्ले भशेन, जननी म्हणल्यार जन्म 
दिवपी, पुत्री म्हणल्यार धुव-चली, आनी 
सहचारिणी म्हणल्यार संवसारांत सांगात 
दिवपी अश्या तीन मुखेल रूपांत आमकां 
अस्तुरी दिसता. अस्तुरेक देवीचो दर्जो 
दिला, तिका आदिमाता म्हणल्या, पुण 
हजारांनी वर्सांच्या इतिहासांत सांस्कृतीक, 
कुटुंबीक, जांब सामाजीक नेमांच्या खाला 
अस्तुरेचे शोषणच जायत रावलां. “तिची 
काणी” संग्रहांतल्या कथांतल्योय अस्तुऱ्यो 
अश्याच निर्बंधाच्यो बळी थरल्यात. पूण 
तीनूय कथांतल्यो तिनूय पिडीत अस्तुऱ्यो 
आपले समस्येक तीन वेगवेगळ्या तरांनी 
तोंड दितात हें कथा वाचतगीर दिसून येता. 

आदिती कथेतली मॅडम एक विद्वान 
विदुशी. तिका जें यस मेळळा तें तिणे 

एकलेनूच झगडून म्हण्टात तशे मेळयलां. 
ह्या सघार्शाकडेन दोन हात करतना आपणे 
लग्न जांवकच जाय हो पारंपारीक विशय 
तिणे फांफडून वडयला. 'विद्रत्ते बगर मनीस 
म्हणल्यार उदक नाशिल्लो कळसो,' अशें 
ती मानता आनी आपल्या वावरांत आपणाक 
पुरायपणान ओपून घेवन विद्रत्तेचे एक एक 
पांबडे चडत रावता.आपली जीण एकसुरी 
जाल्या अशेंय तिका केन्ना केन्ना दिसपाक 
लागता. अशे वेळार आपले डॉक्टरेटीखातीर 
एक विध्य्यार्थी तिच्या म्हऱ्यांत पावता आनी 
ताची जीद पळोवन ती ताका अभ्यासाखातीर 
पुरायपणान आदार करता. त्या विध्यार्थ्याची 
एक मैत्रीण आसता जिका आपल्या मोगाची 
मॅडमी कडली संवकळ खटकता आनी खर 
उतरांनी ती मॅडमीक दुखयता. त्या प्रकरणाक 
आनीक फांटे फुटतात आनी मॅडमीक निर्शे 
वणी येता. समाजासावन पयस वचून 
एकसुरी जीण जगपाची ती निर्णय घेता. 
संशोधना निमतान ती अश्याच पयसुल्ल्या 
गावांत वचून आयिल्ली आसता; कोणाक 
कसलीच कल्पना दिंयनासतना ती सामकी 
उणी लोकवस्ती आशिल्ल्या त्या गावांत 
वचून रावता आनी सुवार्थी, अनर्थीवृत्तीच्या 
समाजाकडल्यान पयस जाल्ल्याची मनाक 
समजूत घालून घेता. तिचेर जो आरोप 
जालो तो तिका मनाक खायत आसता. 
काळांत रानगांवचे लोक तिका एक दुर्मिळ 
आनी दायजाची वस्त हाडून दितात. ते 
वस्तीची विस्कटावणी करतना तिका एक 
दिस्टावो कसो जाता आनी आपलें जीवित 
हें सर्वसामान्य मनश्यांच्या कल्पनेभायर 

उदात्त जाल्ले आसा; आनी बारीक, 
बीनम्हत्वाच्या गजालींक माफ करप, विसरप 
असो व्हडपणाचो, विरक्ततायेचो पांवडो 
आपणें गांठला हाची तिका जाणीव जाता. 
अशे परिस्थितींत ती कसलो निर्णय घेता हें 
जाणा जावपाक ही कथा मुजारत वाचची. 
गांवमानस, गांवांविशींच्यो आख्यायिका 
आनी तांतुतल्यान तिका जाणवल्लें सत्य ह्या 
गाभ्याचेर ही कथा उभी रावल्या. 

“सतीमाय' ही दुसरी कथाय गोंयच्या 
एका गांबांतल्या पारंपारिक, सांस्कृतीक 
विकृतीचेर उजवाड घालता. हे कथेतली 
सत्यवतीबाय ज्या घराण्यात लग्न जावन 
आयल्या त्या घराण्याक एक व्हड प्रतिष्ठा 
आसा. पूण सांस्कृतीक आनी धार्मिक 
उत्सवांच्या निमतान त्या घराण्याच्या 
दादल्यांकडल्यान बायलांची जी अप्रतिष्ठा 
जाता तें पळोवन तिका धक्को बसता. घरांतल्यो 
बालविधवा तशेंच गावातल्या थारावीक 
जातीतल्या कुमारी धरून म्हातारेबायलेची 
भौसामुखार जी विपष्टा जाता ती पळोवन 
सत्यवतीबाय निर्शेता आनी एके तरेचें बंड 
करून तिच्या वाट्याक सन्मानान जे विधी 
आयल्यात ताचेर ती बहिष्कार घालता.तिका 
सांगात दिवपी तिच्या पुताकय अत्याचारांक 
तोंड दिंवचें पडटा. तरीय तो धिरान भर 
उत्सवाच्या वेळार चारचौगां मुकार आव्हान 
दिता, कायदेशीर पावलां उभारपाची धमकी 
दिता. धार्मिक विधीच्या नावान एके तरणाटे 
चलयेची विटंबना जावपाची आसा ही 
गजाल जेन्ना सत्यावतीबायच्या कानार पडटा 
तेन्ना खंकाळ जावन ती कसलें पाबल मारता 

तें हे कथेत आयलां. गांव वसणूकेच्यो 
आख्यायीका, गावांतले पारंपारिक आनी 
धार्मिक उत्सवांत जावपी विधी हांचे विशीं 
खोलायेन जाणवाय हे कथेत मेळता. 

सग्रहांतली तिसरी कथा “तिची काणी” 
अशेच एके अभागी बायलेची. जल्म 
धरून, शिक्षण, नोकरी, काजारी जीवीत, 
अश्या सगळ्याच पांबड्याचेर सामाजीक 
समजातल्यान तिका त्रास भोगचे पडटात. 
आवय-बापायची माया तिका मेळपाक 
पावना, शिकतना वांगडच्यां कडल्यान 
तिची अवहेलना जाता, नोकरी आसूनय लग्न 
जुळपाक अडचणी आयिल्ल्यान, तिची 
कुचंबणा जाता, लम्न जाता तें एका विकृत 
घराण्यांत, लग्नाउपरांतूय तिचो अपेक्षाभंग 
जाता, घटस्पोट घेबपाचीय पाळी येता, ती 
आपल्या पुताक वाडयता पूण जुवानपणात 
तिचो पूत हाताभायर वता, वायट कर्तुपां 
करता आनी निमाणे आवयच्या मनाचेर 
आघात करून तिका दूख दिवपी निर्णय 
घेता. पुराय दुखान भरिल्ल्या सुखदा 
नावाच्या अस्तुरेची ही काणी मनाक चुरको 
लायता. 

तिनय कथांतल्यो तीन मुखेल अस्तुऱ्यो 
तीन वृत्तीची प्रतिकां जावन आयल्यांत. 
पयली अस्तुरी क्षमाशीलता, वैराग्य-विरक्ती 
चें प्रतिक, दुसरे कथेतली बायल अन्याया 
आड उभी रावपी विरत्वाचें प्रतिक जाल्यार 
तिसरे कथेतले बायलेकडेन सोशीकसाण 
आनी स्थितः प्रज्ञता दिश्टी पडटा. 

"तिची काणी' कथासंग्रह राजाई 
प्रकाशनाच्या अवधूत आमोणकारान 


जानेवारी ते जून 2021 


उजवाडायला. मुखचित्र श्रीधर कामत 
बांबोळकार हांणी जाल्यार रेखाचित्रां सिया 
पंडितान काडल्यात. लोकमान्य प्रोसेस 
छापखान्यात ताची छापणावळ जाल्या आनी 
कथा संग्रहाचे मोल आसा रु. 150/-. 

ह्या संग्रहाचे अर्पण पत्रिकेत लेखिकेन 
हो कथासंग्रह अस्तुरेच्या संघर्शाक ओपला 
अशें म्हटलां, हें पुराय पणान सार्थ आसा हें 
तिनूय कथा वाचतगीर जाणवता. 

“तिची काणी' संग्रहातल्यो कथा 
वाचनीय तर आसातूच पूण तांतुतली 
दृकश्राव्य तांक लक्षांत घेतल्यार ह्या तिनय 

कथांचेर प्रभावी अशीं फिल्मां येवपाक 
शकतात अशें दिसलेबगर रावना. 


तिची काणी 
(दिर्घ कथा) 
| बरोवपी: डॉ. जयंती नायक 
॥ प्रकाशकः राजाई प्रकाशन, 
आमोणें-केपें 
वर्सः 2020 
£| पानां: 100 
मोल: रुपया 150/- 
000 

(पुस्तक परिक्षण) 


वसंत भगवंत सावंत : जल्म : 
1960, कथाकार, आनी नाट्यकर्मी 
"निवल काणयो' हो कथासंग्रह 
तशेंच 'कीर-मोर' हो बालकवितांचो 
संग्रह प्रकाशीत. कला अकादमी, 
गोंय संस्थेच्या साहित्य पुरस्कारान 
सन्मानीत. संपर्क : रविन्द्र भवन, 
कुडचडें, गोंय 403 706. मो. : 
9423058318 


अनन्य 





वसंत भगवंत सावंत 





विनोद फुलयतानाच धर्मिक 
एकचाराचो सदेश दिवपी नाटकः 
ओस्सय कार्नावाल 


महेश चंद्रकांत नायक ह्या नाटककारान गोंयच्या 
उत्सवी कोंकणी रंगमाचयेक भोव मोलादीक योगदान 
दिलां. गावांगावानी जावपी उत्सवांत जय कोंकणी नाटकां 
जातात थंय महेशबाबालें एक तरी नाटक आसाच.. 
अशें चित्र हालींसरा हटकून पळोवपाक मेळटा. उत्सवी 
संहिता वांगडाच स्पर्धात्मक नदरेन जैतिवंत जाल्लीं काय 
नाटकां तांणी रचल्यात आनी नाटकांच्या सर्तीनी तांणी 
एक वेगळी छाप दाखयल्या. वाक्या कणकणी विनोद 
पेरप हें तांचें खाशेलेपण. आयज वेर सुमार अठ्ठावीस 
कोंकणी नाटकां तांणी बरयल्यांत आनी तीं पुस्तक रुपान 
छापुनय हाडल्यांत. तांच्या सगळया नाटकांची नावां अह्या 
स्वराक्षरान सुरु जातात हें तांचे आनीक एक खाशेलेपण. 
महेशबाबान फकत बायलांच पात्रां आशील्लीं कांय नाटकां 
बरयल्यांत आनी मोठ्या प्रमाणांत ताचे प्रयोगय जाल्ले 
दिसतात. सुटसुटीत विषय, ल्हान ल्हान संवाद आनी 
दिसपट्टे जीणेत घडपी विनोद घेवन प्रयोगसुलभ संहिता 
रचप हाचेर तांणी भर दिल्लो दिसता तेच खातीर तांच्या 
येवपी दर एका नव्या नाटकाक बरो येवकार मेळटा. 
विशय सुटसुटीत आसले तरी दर एका नाटकांत विशयांची 
वैविध्यता मात निश्चितच दिस्टी पडटा. 2018 ते 2021 
मरेन उजवाडाक आयिल्ल्या नाटकांमदल्या “अक्कालशुन्य' 
ह्या नाटकाचे प्रयोग जाल्यात आनी ताचेर एक टेलिफिल्मय 
आयलां, 'आगळे हांव वेगळे तं ही तर एक मनभुलोवणी 


जानेवारी ते जून 2021 


फेंटसी. गोयांतल्या हिंदू आनी क्रिस्ती 
धर्मियांमदी एकचाराचे एक नातें आसा 
तेच बांगडा धर्मिक चालीरीतींक लागून 
वेगळेपणय आसा, होच नाजूक पदर घेवन 
बरयल्ल्या तांच्या 'ओस्सय कार्नावाल' ह्या 
नाटकाक भाशा मंडळाचो पुरस्कार फावो 
जाला. पुराय विनोदी अशें हें नाटक; पूण 
विशयाचो समतोल राखून, खंयच कूसभरुय 
व्हांबनासताना, दोनूय धर्माचे लोक एकटांय 
बसून नाटकाचो आस्वाद घेवंक शकतात 
अशे तारेन ताणी ह्या नाटकाची उभारणी 
केल्या. 

ही काणी शेजाराशेजारा रावपी मारिओ 
अंकल आनी बाबा हांची. हिंदू आणि 
क्रिस्तांव अश्या ह्या घरच्या मुखेल्यां 
मदल्यान उजो वचना. दोगाल्योय घरकान्नी 
आदल्यो घट्ट इस्टीणी, एका मेकागेर येवपी 
वाचपी, सांगतान भोबपी, एकदां मारिओ 
अंकलाली घरकान्न बाबाले बायलेक तियात्र 
पळोवपाक व्हरता पूण एका अपघातांत 
दोगांय बांगडा मरतात. आपले बायलेच्या 
मरणाक दुसऱर्‍याली बायल जापासाल्दार ही 
दोगांय मदीं खर भावना आनी तातूंतल्यान 
दोगांयमदीं खर दुस्मानकाय तयार जाता. 
मारिओ अंकालाली दुकरां-कुकडां आसात 
आनी तीं बाबाल्या पोरसांतली झाड़ां-रोपां 
उस्तून पाड घालतात. तांची फाट धरून 
अंकलाक त्रास करपाक बाबान लकी 
नावाचो सुणो पोसला. दर दिसा लकी 
दुकरांचे कान चाबता आनी सुण्याक मारपाक 
अंकल आर्म घेवन फाटीक लागता. मागीर 
तांचे मदीं सामक्या सकयल्ल्या थरावयलीं 

झगड़ी सुरु जातात. बाबालो पूत प्रकाश 
नोकरी करपी, तो दोगांकूय तरा-तरांनी 
समजावपाचो यत्न करता पूण दुस्मानकायेन 
पिशे जाल्ले समजून घेवापाच्या भायर 
पाविल्ले आसतात..अंकलाली धूव ज्यूली 
आनी बाबालो पूत प्रकाश हीं भुरगेपणासावन 
इश्टागतींत बाडलेलीं, पूण मांय देवागेर 
गेल्य्यान ताका सोयऱ्यांगेर पयस रावचे 
पड़ता आनी जुवानपणात तें पाय फुड़यांत 
पावता तेन्ना प्रकाश आनी जुली मदीं मोग 
किल्लता. चली क्रिस्तांव जाल्ल्यान बाबा 
आखांताचो विरोध करता. एक दीस लकी 
अंकालालो कोंबो मारून हाडता आणि 
बाबागेर ताचें चिकन करून नकळटना 
अंकलाकूच खावपाक दिता. पोरसांत 
आपल्या कोंब्याचीं पाखां पळोबन अंकल 
खुबळता आनी तिडकी भरशी लकीक गुळी 
घालून जितोच मारता. सुण्याचेर पुता भशेन 
मोग करपी बाबाच्यान हें दूख्ख सोसपाक 
जायना आनी तो विकाळाप करपाक 
बसता. लकी सुणो आपलो खरो पूत, 
तो आपणाक जाय तें तें करतालो पूण 
तूं आपल्या मना आड वागता म्हूण खेपीत 
रावता. उज्यांत तेल रकयल्ले भशेन प्रकाश 
आनी जुली बापायचो विरोध आसुनूय लग्न 
जातात आनी शेजाऱ्याच्या दुस्मानकायेची 
खरसाण वाडता. क्रिस्तांव सून घरांत रावता 
हें बाबाच्यान सोसूंक जायना आनी तो 
दोगांय मदीं व्हडलीं केस्ताबां जावन तुमचो 
संबसार तुटों असो श्राप दिता. सुरबातीक 
घोव-बायलेमदीं बरें चलता पूण दोगांय 
मदीं झगडिं-बायटपणां केन्ना जातलीं हाची 

बापूय वाट पळयत आसता. निमाणे बारीक 
बारीक विशयावेल्यान जातले वाद आनी 
जावपी भुराग्याबेल्यान घोव बायले मदल्या 
एकचाराक वेर वताच आनी जुली घर सोडून 
आपल्या बापायगेर रावपाक वता.. निमाणे 
सगळया पात्रांमदले धर्मीक आनी वैचारिक 
मतभेदाचे परिणाम खंयच्या तोकाक 
पावतात आनी ताचे परिणाम किदें जातात, 
बारीक बारीक गजाली वेल्यान तोकाचे 
गैरसमज करून घेवपी ह्या शेजारी कुटुंबाचे 
निमाणे किदें घडता हे पळोवपाक 'ओस्सय 
कार्नावाल' नाटक मुजरत वाचचें. 
नाटकाचो विशय तसो गभीर पूण 
हलक्या फुलक्या विनोदी प्रसंगांची गुंथबण 
करून, आशयाक जोडपी उतरा-उतराक 
विनोदाची झालर दिवन महेशबाबान हैं 
नाटक सुटसुटीत आनी थार दिनासताना 
हांसत दवरपी अशे उतरायला. तरातराचे धंदे 
करपी आणि दुसर्‍याक आदार करपाक वतना 
आपूण अडचणीत सापड़पी निर्भय हैं पात्रय 
सबंध नाटकभर वातावरण हासते दवरता. 
आपलो सुणो मरता तेन्ना आपलो पूत मेला 
म्हूण विकलाप करपी बाबा, सुण्याच्या 
खाणावेल्यान आपलें हांशे करून घेवपी 
निर्भय, आपलोच कोंबो मारून आपणाकूच 
खावापाक दिलो म्हूण चाळवल्लो पाय, 
हिंदू घरांत जुळोवन घेतना ज्युलीची जाल्ली 
फजेत, अश्या कितल्याश्याच प्रसंगांनी हें 
नाटक यादींत उरपा सारखी छाप सोड़ता. 
आपूण जें बरयतां तें सामाजीक आनी 


अनन्य 


धार्मिक एकाचाराक पूरक आसपाक जाय 
ही दर एका बरोवप्याची जापसालदारकी 
हें तत्व आनी सूत्र महेशबाबान पुरायतरेन 
पाळलां. हिंदू आनी क्रिस्तांव कुटुंबा 
दाखयतना खंयच्याय धर्मियाचीं भावना 
दुखची ना हाची पुरात जतनाय घेतल्या. देवेंद्र 
गांवस हांणी ह्या पुस्तका खातीर काडलेल्या 
मुखचित्राची खऱ्यानीच तोखणाय करपाक 
फावो. चित्रांत अर्धे मुखामळ विराभद्राचे 
आनी अर्धे कार्नावालान्तल्या म्होवाळ्याचें 
घेवन तयार केल्ली कल्पक दाखोवणी 
नाटकाच्या एकदर आशयाक न्याय दिता. 

'ओस्सय' आनी 'कार्नाबाल' ह्यो 
दोनूय सांस्कृतिक खुणो, दोनूय प्रकारांत 
तशे जायतें वेगळेपण आसा पूण गोंयच्या 
संदर्भांत मात हातुन्तले साम्यच चड मनाक 
भावता. धार्मिक वेगळेपणातलो एकचार 
दाखोवापी महेशबाबालें हें नाटकय हेच 
भावनेक बळीश्ट करता. 


ओस्सय कार्नावाल 
(नाटक) 
बरोबपी : महेश चंद्रकांत 
नायक 
प्रकाशकः अक्षरब्रह्म 
प्रकाशन, पणजी 
वर्सः 2020 
पानां: 72 
मोलः रुपया 100/- 

000 





जानेवारी ते जून 2021 


(पुस्तक परिक्षण) 


वसंत भगवंत सावंत : जल्म : 
1960, कथाकार, आनी नाट्यकर्मी 
“निबल काणयो' हो कथासंग्रह 
तशेंच “कीर-मोर' हो बालकवितांचो 
संग्रह प्रकाशीत. कला अकादमी, 
गोंय संस्थेच्या साहित्य पुरस्कारान 
सन्मानीत. संपर्क : रबिन्द्र भवन, 
कुडचडे, गोंय 403 706. मो. : 
9423058318 

वसंत भगवंत सावंत 
'गोंयः एके धुवेची काणी' : 
आत्मसोद घेतना जाल्लें विचारमंथन 


'गोंयः एके धुवेची काणी' हो मारीया आवरोरा कुटो 
हांच्या मोलादीक सोद वावराचो हेमाबायन केल्लो कोंकणी 
अणकार. 

गोंयच्या एका सुखवस्तू कुटुंबात जल्म घेतिल्ल्यो पूण 
पांवड्या पांवड्यार वेगवेगळ्या जापसालदारक्यांक लागून 
गोयांत तशेंच भारतातल्या हेर राज्यांनी राबितो केल्ल्यो 
भारतीय लेखक, इतिहासकार, शिक्षणीक जाणकार, 
इंग्लिश साहित्याच्यो शिक्षिका आनी विचारवंत मारीया 
आवरोरा कुटो हांणी गोंय, गोंयचो इतिहास, गोंयचे 
समाजजीवन आनी खास करून गोंयच्या क्रिस्तावाबिशीं 
आशिल्ले समज आनी गैरसमज हांचो आढावो घेतना 
इतिहास ढवळून घेतिल्लो आत्मसोद आनी त्या वावरा 
निमतान जाल्लें विचारमंथन म्हणल्यार 'गोंय-एके धुवेची 
काणी' हो पुस्तक रूपान उजवाडाक आयिल्लो महत्वाचो 
दस्तऐवज, अशेच म्हणचें पडटलें. नामनेच्यो लेखिका, 
साहित्य अकादेमी पुरस्कार जैतीबंत हेमाबाय नायक हांणी 
मूळ इंग्लिशींतल्या ह्या पुस्तकाचो केलो कोंकणी अणकार 
सुटसुटीत आनी वाचनीय जाला. 

गोयांबिशीं घट्ट सामाजीक बांधिलकी मानून घेवपी हे 
लेखिकेन इतिहासिक, सामाजीक आनी सांस्कृतीक सदर्भ 
घेवन कूळ आनी मूळ सोदतना केल्ल्या सोद वाबरावरबीं 
गोंयच्या इतिहासाचेर, पुराणीक मिथकांचेर, सांस्कृतीक 
घडामोड़ींचेर, धार्मिक तेढ आनी एकचाराचेर, भुगोलिक 
परिणामांचेर अभ्यासपूर्ण उजवाड घालतना जायत्या मतां- 
मतांतराची चिकीत्साय बी केल्या. मांडवी आनी जुबारी 

ह्या गोंयच्या दोन मुखेल न्ह्यांतल्यान बोटीन 
केल्ली भोंबडी धरून बद्द पुर्तुगालांतल्या 
लीस्बांब शारामेरेन वचून तपाशील्ले संदर्भ, 
केल्ली भासाभास अश्या अभ्यासू वाबराचो 
परिपाक म्हणल्यारच हें पुस्तक. 

बट्ट 529 पानांच्या ह्या पुस्तकांत एकूण 
14 प्रकरणां, विशय-सुची, आनी आपली 
भूमिका स्पश्ट करपी दीर्घ प्रस्तावनेचो 
आसपाव आसा. गोंय सुटके उपरांत 
आपूण गोयांत परत आयल्यो आनी एका 
स्थितंतराच्यो गवाय जाल्यो आशे त्यो 
मानतात तशेंच नागरी सेवेंतल्या आपल्या 
घरकाराची (आल्बनबाबांची) लोकसेवा 
आयोगाचो अधिकारी म्हूण नेमणूक जाली 
तेन्नाच्यान आपले तकलेंत रुजिल्ली गोंयचो 
इतिहास आनी फुडार हाचे संबदानचीं 
चिंतनां ह्या पुस्तकांत आस्पावल्यांत अशें 
त्यो म्हणतात. 

“आनी ते आदिं थय भूय आशिल्ली,' 
ह्या पयल्या प्रकरणात पुर्तुगीज गोयांत 
आयल्या उपरातच्या इतिहासीक घडणुकांचेर 
तांणी प्रामुख्यान चिकित्सा केल्ली आसली 
तरी गोंय बसणुके संबंदानचीं तशेंच हेर 
पुराणीक मिथकां तशेंच पुर्तुगीज येवच्या 
आदिं गोंय चेर राज्य केल्ल्या राजबटींचेर, 
बंशाचेरय तांणी उजवाड घातला, गोंयच्या 
मुखेल इतिहासीक थळा फाटलो इतिहास, 
गावां-शारांची जाल्लीं नामांतरणा , 
तांची इतिहासिक फ़ाटभूंय, वैशिश्टां हांची 
अधिकृत अशी म्हायती ह्या पुस्तकांतल्यान 
मेळता. गोंयचीं देवळां, इतिहासीक संदर्भ, 
गांबंगावांची आदली गिरेस्तकाय अश्या 
गजालींचीय ह्या पुस्तकांत म्हायती मेळता. 
गोंयची वसणूक, मिशिनरी कारवायो हांचे 


अनन्य 


संबदान उक्तायल्ल्या मतांचोय उल्लेख 
केला. कालच्या गोंयच्यो व्हड़विको 
सांगताना आयज पर्यटन, पिडोफेलीया, ड्रग्स 
अश्या गजालींक लागून गोंय कशें व्हाबत 
चल्लां ते विशिय खंत उक्तायल्या. 

“घरा परतावण' ह्या दुसऱ्या प्रकरणात 
गोंयच्या सुटकेची फाटभूय, आदली 
येरादारी, भारत सरकाराचे गोंय सुटकेखातीर 
केले यत्न, लोहीयांचो प्रभाव, बंदखण 
भोगील्ल्या सुटके झुझाऱयाचो सदर्भा 
सयात केल्लो उल्लेख, 1910त पुर्तुगाल 
प्रजासत्ताक जाले उपरांत जाल्ले बदल, डॉ. 
गायातोंडेचें एव प्रोतेस्त' प्रकरण, अश्या 
आनी जायत्या गजालींचेर उजवाड घातला. 

दसून उरील्लो उगडास ह्या तिसऱ्या 
प्रकरणात धारवाडातली जीण, अष्टतासी 
बापायचो वेगवेगळया मळाबेलो वावर, 
1955त गोयांत रेल्वेन केल्ल्या प्रवासांच्यो 
यादी, 15 डिसेंबर 1961 दिसाच्यो 
घडामोडी, बापायच्या वांगड्यांच्यो यादी, 
सुटके उपरांतच्यो राजकी घडणुको, सुटके 
झुझातले क्रिस्ताव समाजाचें योगदान, 
अश्या आनी जायत्या उगडासांचो उल्लेख 
आसा. 

वादग्रस्त भूंय ह्या चौथ्या प्रकरणात 
गोयांतली बुद्ध, जैनधरून वेगवेगळ्या 
पंथाची, वशांची वसणूक, राजवटी, त्या 
त्या काळांत छाप पाडिल्ल्या महत्वाच्या 
व्यक्तीविशींची म्हायती, गोंयच्या प्रतिश्टीत 
कुट्ंबाविशींची म्हायती, संबंदीत घडणुको 
अश्या जायत्या म्हायतीपूर्ण गजालींची नोंद 
आसा. 

“धर्मांत खर संकट' ह्या पांचव्या 
प्रकरणात 1982 वर्सा लेखिकेन लंडनात 


जानेवारी ते जून 2021 


भारतीयांचे इग्लीशितले लिखाण ह्या 
बिशयावेल्या परिसंवादात मांडलेल्या 
मतावेल्यान जाल्लो वाद आनी तातुंतल्यान 
तिची जाल्ली जागृताय, भारतांतल्या हेर 
धर्मीयांची पुर्वपीठिका, गोंयच्या क्रिस्तावांचे 
क्रीस्तांव पणातलें वेगळेपण, पुर्तुगीजांची 
सुरवातीच्या काळातली आक्रमणां, 
रोशोल सेमिनारींत जाल्ले सामुहीक 
बाप्तीजम, जुव्यार मोठ्या प्रकरणात जाल्ले. 
धर्मांतरण, पाद्रिक वेगवेगळ्या गांबांनी 
जाल्लो बिरोध, इन्कबीजीशनाचो काळखी 
काळ, वेगवेगळया देशांतली इन्कवीजीशन 
चळवळ, त्या काळांत घडिल्ल्यो सांबार 
घडणुको, बळजबरी आनी आकर्शणा, 
पादरी जुजे वाजांचो वावर, अश्याजायत्या 
गजालीं बांगडा गोंयच्या समाजाची रचणूक, 
सांस्कृतीक परबो, फेस्तां, अश्या आनी 
जायत्या गजालीबिशीं म्हायती दिल्या. 

“संयोग ह्या सव्या प्रकरणात मिशिनर्‍या 
मदलीं मतांतरां, धर्मांतरीत लोकांचेर जाल्ले 
परिणाम, धर्मप्रचारावेल्यान जाल्ले बाद, 
धर्म उपदेशाकांविशीं जाल्ली दुबावाची 
भावना, बळजबरी, जमीनदार क्रिस्तांवांची 
गिरेस्तकाय, संस्कृतीची वाटणी, हें 
विशीं बरयलां. लेखिकेच्या आवयची 
ते पिळगेंतली धारणा, शिक्षणाचो प्रसार 
जांबक लागील्ल्यान दिसूंक लागिल्ले 
बदल, जातीभेदाची खरसाण, कोमुंनदाद 
पद्धतींत जोडील्ले वावर करपी लोक, 
भाटकार -मुन्डकारांमदले संबंद, बामण- 
चाड़े सघर्श, नेहरूक श्रद्धांजली दिवपाचे 
कार्यावळी निमतान उप्रासलेलो पेचप्रसंग 
आनी लेखिकेची भूमिका अश्या जायत्या 
गजालींविशीं वाचूंक मेळता. 

"भूय, भास, अस्मिताय' ह्या सातव्या 
प्रकरणात पिकावळी खातीर जमनीची 
वाटणी पद्धत, घरां-भाटांतली व्यवस्था, 
खंड-पोटखंड, गांवकारांचे हक्क, गांवच्या 
अर्थकाराणाचेर जाल्ले परिणाम अश्या 
गजालींच्या उल्लेखा वांगडाच शेतारोवणे 
खातीर धर्मांतराची पाळी, कोंकणीत रूढ 
जाल्लीं पुर्तगेज उतरां, फ्रान्सिस्कनानी 
कोंकणीक केल्लो विरोध,1684 ते 1858 
मेरेनचे कोंकणी सोपोबपाक जालेले यत्न 
अशी म्हायती धरून शणै गोंयबाबाचो 
वावर, तशेंच धर्मांतर आदिंची लेखिकेच्या 
घराण्याची पुर्वपिठीका हे विशींय वाचपाक 
मेळता. 

'धर्माची राखण हें आठवें आनी 
सगळ्यांत लांब प्रकरण आसा. तातूंत 
जायत्या स्वैर अश्या विशयांक हात 
घातिल्लो दिसता. तातुंत इतिहासिक 
दायज, विदुशी किशोरी आमोणकारां वांगडा 
जाल्ल्या उलोवण्यांतल्यान जाणवल्ले 
गोंयचे व्हडपण, म्हामाय घराण्याचे चांदरा 
कड़ले संबंद हाचे विशीं म्हायती मेळटा. 
आक्रमणांतल्यान तुटातूट जावन कोचीनांत 
पाविल्ल्या घोबान गोयांत बतगीर आपलें 
घर सोदून, आपले बायलेक पुर्तुगीज परत 
बतगीर आपूण तुकां मेळपाक परत येतलो 
म्हणून बळाराक दिल्या रकादाची काणी 
वाचताना डोळ्यांत दुकां येतात. तशेंच 
कर्नाटकांतल्या बसकर गावांत पाविल्ल्या 
साश्टीच्या गोंयकारांचेर आयिल्लो प्रसंग, 
आनी थंय गोंयच्या मुळाव्या कुटुंबाची वस्ती 
कशी जाली ती काणी, धर्म बदलून क्रिस्तांव 
जाल्ल्याची आपल्या मूळ देवाकडली 
ओढ, सप्तकोटेश्वराच्या लिंगाची रोचक 

काणी, मलबाराब सरदेसाय हांचे कडले 
भासाभाशेतली म्हायती, शिवाजी आनी 
संभाजी महाराजांच्या गोंयच्या कामगिरीची 
म्हायती, सांतेर देवीची आख्खायिका, 
लोटलेच्या मिरांडा घराण्याची काणी, धेंपे, 
म्हामाय-कामत, आमोणकार, नायक अश्या 
कुटुंबाची आनी उद्योगांची काणी, अश्यो 
जायत्यो गजाली वाचपाक मेळतात. 

“बदल' ह्या णवव्या प्रकरणात 1910 
वर्सा उपरांत क्रिस्ताव मध्यम वर्गीय आनी 
हिंदू मध्यम वर्गीय हांचेमदीं जाल्ले बदल, 
त्या काळांतल्यो शिक्षणीक सुविधा, 
तशेंच गोंयकारांविशीं भायल्यांचीं मतां, 
लेखिकेच्या भुरगेपणांतल्यो यादी, बापोल 
भयणीच्या काजारांतल्यो यादी, क्रिस्तांवांची 
परबो मनोवपाची उमेद, (आमच्या रस्त्या 
कुशीक जितले खुरीस आसात ताची संखेन 
तुळा केली जाल्यार पुर्तुगालच्या खंयच्याय 
गावांत आसचे नात. असो हांगा उल्लेख 
आसा), मध्यमयुगीन क्रिस्तांवपण, तातूत 
धर्मकोल्लान अशीर जाल्लो दूरदृष्टीचो 
विचार, अश्या कांय खर गजालींचो उल्लेख 
धरून, क्रिस्तांवामदीं आशिल्ली परोपकाराची 
आनी त्यागाची वृत्ती, एफ.एन. सौझांच्या 
चित्रांची चिकित्सा, मोंतीर जातल्या खुरसार 
मारलेल्या ख्रिस्ताच्या पुरसांवाची काणी 
आनी तातुंतलो आंतर धर्मिय 'सहभाग, 
मडगाव कोंब वाड्यावेल्यो यादी आनी 
म्हायती, स्वातंत्रवादाच्या आदर्शाची स्फुर्त 
घेवन एकजातीय सामाजावटेन जाल्ली 
वाटचाल अश्या जायत्या गजालींची म्हायती 
पानां कणकणी वाचूंक मेळटा. 

“विचार आनी आत्मो, उतर आनी गीत' 
ह्या धाव्या प्रकरणात गोंयच्या संगीताची 


अनन्य 


परंपरा आनी तातूंत जाल्ली बाढ, शिक्षित 
मध्यम वर्गीयांचें योगदान, मांडो, फाडो, 
ओवयांची परंपरा, स्वरशास्त्रीय संगीताची 
उदरगत, गांवच्या इगर्जीचें संगीत योगदान, 
लेखिकेच्या संगीत प्रेमाच्यो यादी, मनाय 
करूनय जिते उरील्ले लोककला प्रकार, 
शिबोलेचो जागोर, चांदराचो मुसळखेळ, 
धालो, दांडलांविशीं म्हायती, मुंबयत 
गाजलेल्या संगीतकारांच्यो खबरी, तियात्राचें 
योगदान, इगर्जीतल्या संगिताचें पावित्र्य, 
मादाम लोयला, मादाम मोनिका हांच्या 
संगीत गिन्यान्याच्यो गजाली, देखणी, 
दुल्पद, मांडो ह्या संबंदानची म्हायती, 
राजकी-सामाजीक संदर्भांचे लोकगितांत 
दिसपी पडसाद, हांच्यो देखी आनी संबंदीत 
जायत्यो गजाली विस्तारान वाचूक मेळतात. 

“मिथक आनी तथ्य ह्या इकराव्या 
प्रकरणात मार्कवेज द्‌ पोंबलची 
राज्यपद्धती, संविधानिक कायद्यांतले पुरक 
बदल, ब्रिटीश-पुर्तुगीज यंत्रणेची तुळा, 
आंतोनियो ब्रुनो द कोस्तांचेर आयिल्लो 
प्रसंग, मराठे-पुर्तुगीज सघर्श, ब्राझील, 
काब-दे-वर्दे चे तुळेत गोंयची परिस्थिती, 
पाद्रीच्या बंडाची काणी, कुन्य रिवाराचो 
वावर, भेसाच्या नेमावळीतले अस्तंतीकरण, 
फादर आल्वारीशाचो वावर आनी शोकात, 
अश्या जायत्या गजालींचो उल्लेख आयला. 

नबो प्रतिष्ठीत समाज ह्या बाराव्या 
प्रकरणात आन्तोनिओ पाशेको हांचो वावर 
आनी व्हड़पण, इस्तेबांव मास्कारेन्हसाची 
गोंयचो फुडाराविशींची मागणी, डॉ. 
काशिनाथ महाले वांगडा जाल्ले 
भासाभाशेंत मेळिल्ली म्हत्वाची म्हायती, 
बी.एफ.द.कोस्ताचो बावर आणि उद्योग, 

फ्रांसिस लुईस गोमिसानी केल्लें भारतीय 
सस्कृतायेचें समर्थन, फा.सेबीस्त्यांव रुदोल्फ 
दाल्गाद हांचो सस्कृत अभ्यास आनी वावर, 
हिरा मर्तो सरदेसाय आनी हिरा साखरदांडे 
ह्या पुर्तुगालांत स्थायिक जाल्ल्या बायलांनी 
दिल्ली म्हायती हाचेर उजवाड घातला. 

अप्रतिम मोह ह्य तेराव्या प्रकरणात 
लेखिकेची धारवाड कॉलेजींतली जीण, 
सीमो बंद जाल्ल्यान गोंयांत उरील्ल्या 
बापायचो हुस्को, गोंय सुटके आदली 
आनी उपरांतची पत्रकारीता हाची केल्ली 
चिकित्सा, इंद्रायणी सावकारांनी आपलो 
आजो धर्मानंद कोसबीविशीं दिल्ली 
म्हायती, तातूत तांणी मरणा वेळार कोंकणी 
आयकुपाची उक्तायल्ली इत्सा, तशेंच मुंबय 
शारांत गोंयकारांनी दिलले योगदान अशी 
जायती म्हायती मेळटा. 

'जागृताय आनी शेवट' ह्या चौदाव्या 
प्रकरणात मुंबयतल्या गोंयाविशीं म्हायती 
दिवपी प्रेसांचो वावर आनी सुटके खातीर 
तयार केललें चैतन्य, गोंयच्या पत्रकारांचें 
योगदान, पुर्तुगाल प्रजासत्ताक जाले उपरांत 
हिंदुंमदीं जाल्ले बदल, शिक्षणीक उदरगत, 
तेन्नाचें जातीय आफूड-भष्ट, थळाव्या 
भासांच्या मोगावांगडाच पुर्तुगीज भाशेच्या 
व्हडपणाकय मान दिवपाची विचारसरणी, 
सालाझारी राजवटींतली वायट आनी बरीं 
वैशिश्टां, आदर्शवादी गोंयकारांनी केल्लें 
समाजसुधारणेचे कार्य अश्या गजालीं विशी 
विस्तारान बरयल्लें आसा. 

“समारोप” ह्या माथाळ्याखाला केल्ल्या 
उपसहारांत प्रामुख्यान 1961 उपरांत जाल्ले 
बदल, आदर्श राज्यावटेनची वाटचाल, 
धंद्यानिमतान गोयांत आयील्ल्या उद्योगपतींनी 

केल्लें गोंयचें लुकसाण, गोंयच्या उदरगतींत 
कारखाने आनी पर्यटनाचो सहभाग, 
गोंयांत जाल्ल्यो अस्मितायेच्यो चळवळी, 
परंपरांच्या पुनर्निर्मितीची प्रक्रिया, गोंयची 
व्हडपणां हे विशी चिंतन केलां. निमाणें 
विश्वभावकी आनी एकजुटीच्या राखणेच्या 


हावेसान हें पुस्तक सोपता. 
ज्या गजालींचो हांगा उल्लेख 
जाला ताच्या कितल्याश्याच पटींनी 


पुस्तकाच्यापाना कणकणी विस्तृत म्हायती 
दिल्ली आसा. 

लेखिकेन जो विशय घेतला तो तसो 
पळोबक भोव संवेदनशील. लेखिकेच्या 
घोवान हे विशीं बरयतना भावनिक भरसप 
जावपाची शकक्‍्यताय आसा म्हणपाची 
तशेंच वेदनांनी तुजो तोल वचू येता अशी 
शिटकावणी दिल्ल्याचोय संदर्भ मेळता 
पूण लेखिकेन पाळलेल्या पथ्याचो, 
अधिकृत सदर्भांचो आनी भासाभाशेंतल्यान 
पुजायल्ल्या मोलादीक म्हायतीचो पुराय 
समतोल सांभाळून एक अतिशय मौल्यवान 
दस्तऐवज आमच्या हातांत दिला हाचें 
समाधान ह्या पुस्तकाचो ठाव घेतना 
निश्चीतूच मेळटा. 


>~ 
>> 5 


गोंय: एके धुवेची काणी 
(अणकार) 

मूळ बरोवपी : मारीया 
आवरोरा कुटो 

कोंकणी अणकार : हेमा 
नायक 

प्रकाशक : गोवा कोंकणी 
अकादेमी, पणजी-गोंय 
वर्स : 2017 

पानां: ‰॥।+528 


मोल: रुपया 400/ - 
000 

(पुस्तक परिक्षण) 


सखाराम शेणवी बोरकार: जल्म 
:1955. कवी, निबंदकार, समि 
क्षक. अश्रेक' आनी तू हे 
दोन कविता संग्रह प्रकाशीत. संपर्क 
: सी 25, सपना व्हेली, पाजीफोंड, 
मडगांव , गोंय - 403601, मो. 
9923306751. 


अनन्य 





सखाराम शेणवी बोरकार 





रंगभूमी ': केरळातले नाट्य 
चळवळीची गवाय दिवपी दस्तावेज 


भौ. शरतचंद्र शेणै हे केरळांतले एक कोंकणींतले 
फामाद लेखक. तांच्या 'अंतरनाद' ह्या कविता संग्रहाक 
केंद्रीय साहित्य आकादेमीचो पुरस्कार मेळळा. ताच्या 
“आत्मायन' ह्या दुसऱ्या कविता समग्रहाक टी. एम. ए. पै 
पुरस्कार तर इदं न मम' ह्या कविता सग्रहाक विमला 
वी. पै' कोंकणी पुरस्कार मेळळा. 

रंगभूमी' हो भौ. शरतचंद्र शेणै हांणी बरयिल्ल्या 
नाटकुल्यांचो झेलो. केरळांत कोंकणी नाटकांक खूप 
व्हडली परंपरा आसा. केरळांतलें पयलें छापील नाटक 
1925 वर्सा उजवाडाक आयले. ताचें नांव आसलें 
'हळ्ळेतुलो संवादू' आनी तें “सारस्वत प्रबोधिनी' ह्या 
म्हयनाळ्यांत दोन खिस्तींनीं छापून आयले. 

केरळांत रंगमाचयेर सादर जाल्लें पयलें नाटक म्हळ्यार 
31.12.1943 तारकेर जाल्ले सर्गेस्त बोळतूर कृष्ण प्रभू 
हांचे राजा चद्रहास' हें नाटक. तो काळ धरुन आयज मेरेन 
केरळांत कोकणी रंगमाची सक्रिय आसा. 

केरळांत साबार कोंकणी नाटकांचे प्रयोग सदांच 
जायत आयल्यात. नाटकांक हांगच्या प्रेक्षकांचो सदांच 
बरो प्रतिसाद मेळटा. ह्या नाटकुल्या झेल्यांत बट्ट 10 
नाटकुल्याचो आसपाव केला. प्रत्येक नाटकुल्या फाटल्यान 
एक देखदीणी काणी आसा. हीं नाटकुलीं तरेकवार विशयाचेर 
आदारल्यांत. ह्या नाटकुल्या झेल्यांत केरळांतल्या नाट्य 
चळवळीची थोड़ी म्हायती वाचूंक मेळटा. 

'घरसवसार' ह्या नाटकुल्यांत मध्यमवर्गीय घराब्याचो 

विशय, 'थळथळेवंचे सर्वय भांगर न्हय', 
हांतूत युवा पिळगेन बोध घेवंचे अशे प्रसंग 
चित्रायल्यात. एकलव्याची गुरुदक्षीणा' 
ह्या नाटकुल्यांतलो विशय सगळ्यांच्या 
संवकळीचो . पूण लेखकान हो विशय 
बरे तरेन मांडला. “विश्वासाची सेल्फी 
हें नाटकुलें म्हळ्यार आवयच्या मोगाची 
अतीसुंदर प्रचीती. 'आत्ती आनी पित्ती' 
ही भुरम्यांखातीर संगीत नाटीका आसा. 
“पुण्यवती, ही नाटीका नेत्रदान ह्या विशयाचेर 
आसा. “अंतिम पालो हें दि लाश्ट लीफ' 
ह्या ओ हेत्री ह्या इंग्लीश काणयेचें नाट्य 
रुपांतत आसा. नांव नातिल्लें नाटक' ही 
कसलेंच उलोवंक नाशिल्ल्या एका रुखाची 
कथा आसा. 

अशे तरेन ह्या संग्रहांत 10 नाटकुल्यांचो 
समावेश आसा आनी तीं सगळीं प्रयोगशील 
आसात. त्या भायर ह्या झेल्यांत केरळांतल्या 
कोंकणी रंगमाचये संबदीत पांच लेखांचोय 
आसपाव आसा. हातूंत “कोंकणी नाटक 
केरळांत-1997 मेरेनची दोन दसकां' हो 
केरळांतल्या नाट्यचळवळीचेर अभ्यासपुर्ण 
लेखाचो आसपाव आसा. 

ह्या नाटकुल्या झेल्याक नामनेचे लेखक 
डॉ. चंद्रशेखर शणै हाणीं अभ्यासपुर्ण अशी 
प्रस्तावना बरयल्या. ह्या प्रस्तावनेच्या 
शेवटाक डॉ. चंद्रशेखर शणें म्हम्टात, 
'शरतचद्र शेणैलें साहित्य पळयतना तो एक 
प्रतिभावंत साहित्यीक म्हण दिसून येता, 
असोच सातत्यान लेखन कल्यार तो एक 
सामर्थ्यवान नाटककार म्हण उदयाक येतलो 
अशी आमा आशा करुया? 
हो झेलो पी. जी. फौडेशन हाणीं 
उजवाडाक हाडला. ह्या झेल्याचें 


मुखपृश्टावेलें चित्र गोंयचे नामनेचे चित्रकार 
गौरीश वेर्णकार हाणी काडलां आनी 
मणीपाल टेक्नॉलोजीस लिमिटेड हाणीं 
छापला. 


रंगभूमी (लघु नाटकां) 
बरोवपी: शरतचंद्र शेणै 
है प्रकाशकः पी. जी. 
फौंडेशन, कोची-केरळ 
वर्सः 2020 

पानां: 140 

॥ मोल: रुपया 140/- 

